

॥ ॐ श्री जिनाय नमः ॥

॥ श्री मृगावतीचरित्रम् ॥

(कर्ता—मलधारि श्री देवप्रभसूरिः)

छापो प्रसिद्ध करनार—वीठलजी हीरालाल लालन (जामनगरवाळा)

वीरसंवत्—२४५५. विक्रमसंवत्—१९८५. सने १९२९.

किं. रु.—२—०—०

सूर्योदय प्रिन्टिंग प्रेस—जामनगर.

॥ अथ श्रीमृगावतीचरित्रं प्रारभ्यते ॥

(कर्ता—मलधारिश्रोदेवप्रभसूरिः)

छपावी प्रसिद्ध करनार—वीठलजी हीरालाल शाह. (जामनगरवाळा)

जयंति वर्धमानस्य, जितदंभोलिवैभवाः । मोहांधतमसध्वंस-हेलयः सत्त्वकेलयः ॥ १ ॥ सार-
सारस्वतामोद-मेदस्कररसायनं । गुरूणामुपदेशस्य, महेम महिमाद्भुतं ॥ २ ॥ लब्धेऽस्मिन् पुण्यनै-
पुण्या—न्मानुषत्वेऽपि दुर्लभे । धर्मकर्माणि निर्मातुं, यतितव्यं सचेतसा ॥ ३ ॥ परोपकाररूपश्च,
धर्मः सर्वत्र सम्मतः । कृताद्वितोपदेशाच्च, नोपकारः परः पुनः ॥ ४ ॥ तेनोर्जितरजःपुंज-मार्जनं
सद्गुणार्जनं । मृगावत्यादिदृष्टांतै-स्त्वेतदुपदिश्यते ॥ ५ ॥ उद्दामविनयस्थूल-मूलो गुणगणद्रुमः ।

मृगावती

॥ २ ॥

मृगावत्या इव श्रेयः—श्रीसंबंधनिबंधनं ॥ ६ ॥ श्रीवत्स इव वत्साख्यो, देशः ख्यातोऽस्ति भारते । अच्युतश्रीपरीभोग—सुभगो भावुकस्थितिः ॥ ७ ॥ ग्रामाः कुर्कुटसंपात्या—पक्षशालेयशालिनः । गोपीगीतकलध्वानै—रध्वन्यान् यत्र रुंधतः ॥ ८ ॥ तत्र श्रीवेश्मकौशांबी—त्यस्ति राजन्वती पुरी । इभाश्च यस्यामिभ्याश्च, दधते दानसौरभं ॥ ९ ॥ यस्यां वास्तव्यलोकस्य, जन्मापूर्वमिदं द्वयं । परचक्रोद्भवा भीतिः, प्रार्थना च परंप्रति ॥ १० ॥ पराजितपरानीकः, शतानीकोऽवनीपतिः । तां पुरीं पालयामास, स्वःपुरीमिव वासवः ॥ ११ ॥ येनारिनारीनेत्राणा—मश्रु दत्वा प्रसृत्वरं । अंजनं कृत्स्नमादाय, विदधे धवलं यशः ॥ १२ ॥ अभून्मृगावती तस्य, पत्नी प्रीतिलतावनिः । यदीयरूपकाव्यस्य, समश्रयाः स्वर्गयोषितः ॥ १३ ॥ अवरोधवधूवीरु—त्सार्थे बहुविधेऽपि च । सल्लकी सिंधुरस्येव, तस्य सेवातिवल्लभा ॥ १४ ॥ धुरं युगंधरेऽमात्ये, राज्यमारोप्य भूपतिः । मृगावत्या समं कामं, काममेवाऽकृतार्थयत् ॥ १५ ॥ रहः स्मररहस्येषु, मिथः प्राप्तोपदेशयोः । पर्यायेण तयोरासीद्, गुरुशिष्यविधिक्रमः ॥ १६ ॥ छेकोक्तिभिस्तथा कांतो, दूरमाराधितस्तथा । ददौ सर्वाधिकारित्वं, यथास्याः स्मरके-

चरित्रम्

॥ २ ॥

मृगावती

॥ ३ ॥

लिषु ॥ १७ ॥ बुभुजे भूभुजा तेन, रणारंभैर्भुवस्तलं । निःसपत्नमुरस्तस्य, लीलयैव तथा पुनः ॥ १८ ॥
इत्थं विषयसर्वस्व-स्वादमानन्दचेतसः । अजायत मृगावत्या, गर्भोऽत्यद्भुतभाग्यतः ॥ १९ ॥ इंदुग-
र्भेव दिक्पूर्वा, सूतिगर्भेव केतकी । आपन्नसत्त्वा सा राज्ञी, किंचिदुच्छ्वसिता बभौ ॥ २० ॥ वितीर्ण-
वर्णसौभाग्यः, पांडुभावः कपोलयोः । तस्या गर्भप्रबंधस्य, विदधे विवृतिं तदा ॥ २१ ॥ कदाचिदुल्ल-
सत्प्रोति-रंतःपुरमुपेयिवान् । खेदसादितसर्वांगी-मीक्षांचक्रे नृपः प्रियां ॥ २२ ॥ सविकल्पमनल्पं
त्वं, प्रिये किमिति खिद्यसे । कीनासः कुपितस्तस्य, यः स्यात्खेदयिता तव ॥ २३ ॥ राज्ञी व्यज्ञपयद्देव, नान्य-
खेदस्य कारणं । अत्यंतदुर्वचाः किंतु, दोहदो मेऽपराध्यति ॥ २४ ॥ सद्यो निवेद्यतां किंतु, दुःपूरः कोऽपि दो-
हदः । इति निर्वंधतापृष्टा, व्याचष्टेस्म मृगावती ॥ २५ ॥ आपूर्णायां जपावर्णे-राकर्णं रुधिरांबुभिः । कुर्वे
वाप्यां यदि स्नानं, तदा स्यां पूर्णदोहदा ॥ २६ ॥ प्रतापं चानुरागं च, गर्भेऽस्मिन् सूचयत्ययं ।
दोहदस्तव देवीति, राजा राज्ञ्यै न्यवेदयत् ॥ २७ ॥ ततश्चादिक्षदाक्षेपा-दमात्यं मंत्रिपुंगवं । दुःकरो
दोहदार्थश्च, देवी च परिताम्यति ॥ २८ ॥ चिंतयोपायकं कंचि-न्नैषा दुःखायते यथा । इति मंत्री

चरित्रम्

॥ ३ ॥

मृगावती

॥ ४ ॥

धरित्रीश-निर्देशं प्रत्यपद्यत ॥ २९ ॥ वार्षीं विधाय कौसुंभ-रसरंगतरंगितां । ततोऽमात्यो मृगावत्यै,
कथयामास सादरः ॥ ३० ॥ वृद्धाभिः कृतमंगल्या, पौरोभिरभिनंदिता । कौसुंभवसना फुल्ल-सुम-
नोमाल्यभारिणी ॥ ३१ ॥ दुर्वायवांकुरोत्तंसा, मौक्तिकप्रायभूषणा । उल्लासितसितच्छत्रा, प्राप वार्षीं
मृगावती ॥ ३२ ॥ युग्मं ॥ कृपाणपाणिरेतस्याः, कौशांबोपरमेश्वरः । कक्षीकृत्य स्वयं रक्षा-मारक्षप-
दवीं दधौ ॥ ३३ ॥ एतामावृत्य सामंतै-राशासु निखिलास्वपि । नानास्त्रपाणिभिस्तस्थे, दिक्पालैरिव
रक्षिभिः ॥ ३४ ॥ उद्दीप्रमणिसोपानां, पुष्पप्रकरदंतुरां । रोमांचितवपुर्वापी-मवतोर्णा मृगावती ॥ ३५ ॥
सा स्वच्छंदकृतोत्साहा, स्नांती सुचिरमन्वभूत । सर्वांगीणसुधासेकात्, सातिरेकं सुखोत्सवं ॥ ३६ ॥
अथासौ तत्र संपूर्ण-रुधिरस्नानदोहदा । यावल्लोहितलितेव, वाप्याः किंचिच्च निर्ययौ ॥ ३७ ॥ अ-
कांड इव चंडेन, भारंडेण पतत्रिणा । कुतोऽप्यागत्य सालोकि, नव्यामिषमनीषया ॥ ३८ ॥ सर्वेषां
पश्यतामेव, स पापः पश्यतोहरः । एतां क्रमाभ्यामाक्रम्य, दूरमूर्ध्वं खमुद्ययौ ॥ ३९ ॥ अहो गृहीत
गृहीत, वेगेन विहगमधमं । मम जीवितमादाय, सैष गच्छति गच्छति ॥ ४० ॥ हंहो धावत सामंताः,

चरित्रम्

॥ ४ ॥

समंतादपि सोद्यमाः । केष यास्यति पापीयान्, द्रुतं युष्मदनादृतः ॥ ४१ ॥ इति भूभर्तुरादेशा-त्तु-
 ल्यकालं प्रधाविताः । सुप्रतीपेन सेनान्या, समं सैन्यास्तमन्वगुः ॥ ४२ ॥ विहंगमांहिसदंश-व्यथा-
 तरलतारकं । चक्षुः क्षिपंतीं तां वीक्ष्य, प्रेम्णा पर्यश्रुलोचनः ॥ ४३ ॥ रक्ष रक्षार्यपुत्रेति, श्रुत्वा प्रण-
 यिनीगिरं । व्यापारितनिसीतासि-वैंगाद्रथोमोत्पतन्निव ॥ ४४ ॥ हृत्वा देवीं क रे यासि, धत्त ध-
 त्तेति तं रुषा । आक्षिपन् पक्षिणं दुःस्थ-स्तस्थौ भूपतिरुन्मुखः ॥ ४५ ॥ त्रिभिर्विशेषकं ॥ लोचना-
 ऽगोचरत्वं च, गच्छतिस्म विहंगमे । उन्निद्राऽस्तोकशोकश्च, मूर्छतिस्मेति भूपतिः ॥ ४६ ॥ शीतो-
 पचारैर्मूर्छाया, विच्छेदे विहिते सति । सप्रेमा प्रेयसीं स्मृत्वा, विह्वलो विललाप सः ॥ ४७ ॥ हे
 प्रिये पद्मगौरांगि, हा सुकेशि कृशोदरि । हे निम्ननाभे रंभोरु, हा मृगाक्षि मृगावति ॥ ४८ ॥ हा
 देवि क प्रयातासि, विनीतासि वरानने । तदेहि देहि दीनस्य, प्रिये प्रतिवचो मम ॥ ४९ ॥ मम
 साम्राज्यसर्वस्वं, निस्त्रपेण पतत्रिणा । तेन त्वां नयता तन्वि, किं न नीतं दुरात्मना ॥ ५० ॥ क
 ते देवि मदीयांक-पल्यंकतलखेलनं । क च तस्य विहंगस्य, कठोरचरणग्रहः ॥ ५१ ॥ ममापराध-

मृगावती

॥ ६ ॥

लक्षाणि, प्रेक्षमाणापि नेक्षसि । त्वमिव प्रणयप्रेम्णा, कस्तथा प्रथयिष्यति ॥ ५२ ॥ पत्न्या अपि
परित्राणे, यस्य नौजस्विनो भुजाः । स कथं दर्शयिष्यामि, जनस्यापि स्वमाननं ॥ ५३ ॥ विलपंतं
तमित्यूचे, मंत्री किं परिदेवनैः । स्थिरो भव भुवोऽधीश, माऽवधीरय धीरतां ॥ ५४ ॥ किं विक्रमाभि-
रामस्य, रामस्य दयितां पुरा । सीतां जहार न स्वामिन, दुर्धरो दशकंधरः ॥ ५५ ॥ सहायोकृत्य
सुग्रीवं, दशग्रीवं निहत्य च । कृतयत्नः पुनः पत्नीं, किमानिन्ये न राघवः ॥ ५६ ॥ तथैव वयमप्येता
—मानेष्यामो मृगावतीं । नैवानेष्यति सेनानी, सुप्रतीपोऽधुना यदि ॥ ५७ ॥ इति जल्पत एवास्य,
सोऽपि वेगादुपागतः । राज्ञे विज्ञपयामास, स्वरूपं साश्रुलोचनः ॥ ५८ ॥ देव सोऽस्मत्पताकिन्या,
नभस्थो भूतलस्थया । अन्वयायि ब्रजन्नाशां, दक्षिणां वेगदक्षिणः ॥ ५९ ॥ धनुर्वेदविदो देवीं, रक्षंतो
लक्षभेदिनः । कंकपत्रगणं मंशु, चिक्षिपुः पक्षिणंप्रति ॥ ६० ॥ युद्धमर्मविदो योधा, नाराचनिचयै-
स्तदा । हंतुमैच्छन्नतुच्छैस्तं, देवीत्राणाय पत्निं ॥ ६१ ॥ अभ्यस्तपक्षिपापार्द्धि—वर्धिष्णुबहुलाघवाः
। उपचक्रमिरे बध्नुं, पाशैस्तं खगपांशुनं ॥ ६२ ॥ तस्मिन्नुच्चनभोभाग—रंहस्विनि विहंगमे । अस्माकं

चरित्रम्

॥ ६ ॥

विक्रमारंभा, बभूवुर्निष्फलाः परं ॥ ६३ ॥ यदि नाम श्रयेदेषः, शाखां कस्यापि शाखिनः । इत्यानु-
पदिकानां नः, सोऽदृश्यत्वमगात्खगः ॥ ६४ ॥ इच्योततीं स्वामिनोक्षौमा-द्वीक्ष्य यां बिंदुधोरणीं ।
अब्रजाम प्रतीपेन, सापि दैवेन संहता ॥ ६५ ॥ वैधेयस्य विधेर्वृत्तिं, विलोक्य प्रातिकूलिकीं ।
अभागधेयैरस्माभि-र्व्यावृत्तं स्वामिनीं विना ॥ ६६ ॥ श्रुत्वेदं शोकसंमारो, भूपालो व्यलपत्पुनः ।
भूयः संबोधयांचक्रे, सौधमानोय मंत्रिणा ॥ ६७ ॥ राजन्नेवं युवत्येव, रुद्यते किं पुनः पुनः । महा-
त्मनां हि धैर्यं स्या-द्व्यसने निकषोपलः ॥ ६८ ॥ न्यक्कारमितरोऽप्येति, शोकावेशविसंस्थुलः । किं
पुनर्विस्फुरद्धैर्य-संरंभाः पृथिवीभुजः ॥ ६९ ॥ वेष्टयामास कौशांबीं, यदागत्य निरत्ययां । चंडप्रद्योत-
भूपालः, किमेतदिति विस्मृतं ॥ ७० ॥ येन वैरायते वैर-स्तादृशः सैन्यवारिधिः । तस्य ते निहता-
लोकं, शोकं कर्तुं न युज्यते ॥ ७१ ॥

इति वैरिकथारंभा-दुज्जाग्रतपराक्रमः । मनो व्यापारयामास, राज्यचिंतासु भूपतिः ॥ ७२ ॥
किंतु तस्मिन् मृगावत्या, जैत्रशस्त्रेण वर्जितः । लेभे संभावनाहीनो, न सेवाऽवसरं स्मरः ॥ ७३ ॥

मृगावती

॥ ८ ॥

अपारराज्यव्यापार-पारवश्यदशामपि । जग्मतुस्तस्य वाक्कायौ, मनस्त्वनुमृगावति ॥ ७४ ॥ प्रत्यारा-
मं प्रतिग्रामं, प्रत्याशं प्रतिपर्वतं । स चरान् प्रेषयामास, मृगावत्याः प्रवृत्तये ॥ ७५ ॥ त्वदधीनं सुखं
सुभ्रु, विमुखी मास्म भूर्मयि । इत्यादि तस्य स्वप्नांतः, श्रुत्वाऽरुद्यत सेवकैः ॥ ७६ ॥ तदेकतान-
ध्यानत्वा-त्सभायामपि तस्थुषः । मृगावतीति तस्याऽभू-ज्जने गात्रविपर्ययः ॥ ७७ ॥ न कश्चित्त-
स्य चानिन्ये, रामस्य हनुमानिव । पत्नीप्रवृत्तिमित्येत-त्तं दुनोति पदे पदे ॥ ७८ ॥ तस्य मन्वंत-
तराणीव, दुर्दशस्य चतुर्दश । हायनानि व्यतीतानि, प्रियाविरहिणस्तदा ॥ ७९ ॥ कदाचिदुपदाह-
स्तः, स्वर्णापणमहाजनः । नरमेकं पुरस्कृत्य, महोपतिमुपाययौ ॥ ८० ॥ व्यज्ञपयच्च राजेंद्र, कश्चिदेष
नरो नवः । विपणावत्र विक्रेतु-मानिन्ये रत्नकंकणं ॥ ८१ ॥ युष्मन्नामांकमेतच्च, वीक्ष्यास्माभिः
सविस्मयैः । इहोपानीतमित्युक्त्वा, वणिजस्तदढौकयन् ॥ ८२ ॥ नृपोऽप्यादाय तद्देवी-करसंपर्कपा-
वनं । उरसि प्रबलप्रेमा, ददौ दध्यौ च चेतसि ॥ ८३ ॥ मम प्राणेश्वरी कापि, किमु प्राणैरमुच्यत
। एतस्या हस्तमध्यास्त, यदिदं रत्नकंकणं ॥ ८४ ॥ अनिष्टयाऽनया यद्वा, किममंगलचिंतया । रत्न-

चरित्रम्

॥ ८ ॥

मृगावती

॥ ९ ॥

कंकणवृत्तांतं, वेद्मि तावन्नरादतः ॥ ८५ ॥ इति ध्यात्वा तमप्राक्षीद्-भूपतिर्भद्रको भवान् । कथं वा
क्वापि वा लेभे, त्वयेदं कंकणाद्भुतं ॥ ८६ ॥

अथासौ कथयामास, पृथिवीश निशम्यतां । व्याधोऽहं भीमनामास्मि, मलयोपांतभूमिषु ॥ ८७ ॥
उपादाय मयानेक-मत्ताऽनेकपकुंभतः । मुक्ताभिर्भूषितश्चक्रे, सर्वो व्याधवधूजनः ॥ ८८ ॥ चित्र-
कायनिकायो यः, प्रसभं निहतो मया । तस्यैताः कृत्तयश्चित्रा-श्चित्रं सर्वत्र कुर्वते ॥ ८९ ॥ एक-
दाऽपश्यमुत्पश्य-न्मयूखमणिशेखरं । श्रीखंडतरुखंडेषु, विचरंतमहीश्वरं ॥ ९० ॥ अथ स्फुटस्फटा-
रत्न-जिघृक्षालिप्तमानसः । तं कथंचिन्महाभीमं, भोगिनं धृतवानहं ॥ ९१ ॥ तस्य कुंडलिनस्तुंड-
च्छेदच्छेकां कृपाणिकां । व्यापारयंस्तदाऽश्रोषं, मामेति ध्वनिमुच्चकैः ॥ ९२ ॥ ध्वनेरध्वनि नि-
क्षिप्त-चक्षुषा वोक्षितो मया । बालकः पाणिमुद्यम्य, प्रतिषेधपरः पुरः ॥ ९३ ॥ मया गले गृहीत-
स्य, तस्याहेर्बालकंप्रति । पेतुर्बाष्पतरत्तारा, दैन्यैकपिशुना दृशः ॥ ९४ ॥ मयापि बालमालोक्य, त्रै-
लोक्याश्चर्यकारिणं । मेने मानुष्यलोकोऽयं, स्वर्गलोकविजित्वरः ॥ ९५ ॥ पिबन् रूपामृतं तस्य, ने-

चरित्रम्

॥ ९ ॥

मृगावती

॥१०॥

त्रांजलिपुटैरहं । न प्राप्नुवं नवं स्मेर-विस्मयस्तृप्तिसंपदं ॥ ९६ ॥ उपेत्य मामसौ डिंभः, ससंरंभम-
भाषत । मास मास्म वधीर्व्याध, नागमेनमनागसं ॥ ९७ ॥ प्रिये पल्लवितानंद-श्रंदनद्रुमकानने ।
अयं भोगी महाभाग, क्रीडाभिरभिनंदतु ॥ ९८ ॥ अथाहमवदं भद्र, भद्रमस्येष्यते त्वया । न पुनर्मे
दया ह्यस्ति, तृष्णानिष्णातचेतसः ॥ ९९ ॥ असावतिचिराल्लब्धो-ऽधुनाऽनर्घ्यो मया मणिः । भविता
मम कांताया, मुक्ताहारस्य नायकः ॥ १०० ॥ मणिमात्रकृते त्वं चे-न्नागमेनं हनिष्यसि । माव-
धोस्ते मणान् दास्ये, प्रोच्येत्यारादसौ ययौ ॥ १ ॥ देहि मे कंकणं मात-रिति याचि तयाऽर्पितं ।
जनन्याऽभ्यर्णवर्त्तिन्या, तदादायाययौ पुनः ॥ २ ॥ मामवादीच्च सोत्साहं, गृहाणेदं च कंकणं । नागं
मुंचेत्यसौ जल्प-न्नेतदर्पितवान् मम ॥ ३ ॥ एष नागशिखाचुंबी, मणिः कंकणवार्तिनः । एकस्यापि
मणेर्मासा-मंशं नाप्नोति षोडशं ॥ ४ ॥ अयं च वाक्सुधासिंधु-र्भृशमर्थयते शिशुः । जीवत्वयमिति
ध्यात्वा, तं नागं मुक्तवानहं ॥ ५ ॥ युग्मं ॥ तं पन्नगं विपन्नया, आकृष्य विकसन्मुखः । अत्युदा-
त्तकुलो बालः, स्वस्थानमगमत्ततः ॥ ६ ॥ असामान्यगुणग्रामं, प्राणरक्षापरायणं । अधर्मणमनोवृत्तिः,

चरित्रम्

॥१०॥

मृगावती

॥११॥

पन्नगोऽपि तमन्वगात् ॥ ७ ॥ शिशोस्तेन पवित्रेण, चरित्रेण चमत्कृतः ॥ अहमप्येत्य गेहिन्याः, कं-
कणं तदुपानयम् ॥ ८ ॥ इदानीं पंचमाद्वर्षात्, समर्प्य मणिकंकणं । प्रेमप्रकर्षवाहिन्या, गेहिन्या प्रहि-
तोऽस्म्यहं ॥ ९ ॥ भणितश्च तथा कांत, कौशांबीं गच्छ संप्रति । एतद्विक्रीय मद्योग्यं, ताडंकद्वय-
मानयेः ॥ १० ॥ ततः प्रापमिहादाय, तदेतन्माणकंकणं । या देवेन समादिष्टा, तदियं कथिता कथा
॥ ११ ॥ क्षितीशः शुश्रुवानेवं, चिंतयामास चेतसि । दिष्ट्या जीवति देवीति, मत्वा हृदय नृत्यतां
॥ १२ ॥ अचिरान्नयने भावि, भवतोरपि पारणं । भावता तत्परीरंभा-द्वांछितं वां भुजावपि ॥ १३ ॥
यथाश्रुतः सुतोऽप्येष, मदीयो यदि संभवेत् । जयत्येकः शतानीक-स्तदा स्वर्भूभुवस्त्रये ॥ १४ ॥
ममेदृशी कुतो वास्ति, भाले न्यस्ताक्षरावलिः । भवेद्रामस्य सीतेव, मम लभ्या मृगावती ॥ १५ ॥
पंचवर्षांतरा वार्त्ता, यद्यप्येषा तथापि तं । देशं गंतास्ति तत्पूत-मित्यालोच्य नृपोऽवदत् ॥ १६ ॥
तं देशं दर्शयास्माकं, महाभाग भवाग्रतः । इत्युत्क्वा तस्य ताडंक-प्रभृत्याभरणं ददौ ॥ १७ ॥
महाजनं विसृज्याथ, न्यस्य राज्यं युगंधरे । सुप्रतीपेन सेनान्या, सहितश्चलितो नृपः ॥ १८ ॥

चरित्रम्

॥११॥

मृगावती

॥ १२ ॥

तेनाखंडप्रयाणेन, प्रपेदे मलयाचलः । भूमिविदाथ मीमेन, जगदे जगदीश्वरः ॥ १९ ॥ स एष
मलयो देव, यन्मैत्रीमात्रगर्वितः । अभूद्विरहिणां नूनं, सद्यः प्राणहरो मरुत् ॥ २० ॥ राजस्तवानु-
जोवातु-र्वल्लभालाभतोऽस्त्वयं । इदानीं त्वनुजानीहि, स्वस्थानं गमनाय मां ॥ २१ ॥ पावनः पुरतो
देव, मुनीनामयमाश्रमः । तपस्विशापभीरूणां, मादृशां न हि गोचरः ॥ २२ ॥ उपकारोत्तमर्णस्य,
तस्याढ्यं करणं धनं । प्रसादीकृत्य कृत्यज्ञो-ऽनुमेने गमनं नृपः ॥ २३ ॥ अथोत्सुकः पुरो गच्छं-स्तु-
च्छेतरपरिच्छदः । सुप्रतीपं समीपस्थं, सप्रसादं जगाद सः ॥ २४ ॥ मृगावतीवियोगार्त्तं, प्रवर्धिष्णुरसौ
भृशं । उन्मदश्चंदनामोदो, मां दुनोति पदे पदे ॥ २५ ॥ धैर्यं ममापि केकाभिः, खंडयन्ति शिखंडिनः
। एतदभ्यर्णकर्णा तु, कथं देवी भविष्यति ॥ २६ ॥ यथामी तरवो मूले, वेदीबद्धमनोहराः । तथा
ध्रुवमहं मन्ये, तापसानामियं मही ॥ २७ ॥ कृतमालतमालादि-पादपश्रेणिसंकुलाः । नेत्रानंदक्षमां
लक्ष्मीं, दधत्याश्रमभूमयः ॥ २८ ॥

बहिस्तपोवनस्थाना-दवस्थाप्य वरूथिनीं । नृपोऽथ सुप्रतीपेन, सममाश्रममाविशत् ॥ २९ ॥

चरित्रम्

॥ १२ ॥

मृगावती

॥ १३ ॥

अदर्शयच्च तस्यासौ, पुरः पश्य तरोरधः । सिंहोत्संगनिषण्णैनं, नकुलाश्रितपन्नगं ॥ ३० ॥ तप-
स्विकन्यकाहस्त—न्यस्तान् विश्वस्तचेतसः । रभसेनेह नीवारान्, मृगाः कवलयंत्यमी ॥ ३१ ॥
ममायं पश्य दंडेश, बाहुः स्फुरति दक्षिणः । एतच्च दक्षिणं चक्षु—रयं चाधरपल्लवः ॥ ३२ ॥ सेना-
नोरवदद्वस्तु, दर्शयन्निदमद्भुतं । पुष्पितः शकुनस्तेऽसौ, फलिष्यति पुरः पुनः ॥ ३३ ॥ बालोऽपि
महिमाभोग—सुभगो भावुकोदयः । कश्चिन्मुनिकुमारोऽय—मित एवाभिवर्त्तते ॥ ३४ ॥
बालः किरणमालीव, दुरालोकः स्वतेजसा । अथर्वेदुरिवानंद—निस्थंदी नेत्रयोरयं ॥ ३५ ॥ क-
थंचिद् दुर्मनीभूतः, सैष वाक्यैः प्रियंकरैः । ज्यायसा मुनिना तेन, प्रणयादनुनीयते ॥ ३६ ॥
ऊचे नृपश्च भूनाथं, कथं बालोऽत्र मे दृशः । निर्वृत्ताः कुर्वते वार्त्तां, नैव व्यावर्त्तनं प्रति ॥ ३७ ॥
अस्मिन्नदृष्टपूर्वेऽपि, किमु स्निह्यति मे मनः । तदयं किं स नागस्य, न भवेदभयंकरः ॥ ३८ ॥
एतैर्वा किमु संकल्पै—रेतन्निश्चिनुगो मुनेः । एवमालोच्य तौ प्रीत्या, ततस्तं जग्मतुर्यतिं ॥ ३९ ॥
अभिवंद्य गतावधौ, तत्सांत्वनपरं मुनिं । तौ रसालतलासीनं, नत्वासीनौ बभूवतुः ॥ ४० ॥ नृ-

चरित्रम्

॥ १३ ॥

भृगावती

॥ १४ ॥

पोऽपृच्छन्मुने बालः, कोऽयं वा कस्य वा सुतः । कास्य वा जननी धन्या, किं चायं दुर्मनायते
॥ ४१ ॥ मुनिरुचे कथामेनां, कथयामि निशम्यतां । महातपस्विनां धाम, धर्मरामोऽयमाश्रमः
॥ ४२ ॥ ब्रह्मभूतिरिह ख्यातः, पतिरास्ते तपस्विनां । विश्वभूतिः प्रियः शिष्यः, सदयस्तस्य वि-
श्रुतः ॥ ४३ ॥ सोऽन्यदा मुक्तिसंदेशा—दादेशात्स्वगुरोर्गतः । समित्समृद्धिमानेतुं, मलयाद्रे-
धित्यकां ॥ ४४ ॥ अकस्माद्विस्मयोत्फुल्ल—नेत्रः कौसुंभवाससां । सपुष्पमालां मूर्छालां, बालामा-
लोकयच्च सः ॥ ४५ ॥ तस्याः प्रशस्यकारुण्यः, स्वकमंडलुवारिभिः । मूर्छाछेदाय सौत्सुक्य—श्छे-
कः सेकं चकार सः ॥ ४६ ॥ ततोऽधिगतचैतन्या, वितन्याश्रुकणोत्करं । स्फोटप्रीतिरवा पूर्ण—
रोदोरंध्रं रुरोद् सा ॥ ४७ ॥ आर्यपुत्र महाबाहो, रक्ष रक्ष क्षितीश्वर ॥ इत्थं सा रुदती शैल—पा-
दपानप्यरोदयत् ॥ ४८ ॥ आकस्मिकः कथं नाथ, प्रथमो मे समुत्थितः । भवदुत्संगखेलिन्या, दु-
स्सहो विरहानलः ॥ ४९ ॥ त्वद्वियोगे मया स्वामिन्, भवेन्मृत्युरुपासितः । यदि न स्यात्तव न्या-
सो । गर्भमूर्तिर्मदंतिके ॥ ५० ॥ पर्वतः सर्वतो भीमः, पद्भ्यां चक्रमणक्रमं । नैव जीवेश जानामि,

चरित्रम्

॥ १४ ॥

मृगावती

॥१५॥

त्वत्प्रसादवशंवदा ॥ ५१ ॥ तदिदानीमनाथाहं, नाथ यूथपरिच्युता । मृगीव क्व विभो यामि । श्र-
यामि शरणं च कं ॥ ५२ ॥ विलपानिति कुर्वाणां, करुणाक्षीरसागरः । कांदिशोकदशां दीनां,
स्पृशंतीं व्याहरन्मुनिः ॥ ५३ ॥ आर्ये मास्म स्पृश त्रास—मेषोऽस्मि तव बांधवः । सममेहि मया
ध्वस्त—समस्तश्रममाश्रमं ॥ ५४ ॥ बांधवेति ध्वनिं श्रुत्वा, सुधासिक्तेव सा मुदा । मुनिं निभाल-
यामास, स्वच्छवत्सलया दृशा ॥ ५५ ॥ अवादीच्च ममाद्यापि, भाग्यं जागर्ति किंचन । लीलया शीलर-
क्षायै, बंधुर्यन्मिलितोऽसि मे ॥ ५६ ॥ श्रियं च प्रियसंगं च, दैवेन हरतापि मे । न किंचन हृतं
मन्ये, शीलं चेन्निर्मलं मम ॥ ५७ ॥ तव निःकृत्रिमप्रीते—बंधोर्वेश्मनि निर्वृता । सीतेव वज्रजंघस्य,
प्राप्नुयां प्रसवोत्सवं ॥ ५८ ॥

इति व्याहृत्य सा बाला, सहिता विश्वभूतिना । गत्वाश्रमे कुलपतिं, ब्रह्मभूतिमवंदत ॥ ५९ ॥
सार्वभौमः सुतो भूया—द्रवत्याः प्रियदर्शने । इत्याशीभिर्मुनीन्द्रेण, सत्याभिः साभिनंदिता । ॥ ६० ॥
तेनैवाथ तदुक्तेन, तां नाम्ना प्रियदर्शनां । प्रणयाद्विनयप्रह्ला—माह्वयंति सतीं जनाः ॥ ६१ ॥ तथा

चरित्रम्

॥१५॥

मृगावती

॥ १६ ॥

सद्गुणया लक्ष्मी-प्रियंभावुकदेहया । तडाग इव पद्मिन्या, शुशुभे भृशमाश्रमः ॥ ६२ ॥ स्वसुताया
इवोन्मीलद्—ब्रह्मणा ब्रह्मभूतिना ॥ अक्रियंत क्रियाः सर्वा-स्तस्याः पुंसवनादिकाः ॥ ६३ ॥ अंबा-
भिरिव वृद्धाभि-स्तापसीभिः पदे पदे । स्वयं विहितशुश्रूषा, सा गर्भं पर्यपालयत् ॥ ६३ ॥ स्वं क्षेत्रं
च स्वमुच्चत्वं । गतवत्सुग्रहेष्वथ ॥ योगं पुष्यति पुष्पेण, रजनोजीवितेश्वरे ॥ ६४ ॥ स्वैरमुज्जागर-
ज्ज्योति-र्ध्वस्तांधतमसोदयः । प्रादुर्बभूव पूर्वस्यां, भानुस्तस्यां च नंदनः ॥ ६५ ॥ युग्मम् ॥ उदं-
चत्पुष्परोमांचा-स्तदानीं काननश्रियः । शकुनिध्वनिभिश्चक्रुः, प्रमोदोलूलुमंगलं ॥ ६६ ॥ आश्रमस्य
महोत्साह—कारणं द्वारि तोरणं । चक्रे मुनिभिरानंदा—न्माकंदतरुपल्लवैः ॥ ६७ ॥ भवादृक्षोऽजनि
क्षोणी—रत्नं कश्चित्पुमानिति । दिक्पालानामिवाख्यातुं, प्रचेष्टुर्दिक्षु पक्षिणः ॥ ६८ ॥ उच्चैःस्वरेण
संभूय, बटवः पटवस्तदा । पेटुः पाठांश्च शास्त्रस्य, मांगल्यस्य ध्वनीनिव ॥ ६९ ॥ मरंदबिंदुनिः-
स्यंद-शमिताश्रमरेणवः । पतद्भिस्तरवः पुष्पैः, पुष्पप्रकरमादधुः ॥ ७० ॥ न परं मुनिपत्नीनां, स्व-
भावस्निग्धचेतसां । मुखमुज्ज्वलमत्यंतं, बभूव ककुभामपि ॥ ७१ ॥ तपस्विसेचनश्रेयः—स्ववंती स्नान-

चरित्रम्

॥ १६ ॥

पावनः । मंदमांदोलितांभोज-काननः पवनो ववौ ॥ ७२ ॥ प्रत्येकमुटजद्वारि, वल्कलैर्दूरमुच्छ्रितैः ।
 चक्रे तज्जन्ममुदितै-श्रेलोत्क्षेपस्तपस्विभिः ॥ ७३ ॥ प्रथमं बांधवं तस्या, वनवृद्धास्तपोधनाः । आशी-
 भिर्वर्धयन्तिस्म, नीवाराक्षतपाणयः ॥ ७४ ॥ वैखानसान्वितास्तस्याः, सूतिकर्म कृपापराः । तत्तन्नि-
 वर्त्तयांचक्रु-रहंप्रथमिकया रयात् ॥ ७५ ॥ न केवलं तदा प्रापुः, सुखं वैखानसा परं । अमुक्तोद-
 जपर्यन्ता-स्तिर्यचोऽपि मृगादयः ॥ ७६ ॥ स्वयं कुलपतिस्तस्य । शिशोर्जात्यमणेरिव । तदा चकार
 संस्कार-माढ्यं भावुकतेजसः ॥ ७७ ॥ किमस्य नाम संस्थाप्य-मितिचिन्तापरैस्तदा । ईदृशी ता-
 पसैर्व्योम्नि, समाकर्ण्यत भारती ॥ ७८ ॥ कलाकलापसंपूर्णः, क्षोणीरक्षणदक्षिणः । असावुदयनो
 नामा, सार्वभौमो भविष्यति ॥ ७९ ॥ निशम्यैवं क्रियाः सम्य-ग्विधाय ब्रह्मभूतिना । तदेवास्य
 तदा नाम, विधिज्ञेन व्यधीयत ॥ ८० ॥ स ताभिर्मुनिनारीभि-श्चित्यमानो निरंतरं । वने रसाल-
 वद्दालो, दधौ वृद्धिं दिने दिने ॥ ८१ ॥ भूतपूर्वनरेन्द्रेण, मुनीन्द्रेण यथोचितं । ग्राहितः प्रतिभोत्तालः,
 स बालः सकलाः कलाः ॥ ८२ ॥ इदानीं तु किमप्यन्य-तस्य तेजो विराजते । सहते न तिरस्कारं,

मृगावती

॥ १८ ॥

यथा कुलपतेरपि ॥ ८३ ॥ मदाऽसहिष्णुः समदैः । कलमैः कलहायते । साहंकारान् सहुंकारः, स
निहंति हरीनपि ॥ ८४ ॥ अधमाधमधौरेयः, पातकी स पिता तव ॥ स्मरत्यद्यापि निर्लज्जो, न यः पुत्र-
कलत्रयोः ॥ ८५ ॥ श्रुत्वेति तातवैभाष्यं, हास्यात्केनाप्युदीरितं । स्फुरत्कोपफटाटोपः, स फणोवाद्य
ताम्यति ॥ ८६ ॥ युग्मं ॥ असूयति तपस्विभ्यो, न मुनींद्रं नमस्यति । आश्रमेऽपि स विश्रामं, नैव
रोषाच्चिकीर्षति ॥ ८७ ॥ नवपक्षबलोत्कंठ—पक्षीवोड्डीय स क्षणात् । झटिति तत्पितुः पार्श्व—मु-
त्सुको गंतुमिच्छति ॥ ८८ ॥ सर्वैर्निर्वार्यमाणोऽपि, मात्रा वित्रासितोऽपि च । भोक्ष्येऽयं पितरं वी-
क्ष्य, प्रतिज्ञामिति स व्यधात् ॥ ८९ ॥ असामान्यमनःस्नेहा—दन्वितो विश्वभूतिना । उत्तालः सो-
ऽधुना बाल—श्चचाल व्यालवद्वलात् ॥ ९० ॥ विश्वभूतिर्मुनिः सोऽह—मसाबुदयनः स च । तदत्रानुनयाम्ये-
न—माग्रहग्रहिलीकृतं ॥ ९१ ॥ एतन्मातापि सप्रेमा, स्वप्रेयसि महासती । इदानीमनुगच्छंतो, सुतमेष्यति
सत्वरं ॥ ९२ ॥ एवमाकर्ण्य तां वाचं, वाचंयमशिरोमणेः । सवितर्कस्पृहौत्सुक्यो, बालमालोकयन्नृपः ॥ ९३ ॥
अवोचत च दंडेश, सदृशोऽयं कथारसः । परं क्व भागधेयाना—मीदृशामहमास्पदं ॥ ९४ ॥ मन्ये धन्यं

चरित्रम्

॥ १८ ॥

मृगावती

॥ १९ ॥

तमेवाहं, बालार्क इव तेजसा । अलंकरोति यस्यायं, बालः कुलनभस्तलं ॥ ९५ ॥ व्याजहाराथ तं
दूर—प्रसारितभुजद्वयः । एह्येहि वत्स सर्वांगे, ममालिङ्ग्य सुखं कुरु ॥ ९६ ॥ अहमेकं शतानोकं,
पितरं वेद्मि नेतरं । इति वाचा निराचक्रे, बालस्तं न तु चेतसा ॥ ९७ ॥ सुप्रतीपस्ततः प्राह, देव
दृग्दीयतामितः । देवीयं राज्यजोवातु—दिष्ट्याऽभ्येति मृगावती ॥ ९८ ॥ नव्यवानेयपाथेय—पा-
णिभिर्मृदुवाणिभिः । अन्वीयमाना पर्यश्रु—मुनिसोमंतिनोजनैः ॥ ९९ ॥ हृद्यस्वाद्यफलोपेता, पुष्प-
मालोपशोभिनी । संवीतवल्कला साक्षा—द्वनश्रीरिव सव्रता ॥ १०० ॥ क्षणं स्निग्धे क्षणं रूक्षे, क्षणं
धीरे क्षणं चले । ससंदेहतया देवी, न्यस्यंती च विलोचने ॥ १ ॥ चतुर्भिः कलापकं ॥

उन्मीलन्नेत्रपद्मेन, निश्छद्मप्रेमशालिना । राज्ञा हस्तगताऽज्ञायि, तामालोक्य त्रिलोक्यपि
॥ २ ॥ सुप्रतीपं नृपः प्राह, जीवंस्तद्विरहेऽप्यहं । दर्शयिष्ये कथं देव्या—स्त्रपावनतमाननं ॥ ३ ॥
त्रपाकर्तृकमेतस्या, न मालिन्यं मनागपि । मदीयगर्भनिक्षेप—रक्षिणीयं स्थिता यतः ॥ ४ ॥ तद्व-
च्छ भद्र याचेथा—स्तथा विस्मृतिमागसां । मयि धत्ते यथा देवी, प्रसादविशदं मनः ॥ ५ ॥ सुप्र-

चरित्रम्

॥ १९ ॥

मृगावती

॥ २० ॥

तीपस्ततोऽभ्येत्य, सादरः पादयो रुदन् । निपपात मृगावत्या-स्तापसीनां पुरस्तदा ॥ ६ ॥
साथ नाथविपद्द्वीप, सुप्रतीप श्रय श्रियं । इत्याश्वास्य तमुत्थाप्य, निजगाद सगद्गदं ॥ ७ ॥
बहुप्रियस्य भूभर्तु-रस्याहं यदि विमृता । तेजोमयः किमात्मीयः, सैष न्यासोऽपि विस्मृतः ॥ ८ ॥
विदीर्णप्रायहृदये, श्रुत्वेदं मेदिनीपतौ । तथा चोदयने पश्य—त्यानंदोत्फुल्ललोचने ॥ ९ ॥ यां
दशामन्वभूदेव-स्तां विदुर्देवताः परं ॥ तदेषः खिद्यते देवि, प्रसादः क्रियतामतः ॥ १० ॥ इति
विज्ञप्य सेनानी-रानीय शिरसि क्रमौ । सर्वेषां पश्यतां तस्या, निजकेशैरमार्जयत् ॥ ११ ॥ त्रिभि-
र्विशेषकं ॥ उपसृत्य ततः साश्रु-स्मेरप्रेमा मृगावती । स्निग्धचक्षुः सरोमांचा, जीवितेशमवोचत्
॥ १२ ॥ लज्जयाऽवाङ्मुखं नाथ, कुर्वीथा मुखमुन्मुखं । प्रेयसी नास्मि चेत्कस्मा-दियंतीं भुवमभ्यगाः
॥ १३ ॥ निजमेतज्जगज्जैत्रं, पुत्रपर्यायमंजसा । मत्प्राणरक्षणारक्षं, कुर्वन्नुग्रहपात्रतां ॥ १४ ॥ ऊचे
सुतं च यत्र त्वं, सोत्कंठः सैष ते पिता । स्वयमागात्तदुत्तिष्ठ, वत्स भक्त्या प्रणम्यतां ॥ १५ ॥ उ-
त्थायोदयनः पादौ, ववंदे च पितुर्मुदा । समारोप्य पिताप्यंक-मेनमानंदतोऽवदत् ॥ १६ ॥ महो-

चरित्रम्

॥ २० ॥

त्सवोऽद्य वत्सेषु, श्रीरद्याश्रयनिर्वृता । दृढालंबाद्य कौशांबी, वत्स त्वयि विजित्वरे ॥ १७ ॥ वाचंय-
 ममथाऽवोच-न्मुने न प्रभविष्णवः । तवोपकारव्यापार-कथाव्यावर्णने वयं ॥ १८ ॥ देवीं दैववशा-
 त्प्राप्त-पर्वतामुपकुर्वता । त्वयाद्य मम गोत्रस्य, प्राणसत्रमसूत्र्यत ॥ १९ ॥ ततस्तैः सहितो गत्वा
 -ऽनमत्कुलपतिं नृपः । असावर्ध्याभिराशीभि-रभ्यनंददमुं मुहुः ॥ २० ॥ तस्यासाद्य ततोऽनुज्ञा-
 मनुज्ञापिततापसः । समं पुत्रकलत्राभ्यां, प्रतस्थे नगरीं नृपः ॥ २१ ॥ स्कंधावारमधिष्ठाय, प्रया-
 णोत्सुकमानसः । अतिक्रम्य क्रमान्मार्गं, स निजामागमत्पुरीं ॥ २२ ॥ ततो युगंधरामाल्य-प्रव-
 र्त्तितमहोत्सवं । सोऽध्युवास पुरीमध्यं, मध्यंदिनरविद्युतिः ॥ २३ ॥ तदा रराज राजेंदु-र्जनैंदोव-
 रबांधवः । शुभ्रैर्धवलयन् सांद्रै-र्यशश्चंद्रातपैर्दिशः ॥ २४ ॥ संचरिष्णुः सदाचार-पूतात्मनि स व-
 र्त्मनि । अहल्यास्खलितं मेने, तृणाय विदशाधिपं ॥ २५ ॥ दैन्यवंतः कृपावत्या । मृगावत्याथ मो-
 चिताः । विपक्षक्षोणीभृद्बन्दि-गणास्तस्या जगुर्यशः ॥ २६ ॥ तथा देव्या तथा दाना-द्दीनोद्ध-
 रणमादधे । अजायत यथा नून-मदीनं मेदिनीतलं ॥ २७ ॥ मर्माविधमधर्मस्य, जीवितं सुख-

मृगावती

॥ २२ ॥

संपदां । जिनधर्मं पुरस्कृत्य, सा तेपे दुस्तपं तपः ॥ २८ ॥ प्राणिनां मृत्युभीताना-मभयोद्घोषणा-
दिकं । भूरिभद्रंकरं कर्म, निर्ममे सा दिवानिशं ॥ २९ ॥ तं जग्राह गुणग्रामं, कुमुदोदरसोदरं ।
कुमारोऽपि समारोऽपि, मानसे येन कोविदैः ॥ ३० ॥ आस्थानीमास्थिते राज्ञि, कुमारसहितेऽन्यदा ।
वोणां च वादयामास, विज्ञः कश्चित्तु वैणिकः ॥ ३१ ॥ स वीणापाणिरारेभे, कुमारोऽप्युपवैणवं ।
प्रादुष्करोति हि गुणी, गुणं गुणवतां पुरः ॥ ३२ ॥ कुमारवल्लकीनाद—सुधापानैः सभासदां । अ-
क्षैरन्यैर्निजैकत्र, श्रोत्रे वृत्तिः समर्पिता ॥ ३३ ॥ तेनोपवीणिते गीत-प्रबंधे मूर्धभिश्चलैः । सदःपद्म-
वनं वायु-लोलैरब्जैरिवाबभौ ॥ ३४ ॥ कलाकौशलमालोक्य, सुतस्याऽलौकिकं तदा । विस्मयस्मे-
रिताक्षेण, क्षोणीपालेन पिप्रिये ॥ ३५ ॥ जगदे च कुतो वत्स, संक्रांतोऽयं कलाक्रमः । न मानु-
षीषु भूमिषु, सैषा शिक्षा निरीक्ष्यते ॥ ३६ ॥ व्याजहार कुमारोऽथ, विनयाद्विहितांजलिः । कथाव-
धानदानेन, क्षणं देवः प्रसीदतु ॥ ३७ ॥ कंकणेन फणी पूर्वं, मया व्याधाद्विमोचितः । अनुगम्य
स मां किञ्चि—दिव्यमूर्तिरवोचत ॥ ३८ ॥ राजपुत्रात्मनो मित्रं, जन्मांतरतिरोहितं । मुख्यं नाग-

चरित्रम्

॥ २२ ॥

मृगावती

॥ २३ ॥

कुमाराणां, विद्धि मां किन्नराभिधं ॥ ३९ ॥ त्वत्कारुण्यपरीक्षार्थं, नागरूपं मया कृतं । अन्यथा
किंचन व्याधिः, स व्याधः प्रभवेन्मम ॥ ४० ॥ कारुण्येन तवानेन, मदीयं मुमुदे मनः । को वा
मित्रावदातेन, दानेन च न तुष्यति ॥ ४१ ॥ शतानीकः पिता यस्य, माता यस्य मृगावती ॥ त्रैलोक्या-
द्भुतरूपस्य, तस्य किं वर्ण्यते तव ॥ ४२ ॥ एतस्माद्धर्मजीवातोः, करुणापरिणामतः । उन्मीलत्पु-
ण्यसंभारः, सार्वभौमो भविष्यसि ॥ ४३ ॥ राज्यं निष्कण्टकं दीर्घ—मायुर्वपुरनामयं । करुणाकल्पव-
ल्लीयं, प्रसूते तदिदं फलं ॥ ४४ ॥ किंचास्ति बहुरत्नेति, पाताले नगरी मम । क्रोडास्पदं सखे तत्तां,
पुनोहि पदपांशुभिः ॥ ४५ ॥ प्रथमप्रार्थनां नैनां, वृथा त्वं कर्तुमर्हसि । इत्युदीर्य बलात्तस्यां,
सोऽतिस्नेहान्निनाय मां ॥ ४६ ॥ अमरावत्यहंकार—निराकरणकोविदा । मणिक्षीणतमः पक्षा, प्रेक्षां-
चक्रे दुरी मया ॥ ४७ ॥ सत्कारस्तत्र यस्तेन, निर्मितो मम तं पुनः । नाहं सहस्रजिह्वोऽपि, ध्रुवं श-
क्नोमि जल्पितुं ॥ ४८ ॥ इयं घोषवती तेन, दत्ता सोपनिषन्मम । जन्मांतराधमर्णेन, ऋणं सर्वत्र
दीयते ॥ ४९ ॥ कियतोऽपि मया काला—न्मातुरातुरमानिना । स प्रार्थितः सखे यत्र, ममांबा

चरित्रम्

॥ २३ ॥

मृगावती

॥ २४ ॥

तत्र मां नय ॥ ५० ॥ ततस्तेनाहमानीतः, कृशामकृशवैवशां । मन्मार्गदत्तनयना—मपश्यं जननीं
निजां ॥ ५१ ॥ किन्नरोऽपि नमन्मौलिः, प्रणम्य मम मातरं । साश्रुर्जगाद मे दिवि, विप्रियं क्ष-
म्यतामिदं ॥ ५२ ॥ यदेनमंब निर्बधा—न्नयता तनयं तव । भूयः संधुक्षितो दूरं, मया दुःखाशु-
शुक्षणिः ॥ ५३ ॥ किं चातः पंचमे वर्षे, संयुज्य प्रेयसा समं । भुक्त्वा साम्राज्यलक्ष्मीं च, क्रमा-
द्भर्तुः सुतस्य च ॥ ५४ ॥ स्वयं वीरजिनेन्द्रेण, दत्तमासेदुषी व्रतं । लप्स्यसे तामपि स्फीतां, मात-
र्निःश्रेयसश्रियं ॥ ५५ ॥ युग्मं ॥ कदाचित्किंकरत्वेन, स्मर्त्तव्योऽयं जनः पुनः । इत्यामंत्र्य स नौ
स्नेहाद्, भुजंगोऽगाद्यथागतः ॥ ५६ ॥ ततोऽभूत्पंचमे वर्षे, देवेन सह संगमः । विज्ञप्ता तातपादा-
ना—मियं घोषवतीकथा ॥ ५७ ॥

इत्याकर्ण्य महोनाथः, सप्रमोदमर्चितयत् । श्लाघ्योऽहं यद्गुणैरेवं, सुतेनास्मि पराजितः
॥ ५८ ॥ भानुनेवामुना रेजे, मम गोत्रनभस्तलं । राज्यं त्रिजगदिष्टेन, सावष्टंभमनेन मे ॥ ५९ ॥
कृत्वैवं मानसे भूमि—वासवः शुभवासरे । राज्यमूलां कुमाराय, यावराज्यश्रियं ददो ॥ ६० ॥

चरित्रम्

॥ २४ ॥

महेभः कलभेनेव, किशोरेणेव केसरी । उन्नतेन ससत्वेन, कुमारेण बभौ नृपः ॥ ६१ ॥ महाबलेन
 भूपाल—प्रतापाग्निरदोप्यत । तथा तेन यथाऽधाक्षी—द्वैरिवंशानशेषतः ॥ ६२ ॥ सूनुना राज्य-
 धुर्येण, सूर्यं निर्जितवान् नृपः । सुतस्तस्य शनिर्येन, नाभूत्पितृपदक्षमः ॥ ६३ ॥ कीर्तिं चिराय
 चतुरर्णवकूलपालि—लीलावनभ्रमणदुर्ललितां विधाय । एकातपत्रमनुपुत्रमभुक्तलक्ष्मीं, सक्षमापतिः
 पृथुगुणः प्रशशास पृथ्वीं ॥ ६४ ॥ इति मलधारिश्रीदेवप्रभसूरिविरचिते धर्मसारे मृगावतोचरित्रे
 मृगावतीसमागमो नाम प्रथमो विश्रामः समाप्तः ॥ श्रीरस्तु ॥

॥ अथ द्वितीयो विश्रामः प्रारभ्यते ॥

एकदानेकसामंत—संकुलं कुलकौस्तुभः । विस्मयस्थानमास्थान—मध्युवास नराधिपः ॥ १ ॥ विन-
 यावनतो भूत्वा । भूपतेः स्वःपतेरिव । जयंत इव पादांते, कुमारोऽपि न्यविक्षत ॥ २ ॥ विद्यावृद्ध-
 वयोवृद्ध—समृद्धश्रियमात्मनः ॥ सभां जितसुधर्माण—मालोक्य मुमुदे नृपः ॥ ३ ॥ अथ प्रसू-

मृगावती

॥ २६ ॥

मरप्रीति—विकस्वरविलोचनः । स पुरस्तात्तमस्तोकं, सभालोकमभाषत ॥ ४ ॥ दंतिनस्ते तुरंगास्ते,
ते रथास्ते पदातयः । स कोशः सा च कौशांबी, तन्न यन्नास्ति वस्तु मे ॥ ५ ॥ तथापि बहुदृश्वानो,
भवंतः कथयंतु तत् । अन्यस्य भूपतेरस्ति, प्रशस्यं नास्ति यन्मम ॥ ६ ॥ इति राज्ञोदिते दूतः,
पराकृतविचक्षणः । दृष्टपूर्वी पुरीः सर्वाः, कार्यसिद्धाभिधोऽभ्यधात् ॥ ७ ॥ देव देवकिरीटाग्र—शि-
खाचुंबिपदद्वयः । महत्यै स्पृहयत्येव, पुरुहूतोऽपि ते श्रिये ॥ ८ ॥ यत्तेऽस्ति जगतीनाथ, न तदन्य-
स्य कस्यचित् । तरणेः किरणैः किं नु, खद्योतादिषु विद्यते ॥ ९ ॥ केवलं देव ते हर्म्यं, हारिणा
चित्रकर्मणा । विकलं तिलकेनेव, वधूवक्त्रं न राजते ॥ १० ॥ पुष्पशेखरभूभर्तुः, सौधालंकारकारणं ।
चित्रशालां समालोक्य, कांच्यां चित्रीयते जनः ॥ ११ ॥ तत्र चित्राद्भुतं दृष्ट्वा, विस्मितेनापि चेतसि ।
प्रस्तावे देवपादाना—मद्य विज्ञापितं मया ॥ १२ ॥ निशम्य तां गिरं राजा, जज्ञे चित्राय सस्पृहः
। चित्रेणाऽप्यधिकं मन्ये, न क्षमंते क्षमाभुजः ॥ १३ ॥ ततश्चित्रकरश्रेणिं, स समाकार्य कार्यवित्
। सभामंडपचित्रार्थ—मादिदेश विशारदः ॥ १४ ॥ तद्वृद्धैश्च यथायोगं, तत्र चित्रकरान्प्रति ॥

चरित्रम्

॥ २६ ॥

मृगावती

॥ २७ ॥

विभागो भित्तिभागेषु, निर्ममे चित्रकर्मणि ॥ १४ ॥ कोऽपि राज्ञोऽवदातानि, वादं कश्चिद्विपश्चितां ।
प्रचक्रमे चित्रयितुं, महालक्ष्मीं च कश्चन ॥ १५ ॥ यस्तु निस्तुषविज्ञान—साध्यचित्रक्रियाक्रमः । अं-
तःपुरविभागोऽभू—चित्रणीयः प्रयत्नतः ॥ १७ ॥ तत्र चित्रक्रियात्यंत—निपुणो निपुणाभिधः ।
चित्रं चित्रकरः कर्तुं, सुरेखमुपचक्रमे ॥ १८ ॥ युग्मं ॥ अन्यदा स पदांगुष्ठं, मृगावत्याः पटांतरे ।
प्रेखन्नखमणिज्योति—र्जटालं क्षणमैक्षत ॥ १९ ॥ स च रूपं मृगावत्या—स्तस्मिन्नालिखितुं क्वचित् ।
कलासर्वस्वविन्यास—पूर्वमारभत क्रमात् ॥ २० ॥ तस्मिन्मृगावतीरूपे, तूलिकोन्मीलिते क्षणात् । ऊ-
रुमूले मषीबिंदुः । पपात सहसा ततः ॥ २१ ॥ विषादाश्रुचयं मुंचन्, प्रममार्ज स तं सकृत् । भूयो-
ऽपि निपुणं तस्मिन्, कोपादिव पपात सः ॥ २२ ॥ भूयोऽप्यमार्जयत्खिन्न—मनाः स कथमप्यमुं ।
पतिते पुनरप्यस्मि—श्वतुरोऽचितयत्ततः ॥ २३ ॥ लांछनेनोरुमूलेऽस्या, भवितव्यमसंशयं । किम-
न्यथा मषीबिंदुः, पतत्येष पुनः पुनः ॥ २४ ॥ ममादिष्टं हि तुष्टेन, यक्षेणाध्यक्षमूर्तिना । यत्त्वं दृष्टै-
कदेशोऽपि, सर्वं रूपं लिखिष्यसि ॥ २५ ॥ तदस्त्वेष प्रमृष्टोऽपि, पौनःपौन्येन पातुकः । एवं विचिं-

चरित्रम्

॥ २७ ॥

मृगावती

॥ २८ ॥

त्य तेनासौ, नापनीतो मषीलवः ॥ २६ ॥

अथोपेत्य पतिर्धात्र्या—स्तत्र चित्रं विलोकयन् । क्रमात्तत्राययौ यत्र, लिखितास्ति मृगावती ॥२७॥ तस्मिन् मृगावतीरूपे, निकामं मग्नमानसः । वेद वेद्यांतरं नासौ, योगी लीन इवात्मनि ॥२८॥ अभिरूपं स तद्रूपं, निरूप्य स्म न तृप्यति । वर्णयामास च प्रीति—पुलकांकुरदंतुरः ॥ २९ ॥ स्व-
स्त्यस्मै केशहस्ताय, भद्रं भालाय जायतां । कल्याणं कर्णपाशाभ्यां, नासावंशाय मंगलं ॥ ३० ॥
कपोलौ बतरे नेत्रे, अरे बिंबाधरः कटः । कंठः कटरे वक्षोजा—वरिरे कटरे करौ ॥ ३१ ॥ अहो ना-
भिरहो मध्य—महो जघनसैकतं । इति वर्णयतस्तस्य, स बिंदुर्द्वयं ययौ ॥ ३२ ॥ तं वीक्ष्य क्षमाप-
तिर्दध्यो, सर्वरामाविलक्षणं । मदेकविषयं वेत्ति, देवीलक्ष्मं कथं न्वसौ ॥ ३३ ॥ वीतव्रीडः स नीडस्थां,
विप्रतार्य प्रियां मम । व्यक्तं संभुक्तवानेष , काकोलः कोकिलामिव ॥ ३४ ॥ अन्यथा कथमत्रैव,
देशे लक्ष्माऽयमालिखत् । अर्थापत्यैष तेनाभूद्, भुक्तपूर्वी मृगावतीं ॥३५॥ तदयं यौवेनोन्मादा—दंधी-
भूतमनाः खलु । ममावरोधविध्वंसा—जज्ञे धुर्योऽपराधिनां ॥ ३६ ॥ सुजात्यमस्य वैयात्यं, निःसीमं

चरित्रम्

॥ २८ ॥

चास्य साहसं । ममाप्यंतःपुरे येन, यदत्तं कामसौप्तिकं ॥ ३७ ॥ दंडनीतिविदां दंड्यो, भूपानां पार-
 दारिकः ॥ अन्योऽपि किं पुनः पापः, स्वांतःपुरविलोपकृत् ॥ ३८ ॥ अनेन कृपणान् प्राणान्, प-
 णीकृत्य दुरात्मना । कृतं दुःकर्म कोऽप्येति, यस्य दंडो न तुल्यतां ॥ ३९ ॥ एवमालोच्य भूपालः,
 करालभ्रुकुटीधरः । तस्य शूलाधिरोपार्थ—मादिशदंडपाशिकं ॥ ४० ॥ धृतपंचशिखः सांद्र—मषी-
 कृतविलेपनः । विलंबिनिबप्रालंबः, स्वनद्विस्वरदिंडिमः ॥ ४१ ॥ प्रसभं रासभारूढः, प्रौढैरारक्षपुरुषैः
 । स तैश्चित्रकरोऽयं त—द्वध्यस्थानमनीयत ॥ ४२ ॥ युग्मं ॥ सर्वे चित्तकरास्ताव—देत्य व्यज्ञपय-
 न्मृपं ॥ स्वामिन् किमिदमक्षत्रं, त्वया राजन् कृतं हि नः ॥ ४३ ॥ तस्मिन्नागसि तस्योक्ते, राज्ञा ते
 जगदुस्ततः । यक्षदत्तवरस्यास्य, नेदमागो मनागपि ॥ ४४ ॥ तत्प्रसीदतु नः स्वामी, वरप्राप्तिकथां
 सकृत् । आकार्य निजपादांते, देवो विज्ञापयत्वमुं ॥ ४५ ॥ वरोपपत्तिमाकर्ण्य, प्रत्यक्षेण परीक्ष्य च
 । ततः करोतु देवोऽस्य, यन्मनोरुचितं भवेत् ॥ ४६ ॥ वचोयुक्तिरियं तेषां, नृपतिंप्रति मंत्रिभिः ।
 युक्तं देव भवत्वेव—मेवं स्थैर्यमनीयत ॥ ४७ ॥ ततः सुवेषमाधाय, तं नरेशनिदेशतः । पुनरास्था-

मृगावती

॥ ३० ॥

नमानिन्यु—रारक्षपुरुषाः क्षणात् ॥ ४८ ॥ विज्ञापयेति राज्ञोक्तः, पुनरावृत्तजीवितः । सभासमक्ष-
मक्षोभः, स जगाद् कृताञ्जलिः ॥ ४९ ॥ देवाहमत्रवास्तव्यः, परदारसहोदरः । चित्रचित्रक्रियाऽवा-
प्त—नैपुण्यो निपुणाभिधः ॥ ५० ॥ लक्ष्मीनिकेते साकेते, वृद्धा मातुः स्वसास्ति मे । विचित्रारूयै-
कपुत्रा सा, पुत्रवन्मयि वत्सला ॥ ५१ ॥ तस्यामुत्कण्ठितोऽन्येद्यु—रुद्यानश्रेणिसंकुलं । संपदादत्त-
संकेतं, साकेतं गतवानहं ॥ ५२ ॥ तत्रापि चित्रवैचित्र्य—तोषिताखिलपत्तनः । गत्वा बहिरहं गे-
ह—मन्यदा यावदागमं ॥ ५३ ॥ तावन्मातुः स्वसा सा मे । तारं केनापि हेतुना । गाढोरस्ताड-
मस्तोक—शोकार्त्ता तत्र रोदिति ॥ ५४ ॥ किमद्य रुद्यते मात—रेवं तारस्वरं त्वया । इति पृष्ट्वा
समाचष्टे, सास्म मह्यं कथामिमां ॥ ५५ ॥

अस्ति वत्स पुरेऽमुष्मि—न्निग्रहानुग्रहक्षमः । यक्षः सुरप्रियो नाम्ना, कानने कुसुमाकरे ॥ ५६ ॥
प्रतिवत्सरमेतस्य, चित्रकर्म विरच्यते । तूर्यत्रिकपवित्रे च, चैत्रयात्रामहोत्सवे ॥ ५७ ॥ प्रतिवर्षमसौ
वर्णै—र्विचित्रैश्चेन्न चित्र्यते । साकेतस्य समस्तस्य, मारिमारभते तदा ॥ ५८ ॥ चित्र्यते चेत्तमे-

चरित्रम्

॥ ३० ॥

वाशु, क्रूराशयतया द्रुतं । विपाशकमिव व्याघ्रो, हंति चित्रकरं तदा ॥ ५९ ॥ आसूत्रि चित्रकैर्मृत्यु-भय-
भ्रातैः पलायनं । ययुर्जृम्भमिदो भीत्या, भूभृतः किं न तोयधिं ॥ ६० ॥ एकसंकलिताश्चक्रे, नश्य-
तस्तान्नृपस्ततः । अचित्रितोऽथ यक्षोऽयं, मारिकृन्मास्मभूदिति ॥ ६१ ॥ साकेतपतिरेतेषां, सर्वेषां
चित्रशिल्पिनां । पत्रकेषु लिखित्वाथ, नामानि कलशेऽक्षिपत् ॥ ६२ ॥ घटमध्यात्समाकृष्टे, कुमार्या
नामपत्रके ॥ यस्य तन्नाम तेनायं, चित्रणीयो न संशयः ॥ ६३ ॥ चित्रकर्माथ निर्माय, चित्रकर्मा
स यक्षतः । कृतांतनगरातिथ्यं, लभते पारितोषिकं ॥ ६४ ॥ पुत्रो ममैकपुत्राया, विचित्रस्तव बांध-
वः । वर्षेऽस्मिन्नामनिर्दिष्टः, स यक्षं चित्रयिष्यति ॥ ६५ ॥ स चैतच्चित्रकर्माते, याता कीनासदासतां
। भाविपुत्रवियोगार्त्ता, तेनाहं वत्स रोदिमि ॥ ६६ ॥ इत्याकर्ण्य सहर्षेण, बभाषे स्थविरा मया ।
रुदित्वालमुदित्वाल-मवलंबस्व निर्वृतिं ॥ ६७ ॥ अयं धिनोतु मद्बन्धुः, कल्पायुः शिल्पिनां वरः ।
मया चित्रयितव्योऽय-मप्रियोऽपि सुरप्रियः ॥ ६८ ॥ ज्ञातं च मे मनस्यैत-देतैः सत्वरगतवरैः ।
एकस्यापि परित्राणं, प्राणैश्चेत्प्राणिनो भवेत् ॥ ६९ ॥ तदानीं मम पाथेयं, परलोकपथे भवेत् । धर्म-

मृगावती

॥ ३२ ॥

स्यातिरहस्यं हि, प्राणिरक्षां प्रचक्षते ॥ ७० ॥ युग्मं ॥ ततो बाष्पनिरुद्धाक्षी, वृद्धा वाचमुपाददे ।
मम त्वमपि पुत्रोऽसि, वत्स वात्सल्ययोगतः ॥ ७१ ॥ निर्दाक्षिण्येन यक्षेण, त्वयि नीतैतकांतिकं ।
स्युर्मे पुत्र भृशं नेत्र-वारिपूरमुचः शुचः ॥ ७२ ॥ इति ब्रुवाणां तां वृद्धां, निर्वधादहमभ्यधां । ऐषसो
विषमेऽप्यस्मिन्, यतिष्ये चित्रकर्मणि ॥ ७३ ॥ उपवासत्रयस्यांते, ततः स्नानपुरस्सरं । गंधोन्मदि-
ष्णुभिर्गात्रं, चंदनाद्यैरचर्चयं ॥ ७४ ॥ सितवस्त्रधरो वस्त्र-पल्लवस्थगिताननः । शुद्धैर्वर्णैर्नवैः कूर्चै-र्भक्त्या
यक्षमचित्रयं ॥ ७५ ॥ विरचय्य ततश्चित्रं, नम्रो व्यज्ञपयं च तं । त्वादृक्षः क्व विभो यक्षः, स्वल्प-
शिल्पी क्व मादृशः ॥ ७६ ॥ तदत्र चित्रव्यापारे-ऽपराद्धं यन्मया त्वयि । तत्सम्यक् क्षम्यतां हंत,
संतः प्रणतवत्सलाः ॥ ७७ ॥ इति विज्ञापितो यक्षः, प्रत्यक्षीभूय भूयसा । मां जगाद प्रसादेन,
भक्तिग्राह्या हि देवताः ॥ ७८ ॥ अकार्षीः साहसं यच्च, यच्चेदं शौचमाचरः । तेन ते सुष्टु तुष्टोऽस्मि,
वृणीष्व वरमीप्सितं ॥ ७९ ॥ यक्षं वाचमथाऽवोचं, पुण्यैः पुण्यजनेश्वर । यदि मह्यं प्रसन्नोऽसि,
तन्मे देहीदमीहितं ॥ ८० ॥ तात साकेतलोकस्य, मा कृथा मृत्युवैवशं । असौ निशाचराचार-स्तव

परित्रम्

॥ ३२ ॥

मृगावती

॥ ३३ ॥

नाथ न युज्यते ॥ ८१ ॥ आचक्षे ततो यक्षः, कथमर्थोऽयमर्थ्यते । तव मृत्युपरित्यागात्, सिद्ध एव
स्वतो यतः ॥ ८२ ॥ तेनेत्युक्ते मयाऽप्येषः, स्वजातावपि दुर्लभः । प्रसादविकसन्नेत्रा-द्वरस्तस्मादया-
च्यत ॥ ८३ ॥ सपदस्याऽपदस्यापि, चेतनस्येतरस्य च ॥ वस्तुनो यस्य कस्यापि, देशमेकं विलो-
कये ॥ ८४ ॥ तस्याऽध्यक्षीकृतस्येव, तव देव प्रसादतः । तादृक्षमेव निःशेषं, लिखेयं रूपमंजसा
॥ ८५ ॥ एवमस्त्विति यक्षोऽपि, प्रतिश्रुत्य तिरोदधे । देवता न हि दृश्यन्ते, विद्युदुद्योतलीलया ॥ ८६ ॥
एकं प्रतीकमालोक्य, रूपनिर्माणकर्मणा । वरस्याऽव्यभिचारित्वं, मया सत्यापितं बहु ॥ ८७ ॥
ततोऽबामिव कौशांबीं, स्मृत्वा सोत्कंठमागमं । चित्रे चात्र समादिष्टो, विष्टपेन्द्र द्रुतं त्वया ॥ ८८ ॥
चित्ररूपेऽप्यभूदेव्या, मषीलक्ष्मेदमत्र यत् । अपराध्यति तत्तासौ, केवलं देवतावरः ॥ ८९ ॥ पर्यव-
स्यति देवस्य, प्रत्ययश्चेन्न चेतसि । जनस्यास्य तदा सद्यः, प्रसादोऽस्तु परीक्षया ॥ ९० ॥ इत्यु-
क्त्वा विरते तत्र, नीतिपारीणबुद्धयः । युगंधरादयोऽमात्या, युगपज्जगदुस्तदा ॥ ९१ ॥ न्यायावती-
र्णमाकर्ण्य, शिल्पिनोऽपीदृशं वचः । अभूम भूमिपालेन्द्र, वयं विस्मितचेतसः ॥ ९२ ॥ आकर्णिता-

चरित्रम्

॥ ३३ ॥

गसो यद्वा, यद्वा दृष्टागसः स्वयं । परोक्ष्य निग्रहः कार्यः, कुप्यति स्मृतिरन्यथा ॥ ९३ ॥ परोक्षा-
विधिमेतस्य, तीव्रकोपः क्षितेः पतिः । मंत्रिणामुपरोधेन, कथंचित्प्रत्यपद्यत ॥ ९४ ॥

अथ चित्रकरस्यास्य, विकस्वरतरौजसः । नृपः सन्मुद्रकुब्जाया, वक्त्रमात्रमदर्शयत् ॥ ९५ ॥
यथा विधिरनाधिस्तां, यथा संस्थानलांछनां । कुब्जामब्जसमानास्य—स्तादृशीमेव सोऽलिखत् ॥
॥ ९६ ॥ दृष्ट्वास्य वरमाहात्म्यं, विस्मयस्मेरलोचनः । मूर्ध्नि धूनयामास, निःशेषपरिषज्जनः ॥ ९७ ॥
स्वयं कृतपरीक्षोऽपि, क्षोणीपालः क्रुधं दधत् । दध्रे न मधुरां छाया—मंतर्वहिरिव द्रुमः ॥ ९८ ॥ येना-
ऽदह्यंत विश्वेऽपि, वंशा विश्वंभराभृतां । ज्वलितो मे स कोपाग्नि—निष्फलो मास्मभूदिति ॥ ९९ ॥
आदिदेश नरेशोऽथ, चित्रकस्य गतत्रपः । दक्षिणे क्षोणदाक्षिण्यः, पाणौ संदंशकर्त्तनं ॥ १०० ॥
युग्मं ॥ तमादेशं निशम्याथ, न्यायनीरधयो जनाः । नृपस्याऽन्यायमुद्दीक्ष्य, वीक्षामासुः परस्परं
॥ १ ॥ ऊचिरे च वचो नोचै—रसौ पश्यत कीदृशं । निर्व्यूढोऽपि परीक्षायां, लभते पारितोषिकं
॥ २ ॥ प्रावृषेण्यपयोवाहा—द्रहिवृष्टिरियं ध्रुवं । प्रसादार्हस्य भूपाला—द्यदेतस्यैष निग्रहः ॥ ३ ॥

गोचरः किं तु नास्माकं, नृपतौ कुपिते सति । यदेव रोचते राजा, तदेव कुरुते यतः ॥ ४ ॥ ता-
दृशं दुर्नयं दृष्ट्वा, लब्ध्वा प्रस्तावमात्मनः । ततो युगंधरो मंत्री, वक्तुमेवं प्रचक्रमे ॥ ५ ॥ कोऽयं
त्वया महीनाथ, नव्यो नीतिक्रमः कृतः । अभुण्णेन नृपैः पूर्वैः, पथा संचरसे कथं ॥ ६ ॥ कोपेन
पवनेनेव, दीपितो दुर्नयानलः । प्रभो भूमीभृतामाशु, वंशदाहाय जायते ॥ ७ ॥ प्राकृतोऽप्यवमं-
तव्यो, न बुधेन शुभेच्छुना । वराकः कृकलासोऽपि, विषं वर्षति रोषितः ॥ ८ ॥ दत्ते महान्तमा-
तंकं, सामान्योऽप्यवमानितः । भुजंगो गूढमागत्य, दशत्येव खलीकृतः ॥ ९ ॥ तदेष देवतादत्त-वरः
सन्मानमर्हति । यंत्रितश्च प्रसादेन, राज्यं ते भूषयिष्यति ॥ १० ॥ लोकंपृणगुणस्यास्य, विहिता त्व-
वमानना । दंदशूकमिवामर्षं, बलाज्जागरयिष्यति ॥ ११ ॥ व्यंगोऽपि पुरुषोऽमर्षा-त्समये दुःखदो भवेत्
। शिरःशेषोऽपि किं राहु-श्रंद्रसूर्यौ न बाधते ॥ १२ ॥ अपहंत्यवमंतारं, सामर्षः पुरुषो यथा । कथ-
यामि तथा देव, दृष्टान्तमवधारय ॥ १३ ॥

अस्ति प्रत्यापणन्यस्त-रत्नं रत्नपुरं पुरं । सरयूर्यस्य पर्यंत-प्रसृता परिखायते ॥ १४ ॥ वि-

क्रमी क्रमिकस्त्यागी, नृपोऽस्ति नरविक्रमः । वनमेवाऽवनं जज्ञे, यद्भयैर्वैरिभूभृतां ॥ १५ ॥ अस्ति
तत्रैव वास्तव्यो, वास्तवस्तवनीयधीः । आयुर्वेदधनुर्वेद-मल्लविद्यादिकोविदः ॥ १६ ॥ ख्यातः क्षिति-
पपर्यंत-मपर्यंतगुणैकभूः । मृगांकारुख्यः कलामूलं, मूलदेवोपमः पुमान् ॥ १७ ॥ अथास्ति सरयू-
तीरे, रम्यभूमिः खलूरिका । तत्रागत्य प्रतिपातः, करोतिस्म नृपः श्रमं ॥ १८ ॥ तत्रैक्षि क्षितिभृद्योग्यं,
योग्यासब्रह्मचारिणः । बलं बाह्वोर्मृगांकस्य, बहुधा वसुधाभुजा ॥ १९ ॥ पश्यन्नोजायितं तस्य, विश्व-
स्यापि विजित्वरं । तुच्छप्रकृतिसुप्रापान्, स विकल्पानकल्पयत् ॥ २० ॥ यद्ययं मम साम्राज्य-माक्रा-
मति पराक्रमैः । कस्तदा प्रतिबध्नीया-द्वीरभोज्या हि भूरियं ॥ २१ ॥ द्विराज्यबीजभूतत्वा-द्विपक्षस्तदयं
मम । एकद्रव्याभिलाषित्व-माद्यं वैरस्य कारणं ॥ २२ ॥ आमयश्च विपक्षश्च, नोपेक्षामर्हतः खलु
। नखच्छेद्यावपि स्यातां, दुरुच्छेदाविमौ क्रमात् ॥ २३ ॥ तदेष मे निमेषार्द्धा-त्प्राप्यः प्रेतपतेः पुरीं
। विकल्प्येति नृपः पत्नीन्, रहस्तं हंतुमादिशत् ॥ २४ ॥ ततो गच्छन्निजं गेह-मास्थाय स्थान-
मेकतः । मृगैरिव मृगारातिः, स रुद्धस्तैः प्रदातिभिः ॥ २५ ॥ उक्तश्चाहो गृहाणास्त्रं, क्रुद्धस्ते नरविक्रमः

। इत्याक्षितोऽपि स क्षोभं, न हि प्राप मनागपि ॥२६॥ सोऽथ पार्थ इवैकोऽपि, कोपतः प्रतिपूरुषं ।
वर्षस्तेषां शरासार-मादिशत्कांदिशीकतां ॥ २७ ॥ घातयत्यनघाचार-मपि मां नृपपांसनः । इत्य-
मर्षं वहन्नेष-प्रतस्थे दिशमुत्तरां ॥ २८ ॥ अरण्यानोमतिक्रम्य, वनराजिविराजितं । माणिक्यमय-
मेकत्र, पश्यतिस्म स पर्वतं ॥ २९ ॥ तस्य चूडाग्रमारूढां, प्रौढशोकविसंस्थुलां । रुदंतीं कांचिद-
त्युच्चै-वृद्धां स स्त्रियमैक्षत ॥ ३० ॥ स समीपमुपागत्य, तामजल्पत्कृपेरितः । तारतारं कथंकारं, रुद्यते
मातुरातुरं ॥ ३१ ॥ साऽवादीद्वत्स धत्से त्वं, तनूद्भवतुलां मम । कृपालुहृदयश्चासि, तत्ते दुःखं
निवेद्यते ॥ ३२ ॥ अयत्ननिर्मलै रत्नै-राढ्ये वैताढ्यपर्वते । अस्ति सौराज्यसानंदं, नगरं मणिनूपुरं ॥
॥ ३३ ॥ तत्रासीत्लासिताराति-नृपतिर्मणिशेखरः । धृता विद्याधरैराज्ञा, यस्य शेषेव मौलिषु ॥३४॥
सतीषु प्राप्तरेखास्ति, पत्रलेखेति तत्प्रिया । उदित्वरयशश्चंद्र-श्रंद्रचूडस्तयोः सुतः ॥ ३५ ॥ नृपोऽथ
प्राप पंचत्व-मायुषि क्षयमीयुषि । चंद्रचूडस्ततस्तस्य, राज्येऽस्थाप्यत मंत्रिभिः ॥ ३६ ॥ तदानीं च
स बालत्वा-न्न विद्यासाधनक्षमः । विद्यासिद्धेरभावाच्च, प्रभविष्णुर्न शत्रुषु ॥ ३७ ॥ विज्ञाय लील-

मृगावती

॥३८॥

याऽनल्पं, बालराज्यमरातिभिः । चंद्रचूडः समाक्रम्य, गमितः प्राणसंशयं ॥ ३८ ॥ मृत्योरंतिकमा-
यातः, स मात्रा पत्रलेखया । समुत्पाद्य झटित्येव, समानीतोऽत्र पर्वते ॥ ३९ ॥ गिरावत्र स्फुरद्रत्ने,
रत्नप्रस्थाभिधे स्थितः । विद्यासाधनमारेभे, स निस्तंद्रो जितेंद्रियः ॥ ४० ॥ तस्य साधयतो विद्या-
मनवद्यक्रियाजुषः । अतिचक्राम षण्मासी, दिनमेकं तु शिष्यते ॥ ४१ ॥ अद्य क्षपायां प्रत्यक्षा, प्र-
ज्ञप्तिः परमेश्वरी । दृढाऽवष्टंभतुष्टास्मै, साम्राज्यमुपदास्यति ॥ ४२ ॥

इतः प्रत्यर्थिनो ज्ञात्वा, विद्यासिद्धिं समत्सराः । अद्योपेत्य समोहंते, प्रत्यूहं कर्तुमंजसा ॥ ४३ ॥
सवित्रो पत्रलेखास्य, परमुत्तरसाधिका । मुहुस्ताम्यति किंचैषा, योषिदेका करोतु किं ॥ ४४ ॥ त-
देषा पुरुषं कंचि-त्प्रत्याशं प्रत्यवेक्षते ॥ स्वसूनोरसहायस्य, यः साहाय्यकरो भवेत् ॥ ४५ ॥ वत्स
साहं न पश्यामि, नरं पुत्रोपकारिणं । अत्याहितं च पश्यामि, स्वसूनोस्तेन रोदिमि ॥ ४६ ॥ इदानीं
तु मुदं नोता, दृष्टेन सदय त्वया । सर्वा हि मम पुत्रस्य, परित्राय भविष्यसि ॥ ४७ ॥ उदाराग्रे
ह्यपार्थाः स्यु-रर्थिनां न मनोरथाः । पूर्णे चंद्रे चकोराणां, पारणे किमु संशयः ॥ ४८ ॥ इत्युक्त्वा

परित्रम

॥३८॥

विरतामेतां, मृगांकः प्रत्यवोचत । विद्यासिद्धौ तदेकाग्रः, क मातर्मे स बांधवः ॥ ४९ ॥ अध्यासीनो
लतामध्यं, तदेकध्यानमानसः । चंद्रचूडो मृगांकस्य, तथा संदर्शितस्ततः ॥ ५० ॥ हेमाद्रिमिव नि-
स्तंद्रः, परितस्तल्लतागृहं । मृगांक इव निःशंको, मृगांकः स्वैरमभ्रमत् ॥ ५१ ॥ तदा मृगांकमालोक्य,
शलवस्तेऽपि तत्रसुः । हरेरालोकने हंत, स्फुरेयुः किमु फेरवः ॥ ५२ ॥ प्रज्ञप्त्या दत्तमासाद्य, राज्य-
मुर्जस्वलं निशि । चंद्रचूडः प्रगे मातु—रेत्य पादावबंदत ॥ ५३ ॥ पत्रलेखा तमाशीभि—रभिनं-
द्याददे वचः । वत्सांतरायहंतायं, वास्तवस्तव बांधवः ॥ ५४ ॥ ततो ज्ञातप्रबंधेन, बंधुवत्प्रीतिबंधुरः ।
आलिङ्ग्य चंद्रचूडेन, मृगांकः समभाष्यत ॥ ५५ ॥ भ्रातरस्योपकारस्य, मागां प्रत्युपकारितां । ममेव
हि तवापीदृ—ग्व्यसनं जातु मास्मभूत् ॥ ५६ ॥ साहायकपणक्रीतं, राज्यमेतत्तवैव मे । अमी चापि
मम प्राणा—स्तवैवायतवृत्तयः ॥ ५७ ॥ कृपाणं तु गृहाणैन—मस्माकं स्मृतिहेतवे । ध्रुवं पाणि-
स्थितेऽमुष्मिन्, जिष्णुनापि न जेष्यसे ॥ ५८ ॥ चंद्रचूडप्रदत्तासे—रुपनिन्येंगुलीयकां । पत्रलेखा
मृगांकस्य, तच्छक्तिं चैवमादिशत ॥ ५९ ॥ अस्मिन् सन्निहिते वत्स, दिव्यातिशयशालिनि । स्था-

मृगावती

॥ ४० ॥

वरं जंगमं चाप, न जातु प्रभवेद्विषं ॥ ६० ॥ एषाऽवस्वापिनी विद्या, पाठसिद्धा च गृह्यतां । करे
वैरिजयो यस्यां, न च प्राणिवधः क्वचित् ॥ ६१ ॥ तत्तयोरुपरोधेन, मृगांकः सर्वमाददौ । किं किं
नाम न कुर्वति, संतः प्रार्थनया सतां ॥ ६२ ॥ तदा तदीयं सत्कारं, न्यक्कारं च पुरातनं । परामृश-
न्मृगांकोऽभू-दास्पदं हर्षशोकयोः ॥ ६३ ॥ पत्रलेखा समालोक्य, संकीर्णरससंकुलं । आकारैंगितनि-
ष्णाता, प्राह बाहौ विधृत्य तं ॥ ६४ ॥ उन्मीलत्प्रमदालोक—कल्लोलमपि लक्ष्यते । किञ्चित्तमिस्र-
व्यामिश्रं, प्रभातमिव ते मुखं ॥ ६५ ॥ वत्साभिधत्स्व तत्सत्यं, किं नु दुःखाकरोति ते । मयि मा-
तरि ते नून—मनावेद्यं न विद्यते ॥ ६६ ॥ ततस्तयोर्मृगांकस्तां, पूर्वामकथयत्कथां । दुःखकारण-
मूचे च, मन्युपर्यश्रुलोचनः ॥ ६७ ॥ न दुनोति किमप्यंतः, स भूधवपराभवः । क्षोणीपतिः क्षणा-
न्मित्र—ममित्रं वा क्षणाद्भवेत् ॥ ६८ ॥ प्राणानादाय नष्टेन, दुष्टेन पितरौ मया । तत्रैव यत्पुनस्त्य-
क्तो, तदेव व्यथते मम ॥ ६९ ॥ एतयोस्तान्यनिष्ठानि, विकल्पैः स्नेहढौकतैः । नृपोपज्ञानि संकल्पाद्,
दूये मातर्निरंतरं ॥ ७० ॥ किंवदंतीमहं पित्रो—लभेयं यदि संप्रति । तदा तदुचितं किञ्चि—दनुवर्त्ते

चरित्रम्

॥ ४० ॥

प्रवर्त्तनं ॥७१॥ चंद्रचूडस्ततो ध्यानं, दधावभिदधावथ । प्रज्ञप्त्याऽवधिना ज्ञात्वा, सर्वमावेदितं मम
 ॥७२॥ परं तत्कंठनाडयंत-रभ्यस्यति गतागतं । मूकस्येव न मे जिह्वा, प्रह्वी भवति जल्पितुं ॥७३॥
 तथापि धैर्यमालंब्य, कथ्यते शृणु बांधव । तदा निहतपत्तिस्त्व-मुत्तराशामशिश्नयः ॥ ७४ ॥ नृपेण
 त्वदसंप्राप्ति—प्रकामज्वलितकुधा । कटमर्दः कुटुंबस्य, कारितस्तव निर्दयं ॥ ७५ ॥ तदाकर्ण्य मृगां-
 केन, शोकाश्रुजलकुल्यया ॥ सेचं सेचं परां वृद्धिं, लंभितः क्रोधपादपः ॥७६॥ नोत्पाटयामि चेदेनं,
 वर्षातर्नरविक्रमं । तदा वह्नौ विशामीति, स प्रतिज्ञां विनिर्ममे ॥ ७७ ॥

चंद्रचूडमथापृच्छथ, पत्रलेखां प्रणम्य च । रत्नप्रस्थात्प्रतस्थेऽसौ, प्रत्यवंतीं समुत्सुकः ॥ ७८ ॥
 विद्याप्रसादमाहात्म्या-ज्जितारिर्मणिनूपुरे । चंद्रचूडोऽपि चिक्रीड, स्वच्छंदं सपरिच्छदः ॥ ७९ ॥
 मृगांकः कामसंपूर्ति-सज्जामुज्जयिनीं ययौ । सिप्रासमोरणो यस्या-माचामति रतिक्रमं ॥ ८० ॥
 तस्यां विलासिनीवक्त्र-ज्योत्स्नाछिन्नमनःक्लमः । दिनान्युद्दामपंचेषु, पंचबाण्यत्यवाहयत् ॥८१॥ बाल्य-
 यौवनयोः सोऽथ, मध्ये वयसि तस्थुषीं । कांचिद्भूरिपरीवारां, बालामालोकयत्पथि ॥ ८२ ॥ मृगां-

कस्य मनस्यासी-त्तां प्रेक्ष्य मृगचक्षुषीं । इयं नेत्रसुधावृष्टि-र्न वा सृष्टिर्ध्रुवं विधेः ॥ ८३ ॥ लीला-
लोकनमात्रेण, बलादाच्छिद्य मे मनः । निन्ये यत्तदियं बाल्ये-ऽप्यवश्यं पश्यतोहरा ॥ ८४ ॥ एवं
चित्तयतस्तस्य, सा दृशोः पथमत्यगात् । तदेकाग्रमनोवृत्तिः, स यावत्तत्र तिष्ठति ॥ ८५ ॥ तावत्क्ष-
णांतरे जात-क्षोभामैक्षत विस्मितः । अतुच्छोच्छलदाक्रंद-सज्जामुज्जयिनीं पुरीं ॥ ८६ ॥ काश्चिद्गुदंत्यः
पूत्कारै-र्याति राजकुले स्त्रियः । क सा वत्सेति जल्पंत्यः, सास्त्रं निर्याति काश्चन ॥ ८७ ॥ बाष्प-
ताम्यत्पुटे नेत्रे, दधद्धात्वोधवोऽपि च । लोकेनाऽस्तोकशोकेन, संयुक्तो निर्ययौ बहिः ॥ ८८ ॥ विरं-
गस्फारनीरंगी-पिहिताननपंकजाः । रुदंत्योऽत्यंतशोकार्त्ता, यांति शुद्धांतयोषितः ॥ ८९ ॥ एकात-
पत्रं तत्रेदं, शोकराज्यं विलोक्य सः । समपृच्छत गच्छंती-मेकां पंकजलोचनां ॥ ९० ॥ सांद्रं
किमेतदुन्निद्र-मवंत्यां शोकवैवशं । अनल्पदुःखं साऽजल्प-न्महाभाग निशम्यतां ॥ ९१ ॥

अत्रास्ति त्रिदिवाधीश-बिंबं बिंबिकभूपतिः । तस्याऽवदातसौंदर्या, सुता कनकसुंदरी ॥ ९२ ॥
साथ प्राप्तवरा बाला, कानने कुसुमाकरे । देवस्य मदनस्याद्य, नमस्यायै प्रगेऽगमत् ॥ ९३ ॥

सा मनोभवमभ्यर्च्य, भक्त्या व्यज्ञापयत्पुरः । त्रिजगज्जनितानंदं, देव त्वामिदमर्थये ॥ ९४ ॥
योऽद्य राज्यपथे दृष्ट—स्तव मूर्त्यंतरं मया । अवमान्य वरानन्यान्, वरं देहि तमेव मे ॥ ९५ ॥
इत्थं प्रार्थ्य रतेर्नाथं, सात्यंतं विरहातुरा । विहरंती वनस्यांत—दर्ष्टा दुष्टा हिना द्रुतं ॥ ९६ ॥ अद्य दृष्टः
स एवास्तु, वरो जन्मांतरेऽपि मे । कुर्वती सैवमाशंसां, व्यानशे विषमूर्छया ॥ ९७ ॥ वार्तामा-
कर्ण्य शोकार्तः, क्षोणीपतिरुपेयिवान् । आललाप प्रियोल्लापैः, सा दत्ते नोत्तरं पुनः ॥ ९८ ॥
अंतःपुरपुरंध्रीभि—र्बाधते पुत्रि किं तव । इत्युच्चैर्व्याहरंतीभिः, सा भृशं स्नापिताश्रुभिः ॥ ९९ ॥
यशोलाभार्थिभिस्तैस्तैः, प्रचंडैराहितुंडिकैः । सर्वात्मनापि विक्रांतं । मंत्रतंत्रप्रयोगतः ॥ १०० ॥ भद्र
भद्रमयी तस्या, हो कथापि तथापि न । अधुना ह्युग्रमूर्छा सा, मूर्छतिस्म मुहुर्मुहुः ॥ १ ॥ निराशी-
भूय मुक्तायां, मांलिकैरथ तांत्रिकैः । सुतायामवनीपालः, प्राप धैर्यविपर्ययं ॥ २ ॥ नूनमस्यां विप-
न्नायां, देवोऽप्येष विपत्स्यते । इति राज्यक्षयं दृष्ट्वा, क्षमापो व्यज्ञपि मंत्रिभिः ॥ ३ ॥ विषार्त्तिनिग्र-
हिणोऽस्या, वसुधार्थं महर्द्धिकं । कन्यां चैनां पणीकृत्य, वाद्यतां देव डिंडिमः ॥ ४ ॥ तत्तथेति प्रति-

श्रुत्य, दत्वा शिक्षां क्षमाभुजा । एतदर्थमहं भद्र, ग्रहितारक्षसन्निधौ ॥ ५ ॥ एनमर्थं समर्थ्याथ,
 प्रस्थितास्मि यथागतं । संविभागो महाभाग, दुःखस्यासि मया कृतः ॥ ६ ॥ इति श्रुते मनश्चौरी,
 सा मे किं न भवेदियं । इत्थं मृगांकः साशंकः, काममंतरदह्यत ॥ ७ ॥ कृतापकारमाशंक्य, स
 एवं दैवमात्मनि । विषविच्छेदं सोत्साह-मंगुलीयकमैक्षत ॥ ८ ॥ तस्यैवं सविकल्पस्य, डिंडिमः
 सोऽप्युपाययौ । तेनोत्थाय निषिद्धश्च, सर्वेषामेव पश्यतां ॥ ९ ॥ ततो वाहनमारोप्य, क्षणेनैव वि-
 चक्षणः । स राजपुरुषैः प्रीतैः, कन्यांतिकमनोयत ॥ १० ॥ नव्यनागलतापर्ण-सवर्णदर्शनद्युतिं ।
 विषोर्मिग्रस्तचैतन्या-मसामान्यवपुःश्रियं ॥ ११ ॥ समालोक्य मृगांकस्तां, मृगांकवदनां तदा ।
 अभिज्ञः प्रत्यभिज्ञाय, संजज्ञे साश्रुलोचनः ॥ १२ ॥ युग्मं ॥ वैरायमाणो दैवेन, दृढावस्कंददायिना ।
 सोऽविक्षेपान्निचिक्षेप, स्वांगुलीयं तदंगुलौ ॥ १३ ॥ तदैवोन्मीलयामास, सा नेत्रे चलपक्ष्मणी । मुखं
 विकासयामास, लोकश्चाश्चर्यसंकुलः ॥ १४ ॥ विषे द्रागेव नष्टेऽपि, तदंगस्पर्शलालसः । विषरक्षाप-
 देशेन, तां पस्पर्श स पाणिना ॥ १५ ॥ स्मेरिताक्षी ततो बाला, तं निरीक्ष्योपलक्ष्य च । स्तंभि-

मृगावती

॥ ४५ ॥

तांगी सरोमांचा, चित्तस्यांतरचितयत् ॥ १६ ॥ दिष्ट्या दृष्टिपथं यातः, पूर्वदृष्टो मम प्रियः । अभी-
ष्टवरदानेन, तुष्टो मे भगवान् स्मरः ॥ १७ ॥ प्रियस्यास्य करस्पर्शो, यद्यप्यानंदयत्ययं । तथापि
मम कौमार-मर्गला स्मरशर्मणां ॥ १८ ॥ एवं विचिंत्य संवृत्य, यत्नाद्वासो विसंस्थुलं । दृशौ व्या-
वर्त्तयामास, मृगांकात्कथमप्यसौ ॥ १९ ॥ शनैरुत्थाय शय्याया-मुपविश्य विशांपतिं । शुद्धांतं लोक-
मन्यं च, सा वीक्ष्योवाच मालतीं ॥ २० ॥ कथं सखि सखेदोऽसौ, तातप्रभृतिको जनः । यदस्य पश्य
दृश्यंते, नेत्रयोरश्रुणः कणाः ॥ २१ ॥ तदोत्कंपितसर्वांगा-दर्वाग्भुजगदंशतः । जन्मांतरादिवायाता,
स्मरामि न हि किंचन ॥ २२ ॥ मालती तां ततोऽजल्प-द्देवि स्मरसि ते कथं । बलाद्भरलकल्लोलै-
र्यत्कृतासि विचेतना ॥ २३ ॥ विषवैद्यैरसाध्येति, त्यक्त्वायां त्वयि दूरतः । तदा देवः शुचं काम-
प्यगच्छत् सपरिच्छदः ॥ २४ ॥ यदा मृत्युदशाभ्यर्ण-मवतीर्णासि वर्णिनि । तवानुयानसंनद्ध-
स्तदा देवोऽप्यजायत ॥ २५ ॥ प्रहितां पटहस्थार्थे, दृष्ट्वा मां पथि सादरं । विदांचकार वृत्तांत-मेनं
सैष महाशयः ॥ २६ ॥ अनेन स्वजनेनेव, श्रुत्वैतद् दुर्मनायितं । तदैव च समागत्य, जनोऽयं सुम-

चरित्रम्

॥ ४५ ॥

नोकृतः ॥ २७ ॥ पश्यैतस्यांगुलोपूत-मंगुलीयं निजांगुलौ । तदनेन जनस्यास्यो-पकृतं प्राणभिक्षया
 ॥ २८ ॥ श्रुत्वेमां मालतीवाच-मंगुलीयं विलोक्य च ॥ दत्त्वा च हृदयोत्संगे, दध्यौ कनकसुन्दरी ॥
 ॥ २९ ॥ अंगुलीयं समालिङ्ग, मां प्रियांगुलिपावनं । विषविध्वंसकं चाभूत्, तन्मे द्वेधापि बल्लभं
 ॥ ३० ॥ स्निग्धमालोकनं पूर्वं, सत्यंकारो ममार्पितः । प्राणदानपणेनैवं, क्रीताऽनेनाधुना त्वहं ॥ ३१ ॥
 उपकार्येष निःशूकं, ददंशूको दशन्नपि । असौ संयोजितो येन, कृतलोकप्रियः प्रियः ॥ ३२ ॥ प्रेय-
 सोऽस्माद्भविष्यति, पाणिपीडनपूर्वकं । कदा मेऽनङ्गभङ्गीभिः, स्वैरमाश्लेषसंपदः ॥ ३३ ॥ इति चिन्ता-
 परामेना-मवादोन्मेदिनोपतिः । तव प्राणप्रदो वत्से, कोऽप्येष पुरुषो महान् ॥ ३४ ॥ तदनेन समं
 पुत्रि, विशामः सांप्रतं पुरीं । इत्युक्त्वा तां स पन्थान-मुत्पताकमकारयत् ॥ ३५ ॥ मृगाङ्कं स
 पुरस्कृत्य, महोत्सवपुरस्सरं । सुतामुत्सङ्गमारोप्य, प्रसन्नः प्राविशत् पुरीं ॥ ३६ ॥ उपेयुषा निजं
 सौधं, राज्ञा सत्कारपूर्वकं । मृगाङ्को हरिणाङ्कश्री-निर्विकल्पमजल्प्यत ॥ ३७ ॥ जीवितं त्वं विती-
 र्यास्यै, ध्रुवं साम्राज्यमर्हसि । राज्यस्यार्धं ततस्तुभ्यं, वितरन्तस्त्रयामहे ॥ ३८ ॥ इति सप्रीति सं-

मृगावती

॥ ४७॥

भाष्य, मृगांकाय क्षितीश्वरः । आत्मतुल्यामतुल्यश्री—प्रभुत्वपदवीं ददौ ॥ ३९ ॥ तां तु राजसु-
ताबाह्या—मलावण्यामिव स्त्रियं । प्राप्यापि पूर्णसर्वांगीं, न स्वैरं विलसत्यसौ ॥ ४० ॥ न चेयं त-
द्वियोगार्त्ता, रतिं सर्वर्तुशालिनि । वनेऽपि लभते किंतु, हंत संतप्यतेऽधिकं ॥ ४१ ॥ मालती प्राह
संतप्तां, ततो राजसुतामपि । इत्थं शीतोपचारेऽपि, सखि संतप्यसे कथं ॥ ४२ ॥ यच्चंदनेंदुकर्पूर—
हारास्तामरसानि च । मृणालान्यपि नालं ते, दृढांतस्तापशांतये ॥ ४३ ॥ सखि यद्यपि नाख्या-
सि, त्रपया तापकारणं । तथापि सर्वं जानामि, मन एवास्मि यत्तव ॥ ४४ ॥ अथ राजसुता
प्राह, सखि यद्वेत्सि तत्तथा । अस्त्यद्य चिंता तातस्तु, न जाने किं करिष्यति ॥ ४५ ॥ वरांतरस्य
संकल्प—स्तात चेतसि चेद्भवेत् । तदा मे सखि मन्येथाः, संतापस्यापि चूलिकां ॥ ४६ ॥ अवद-
न्मालती देवि, विकल्पैः किमु खिद्यसे । यत्तदैतस्य देवेन, पटहेऽसि पणीकृता ॥ ४७ ॥ ऊचेऽथ
कंचुकी राज्ञ—स्तदैवोपेत्य मालतीं । कल्याणि त्वामवंतीशः, समादिशति सादरं ॥ ४८ ॥ वत्सा-
स्माभिर्मृगांकाय, वितीर्णेत्यवगम्यतां । केवलं दिवसाऽभावा—द्विलंबोऽभूत्क्रियानपि ॥ ४९ ॥ प्रात-

चरित्रम्

॥ ४७॥

स्तु निस्तुषे लग्ने, विवाहोऽस्या भविष्यति । तदेषा निखिलोद्वाह—मंगलान्यनुभाव्यतां ॥ ५० ॥

इत्यादिश्य गते तस्मिन्, देवीभिः कृतमंगला । प्रतीक्षतेस्म सा लग्नं, राजपुत्रा कथंचन ॥ ५१ ॥
निष्प्रत्यूहं तयोर्वृत्ते, पाणिग्रहमहोत्सवे । वरेण्यवरलाभेन, मुमुदे मेदिनीश्वरः ॥ ५२ ॥ भूमृगांको
मृगांकाय, पाणिमोचनपर्वणि । श्रियं विश्राणयामास, हेमहस्त्यश्वशालिनीं ॥ ५३ ॥ इत्थानुरूपसं-
पन्न-भोगनिर्मग्नचेतसोः । जगामानंदजंघाल-स्तयोः कालः कियानपि ॥ ५४ ॥ ये नमंतिस्म सा-
मंता, जातु नोज्जयिनीपतेः । हेलया साधयामास, तानाक्रम्य स विक्रमैः ॥ ५५ ॥ मंडलस्थे बुधे
तस्मिन्, राज्ञोऽरातिर्न कश्चन । पराभवमलंभृणुः, कर्तुं राहुरिवाभवत् ॥ ५६ ॥ आवर्जितमनोवृत्ति-
नयेन विनयेन च । अपुत्रः पुत्रवन्मेने, मृगांकं मालवेश्वरः ॥ ५७ ॥ अरोन् बृंहोयसो हत्वा—ऽप्य-
हत्वा नरविक्रमं । सोऽकिंचित्करमात्मानं, पशुमेव ह्यजीगणत् ॥ ५८ ॥ सविवेकमनुत्सेकं, छेकः
स्वच्छमनोयुतं । सत्यवंतमवंतीश-स्तं जगाद् कदाचन ॥ ५९ ॥ अवंतीपतयः सर्वे, पूर्वं पलितद-
र्शनात् । अध्यवात्सुर्वनं वत्स, राज्यं संत्यज्य लीलया ॥ ६० ॥ राज्यधुर्यमनासाद्य, मया वत्स विलं-

बितं । अधुना तु त्वयि धुर्ये, कथमस्मि प्रमद्धरः ॥ ६१ ॥ इदानीं तदिमाः संतु, राजन्वत्यस्त्वया
 प्रजाः । प्रजापालनसंभूतैर्यशोभिः सुरभीभव ॥ ६२ ॥ ततो विज्ञपयामास, स राजानं कृतांजलिः ।
 राज्यमल्पेतरान् कल्पान्, देव एव करोत्वदं ॥ ६३ ॥ त्वत्पादपरिचर्या हि, राज्यादप्यधिका मम ।
 सुप्रापमेव साम्राज्यं, गुरुपास्तिस्तु दुर्लभा ॥ ६४ ॥ ततो राजा करे धृत्वा, दत्त्वा तस्मै निजं पदं ।
 उपाददे तदेकाग्रो, मुनीनां पदमात्मना ॥ ६५ ॥ तथा तां पालयामास, प्रजां नव्यः प्रजापतिः ।
 ऊर्वीपतीनां पूर्वेषां, यथासौ जातु नास्मरत् ॥ ६६ ॥ गुणिना तेन निन्याते, न्यायधर्मौ समुन्नतिं ।
 ताभ्यां तदात्मजा कीर्त्तिः, परां वृद्धिमनीयत ॥ ६७ ॥ ततः पितृवधामर्षः, समयज्ञ इव द्रुतं ॥ अमु-
 मुत्साहयामास, निहतुं नरविक्रमं ॥ ६८ ॥ सोऽथ दूतसमाहूत—सामंतपरिवारितः । चचाल प्रबलैः
 सैन्यैरवनिं कंपयन्निव ॥ ६९ ॥ भुवं भल्लमयीं कुर्वन्, कुर्वन् कुंतमयीं दिवं । पल्लोपतिर्विराधाख्य-
 स्तं रुरोध पथि क्वचित् ॥ ७० ॥ नरविक्रममित्रेण, रुद्धस्तेन स भूपतिः । मृगारिरिव निःशंक—श्रिं-
 तयामास चेतसि ॥ ७१ ॥ अन्योन्यं सैन्ययोः कृत्वा, कुंताकुंति शराशरि । प्रथयिष्यामि यद्येनं, कृ-

मृगावती

॥ ५० ॥

तांतनगरातिथिं ॥ ७२ ॥ तदानीं मृत्युरेकस्य, मम चानीकसंक्षयः । विमृश्येत्यस्य सेनायां, नृपो-
ऽवस्वापिनीं ददौ ॥ ७३ ॥ निद्रोपद्रवविद्राणां, विधाय ध्वजिनीं रिपोः । आदाय च श्रियं तस्य, मृ-
गांकः प्रययौ पुरः ॥ ७४ ॥ मृगांकक्षितिपस्याथ, श्रुत्वैतदभिषेणनं । आजगाम स्वसीमांतं, संमुखो
नरविक्रमः ॥ ७५ ॥ ससौष्टवमधिष्ठाय, तत्र क्षेत्रं रणक्षमं । युयुधाते पताकिन्या-वन्योन्यं नृपयो-
स्तयोः ॥ ७६ ॥ मृगांकमतुलानीक—मवलोक्योपलक्ष्य तं । स्वं चापराधं स्मृत्वाऽभू—द्विच्छायो
नरविक्रमः ॥ ७७ ॥ मृगांकक्षितिपालस्य, निरोक्ष्य नरविक्रमं । रोमांचितस्य सन्नाह—संधयः श-
तधा ययुः ॥ ७८ ॥ ततो मृगांकः साक्षेप—मुवाच नरविक्रमं । यन्मे निरपराधस्य, दुर्बुद्धे वधमा-
दिशः ॥ ७९ ॥ मम यच्च कुटुंबस्य, कटमर्दमचोकरः । उपस्थितमिदं पश्य, तस्य ते कर्मणः फलं ॥ ८० ॥
गृहाण शस्त्रमस्त्रं वा, प्रहर प्रथमं मयि । पूर्वप्रहारे हेवाको, न हि बाह्वोर्ममाहवे ॥ ८१ ॥

इत्युक्तो दर्शयामास, विक्रमं नरविक्रमः । संक्षिप्तमप्यधिक्षिप्तं, क्षात्रं तेजो हि दीप्यते ॥ ८२ ॥
तस्य पर्युल्लसद्वाण-श्रेणिभिः समरांगणे । जयश्रीविषये शंका, मृगांकस्याप्यजायत ॥ ८३ ॥ बलं

चरित्रम्

॥ ५० ॥

तस्य महोग्रं स, विलोक्याकुलमानसः । अथ विद्याधराल्लब्धं, करेणासिमशिश्रियत् ॥ ८४ ॥ तं विको-
शमसिं दृष्ट्वा, नष्टं प्रत्यर्थिसैनिकैः । उन्मीलितभयः कांत्या, तत्पजे नरविक्रमः ॥ ८५ ॥ नरविक्रम-
मूर्ध्नि-मेतेन तरवारिणा । चिच्छेद कमलच्छेदं, मृगांकः क्षितिवासवः ॥ ८६ ॥ उचितं दंडमाधाय,
शीर्षं छित्त्वाऽपराधिनः । अंगोचकार सतांगी-मसौ सप्ताश्वसन्निभः ॥ ८७ ॥ स्वभुजार्जितमित्यस्मिन्,
पुरे रत्नपुरे स्थितः । अवन्तीमवतिस्मैष, किमशक्यं हि दोष्मतां ॥ ८८ ॥ स धर्ममेव सत्कुर्वन्, राज्य-
लाभोपकारिणं । कृतज्ञ इति सर्वत्र, पप्रथे पृथिवीतले ॥ ८९ ॥ कृत्वा न्यायमुपाध्याय-मयोध्यायां
पुरि स्थितः । सोऽध्यैत रामचरितं, कलत्रहरणादृते ॥ ९० ॥ तदेवं देव निर्मतु-महापुरुषनिग्रहे ।
तथ्यं निवेदयांचक्रे, मयोदाहरणं तव ॥ ९१ ॥ ततश्चित्रकरोऽप्येष, निर्मतुर्निपुणस्त्वया । अनुग्राह्यो
न निग्राह्यः, स्वयमीश विमृश्यतां ॥ ९२ ॥ देवा यस्मै प्रसीदन्ति, स्यादवश्यं स सात्विकः । कुरुते
सत्त्ववानिष्टं, सर्वं सत्त्वे प्रतिष्ठितं ॥ ९३ ॥ इत्थं यौगंधरोपज्ञा-मवजज्ञे सरस्वतीं । पथ्यामपि शता-
नोकः, प्रभवो हि हितद्विषः ॥ ९४ ॥ ससंदंशं ततस्तस्य, चित्रकर्तुरकर्तयत् । सतामपि विपर्यास-

मृगावती

॥ ५२ ॥

माधत्ते भवितव्यता ॥९५॥ तस्य कृतेपि संदंशे, देशत्यागं विशांपतिः । कृताक्षेपः समादिक्षत्, कोप-
स्याहो दुरंतता ॥ ९६ ॥ देशांतरगतः क्लृप्त-संदंशो निपुणस्तदा । शोकांधकारवैधुर्य-मपर्यंतमथा-
सवान् ॥ ९७ ॥ एतस्य तामनपराधभवां विपत्ति-मालोकयन्नियतमंकुरितोरुखेदः । देवस्तदा निखि-
लविष्टपकर्मसाक्षी, कक्षीचकार सवितापि पयोधिझंपां ॥ ९८ ॥ इति मलधारिश्रीदेवप्रभसूरिविरचिते
श्रीमृगावतीचरित्रे द्वितीयो विश्रामः समाप्तः ॥ श्रोरस्तु ॥

॥ अथ तृतीयो विश्रामः प्रारभ्यते ॥

अथ प्रातस्तमःस्तोमः, समस्तोऽप्यस्तमाययौ । कोपरूपस्तु भूपाले, निपुणस्योऽदगात्पुनः ॥ १ ॥
तदानीं च दशाप्याशाः, सप्रकाशाश्चकासीरे । एका तु निपुणस्याशा, संदधे सांधकारतां ॥ २ ॥ स्वैरं
भानोर्व्यजृंभंत, जगद्भद्रंकराः कराः । किंत्वकिंचित्करो जात-स्तस्य वामेतरः करः ॥ ३ ॥ यियासोस्तस्य
साकेतं, देवेन द्युतिमालिना । पंथाः प्रकाशयांचक्रे, कृपयेव स्वयं करैः ॥ ४ ॥ साकेतं स ययौ यक्षं, लक्षोकृत्य

चरित्रम्

॥ ५२ ॥

मृगावती

॥ ५३ ॥

सुरप्रियं । स्मर्त्तव्यः सोऽनुवर्त्तव्यो, विपत्त्राणक्षमो हि यः ॥५॥ उपोषितः स तं भक्त्या, पर्युपासां बभूव
च । तस्मै प्रणयिने यक्षो, मंक्षु साक्षाद्भूव च ॥६॥ निजगाद च तं यक्षः, कथं वत्सासि दुःखितः । ततो
वृत्तांतमेतस्मै, तं सर्वं निपुणोऽभ्यधात् ॥ ७ ॥ तं प्रसन्नोऽथ निर्व्याजं, व्याजहार सुरप्रियः । चित्र-
यिष्यति हस्तस्ते, सव्यः सव्येतरो यथा ॥ ८ ॥ मम प्रसादतो वत्स, कलाकिसलयैर्नवैः । सच्छायो
भव शाखीव, दग्धपल्लवितोऽधिकं ॥ ९ ॥ इत्युक्त्वांतर्हिते यक्षे, चिंतयामास चित्रकृत् । अकारणमहो
राज्ञा, क्रूरेणापकृतं मम ॥ १० ॥ उपकारोऽपकारो वा, यस्य व्रजति विस्मृतिं । पाषाणसुहृदस्तस्य,
जीवतीत्यभिधा मुधा ॥ ११ ॥ उन्मूलयामि निर्मूलं, नदीरय इव द्रुमं । शतानोकं जडात्मापि, न
चेत्तन्मे वृथा जनुः ॥ १२ ॥ नेयो मृगावतीरूपा-देव मृत्युं मयाप्यसौ । इत्यालोच्याऽचिरात्तस्याः,
स पटे रूपमालिखत् ॥१३॥ उच्छलत्कामकल्लोलः, स्त्रीलोलः सैन्यवारिधिः । श्रूयते शौर्यचंडश्च, चंड-
प्रद्योतभूपतिः ॥ १४ ॥ तस्य दृष्टिपथं नीते, रूपेऽस्मिन् मे समीहितं । भविष्यतीति संचिंत्या-सावं-
तीमगमत्पुरीं ॥ १५ ॥ युग्मं ॥ स तस्मै दर्शयामास, तामालेख्य मृगावतीं । निर्वर्ण्य वर्णयामास,

चरित्रम्

॥ ५३ ॥

सकामः सोऽपि भूपतिः ॥ १६ ॥ अस्या मुखस्य पीयूष-गभस्तिः प्रतिहस्तकः । बंधुः सुवर्णं वर्णस्य,
नेत्रयोर्मित्रमुत्पलं ॥ १७ ॥ अधरो विद्रुमः पाणी, पारिजातस्य पल्लवौ । स्तनौ कुंभौ सुरेभस्य, जघनं
सिंधुसैकतं ॥ १८ ॥ असौ स्वलोकवास्तव्या, यद्वा पातालवासिनी । न मानुषेषु योषित्सु, दृश्यते
रूपमोदृशं ॥ १९ ॥ यस्याः प्रतिकृतिः केय-मित्यपृच्छत्ततो नृपः । तस्मै विस्मितचित्ताय, तथ्य-
मेषोऽप्यचीकथत् ॥ २० ॥ अस्ति देव नृदेवस्य, शतानीकस्य वल्लभा । रूपेण विजितानंग-मृगनेत्रा
मृगावती ॥ २१ ॥ सा मालवेश लेशेन, समालेखि पटे मया । नालेख्ये स्याद्यथावस्तु, विश्वकर्मापि
कर्मठः ॥ २२ ॥ कर्णाभ्यर्णचरे तस्य, वचस्युज्जयिनीपतिः । कुसुमेषोरिषुव्रातै-र्विस्मृतात्माऽभवत्तदा
॥ २३ ॥ अचित्तयच्च संत्येव, शिवांगारवतोमुखाः । महादेव्यो ममाप्येता, वीतोपमवपुःश्रियः ॥ २४ ॥
लक्षांशेनापि लक्ष्यंते, समाना नानया पुनः । नान्याः पर्वरजन्योऽपि, श्रयंते कौमुदीश्रियं ॥ २५ ॥
अनया विकलं नांतः—पुरमंतःपुरं मम । न चंपकलता यत्र, काननं तन्न काननं ॥ २६ ॥ कया-
चिद्वरवर्णिन्या, कामः कामं कृतार्थ्यते । स्पृष्टश्चंद्रिकया चंद्र—कांतः श्रवति नान्यथा ॥ २७ ॥

अपराभिः पुरंध्रोभि—र्मया कामः कदर्थितः । इदानीं त्वनया तन्वया । प्रत्युज्जीवतु सर्वथा ॥२८॥
 विकल्प्यैवं स्वयं शिक्षां, दत्त्वा दूतशिरोमणिः । लोहजंघोऽतिजंघालः, कौशांब्यां प्रैषि भूभुजा ॥२९॥
 आतस्थिवांसमास्थान—मिंद्रास्थानसहोदरं । दूतः स वेगादागत्य, शतानीकमभाषत ॥ ३० ॥ ऊर्वी-
 पतिरवंतीशः, कौशांबीश मुखेन मे । भवंतमादिशत्येवं । सावधानोऽवधारय ॥ ३१ ॥ राजंते तेजसा
 तावद्, ग्रहतारासितांशवः । सर्वतेजस्विनां राजा, यावत्संसहते रविः ॥ ३२ ॥

उत्पन्नरुचिरादत्ते, तेभ्यस्तेजो निजं यदा । समं तेन तदा तेषां, कोऽपि किं कलहायते ॥३३॥
 तेजांसीव सहस्रांशोः, कौशांबीपरमेश्वरः । रक्षति हंत रत्नानि, रत्नगर्भोद्भवानि मे ॥ ३४ ॥ अस्ति
 सीमंतिनीरत्नं, प्रिया तव मृगावती । संसेहे तव भोगार्थ—मियत्कालमियं मया ॥३५॥ प्रस्थापये-
 थास्तदिमा—मिदानीं नीरजेक्षणां । गृह्णाति चेद्धनं स्वामी, गोपालः किमु रुष्यति ॥ ३६ ॥ इत्या-
 दिष्टो नरेन्द्रेण, राजन्नर्थः समर्थ्यतां । नीतिरप्यनुजानाति, दारैरप्यात्मरक्षणं ॥ ३७ ॥ अथावज्ञा
 ममाज्ञाया—मकालज्ञतया तव । तन्मामागतमीक्षेथा, रणाय प्रगुणो भव ॥३८॥ इत्युक्त्वा विरते

मृगावती

॥ ५६ ॥

दूते, जीमूतध्वनिबंधुना । स्वरेणाथ शतानीकः, प्रतिवक्तुं प्रचक्रमे, ॥ ३९ ॥ कथमेतदकृत्यं ते ।
स्वामिना मानसे कृतं । कृतं चेत्तत्कथं नीत-मित्थं वचनगोचरे ॥ ४० ॥ तत्रापि निस्त्रपेणासि, प्रहि-
तस्त्वं हताशय । अहो राज्यमहो नीति-रहो धर्मस्तव प्रभोः ॥ ४१ ॥ ग्रहेशोऽपि ग्रहादोना-माच्छि-
नन्ति यदृच्छया । तेज एव प्रभुत्वेन, न पुनः प्रेयसीरपि ॥ ४२ ॥ अपि दोर्दंडचंडानां, परदाराभि-
लाषिणां । अवश्यं सा दशास्यस्य, पदवी न दवीयसी ॥ ४३ ॥ किं चास्ति नापराधोऽत्र, तस्य मालव-
भूपतेः । राजानो न हि जानन्ति, हितं स्वच्छंदचारिणः ॥ ४४ ॥ किंतु तत्रापराध्यन्ति, भृत्योत्तंसा
भवादृशाः । ये नाथमुत्पथे पांथ-मुपेक्षन्तेऽनपेक्षया ॥ ४५ ॥ भृत्यः स भृत्यो यः पथ्यं, निजनाथाय
शंसति । नाथः स नाथस्तेनोक्तं, हितं कर्णे करोति यः ॥ ४६ ॥ इत्यूचिवांसमुर्वीशं, दूतोऽवादीन्नरे-
श्वर । जानेऽजनिष्ट विस्पष्ट-स्तव भाग्यविपर्ययः ॥ ४७ ॥ यतो वाजिगजप्राज्यं, राज्यमात्मान-
मात्मजं । कलत्रार्पणमात्रेण, त्रातुमुत्सहसे न हि ॥ ४८ ॥ उत्तुरंगतरंगेऽस्मि-न्नगाधे वाहिनीपतौ
। विद्धि ध्रुवमवंतीशे, सैन्यं ते सक्थुमुष्टिवत् ॥ ४९ ॥ एतन्निशम्य साक्रोशं, वत्साधिपतिरभ्यधात ।

चरित्रम्

॥ ५६ ॥

मृगावती

॥ ५७ ॥

अरे दूत दुराकूत, जल्पाक इव जल्पसि ॥ ५० ॥ शतानीकसहस्रांशौ, युद्धमूर्धन्युदित्वरे । चंडप्रद्यो-
तखद्योतः, कलयिष्यत्यदृश्यतां ॥ ५१ ॥ इत्थं कटु ब्रुवाणोऽपि, दूतोऽसीति न हन्यसे । इत्युक्त्वा
तं तिरस्कृत्य, विससर्ज प्रजेश्वरः ॥ ५२ ॥ अथोपेत्य मृगावत्यां, स्नेहाढ्ये चंडभूपतौ । मन्युमुद्दीप-
यामास, दूतो वात इवानलं ॥ ५३ ॥ ततो भूयांसि तेजांसि, प्राप्तुं प्रद्योतभूपतिः । प्रतस्थे प्रति-
कोशांबी, कौबेरीमिव भास्करः ॥ ५४ ॥ यस्तदा तरलैरश्वै-रूर्ध्वमुच्छृंखलीकृतः । सदानैः शमित-
स्तुंगैः, सोऽपि रेणुः करेणुभिः ॥ ५५ ॥ चतुरंगचमूचक्र-समाक्रांतदिगंतरः । कौशांबोसविधेऽवात्सी-
-द्वत्सानुच्छेदयन्नयं ॥ ५६ ॥ आवासितमुपस्कंधे, ज्ञात्वा तं भयकंपितः । कमप्यलभत क्षोभं, वत्से-
श्वरपुरीजनः ॥ ५७ ॥ पुर्या बहिस्तु वास्तव्यः, क्रान्तस्तस्याग्रसैनिकैः । लोकस्तत्कालमस्तोकः, किं
न चक्रे भयाकुलः ॥ ५८ ॥ कातराश्चक्रिरे केचि-त्पलायितुमुपक्रमं । तत्रैवासूत्रयामासु-र्भीमं यम-
गृहं परे ॥ ५९ ॥ उपर्युपरि जातानि, बालापत्यानि पश्यतः । तदैकस्य दरिद्रस्य, विदद्रे हृदयं क्षणात्
॥ ६० ॥ विक्रीणंतेस्म वणिज-स्तदा भांडं यथा तथा । परचक्रभयाक्रांता, न च क्रीणंति नूतनं

चरित्रम्

॥ ५७ ॥

मृगावती

॥ ५८ ॥

॥६१॥ आत्ममूलमथ ज्ञात्वा, विग्रहं नृपयोस्तयोः । मृगावती तदात्मानं, निनिदेत्थमनिदिता ॥६२॥
हा धिग्मे वपुरेतस्य, नासीदजननं कथं । अस्य युद्धप्रबंधस्य, यद्बभूव निबंधनं ॥ ६३ ॥ दुर्भगाश्च
कुरुपाश्च, मन्ये धन्याः खलु स्त्रियः । नाहंपूर्विकया तासां, ढौकंते शीलदस्यवः ॥ ६४ ॥ महतामपि
कोऽप्येष, दुरुच्छेदो मतिभ्रमः । देहे मांसमये स्त्रीणां, प्रतिभासो यदन्यथा ॥ ६५ ॥ ध्रुवमेष मणिं
मूर्ध्न—स्तक्षकस्य जिघृक्षति । ममापि शीलभंगाय, यद्दुरात्मा व्यवस्यति ॥ ६६ ॥

अथोल्कापातनिर्घात—काश्यपीकंपनादिकैः । संजातमुत्पातशतैः, शतानीकपुरे तदा ॥६७॥
अरिं वीक्ष्य बलोन्मत्तं, दुर्निमित्तानि तानि च । निजानीके शतानीको, महातंकमशंकत ॥ ६८ ॥
भयप्रसृमरस्याधेः, सौहार्दादिव सत्वरं । तस्य व्याधिरतीसारः, प्रससार सुदुस्सहः ॥ ६९ ॥ साधि-
व्याधिरसौ चक्रे, चिंतामित्यतीसारको । पतितोऽहमहो मृत्यु—निकटे संकटेऽधुना ॥ ७० ॥ इतः
कूप इतो व्याघ्र, इतः सिंधुरितः फणी । इतोऽरातिरितो व्याधिः, करवाणि किमोदृशे ॥ ७१ ॥
निगृहीतो हताशेन, चित्रकृद्यो मया पुरा । तेन बद्धक्रुधा नून—मित्थमुत्थापितो रिपुः ॥ ७२ ॥

चरित्रम्

॥ ५८ ॥

मृगावती

॥ ५९ ॥

अवधूय निजान् वृद्धान्, क्रोधांधैर्यद्विधीयते । भवेत्तस्य परीणामो, ममेवानुशयावहः ॥ ७३ ॥ स्व-
कर्मणः परोपाक—मेवमाकलयन्नहं । कस्मैचिन्नैव कुप्यामि, नैव कोप्ये च कंचन ॥ ७४ ॥ इति
चिंतापरं कांतं, दुरंतव्याधिबाधितं । उवाच विनयादात्त—सतीमार्गा मृगावती ॥ ७५ ॥ धालीश
मंत्रिभिश्चक्रे, पुरी पिहितगोपुरा । वप्रश्च विविधैर्योधैः, संरुद्धः कपिशीर्षगैः ॥ ७६ ॥ शीलं मे मलि-
नोक्तुं, नालं मालविकाधमः । स्वामिन् वज्रमणेर्भेदे, कस्य स्यात्प्रभविष्णुता ॥ ७७ ॥ असावु-
दयनः सूनु—रधृष्यस्तव विद्विषां । बालोऽप्यालोक्यते केन, दृशाप्यहिमदीधितिः ॥ ७८ ॥ तस्मा-
न्मास्म पुरीं मास्म, मां मास्म शिशुमात्मजं । एकं विवेकमालंब्य, भूनाथः हृदये कृथाः ॥ ७९ ॥
केवलं परमात्मानं, सर्वज्ञं ज्ञातनंदनं । उपासितं चिरं चित्ते, निश्चितः प्रणिधेहि तं ॥ ८० ॥ सर्वेषु
पुरुषार्थेषु, धर्म एवांगिनां निजः । जन्मिनां यो भवत्येकः, परलोकपथेऽग्रगः ॥ ८१ ॥ अष्टादशापि
दुष्टानि, पापस्थानानि संवृणु । स्वामिन्नस्यामवस्थायां, स्मर पंचनमस्कृतिं ॥ ८२ ॥ अनुशास्तिमिमां
तस्याः, प्रेयस्याः स्वादयंस्तदा । शतानीकोऽस्तसंसार—संतापः प्राप पंचतां ॥ ८३ ॥ तदापि व्या-

चरित्रम्

॥ ५९ ॥

पि सा देवी, नो शोकेन विवेकिनी । विस्फुरन्ति किमालोके, लोलास्तास्तिमिरोर्मयः ॥ ८४ ॥ ततः
 पत्युर्निरौत्सुक्या—द्विधायाथोर्ध्वदेहिकं । इत्थं चेतसि निश्चिक्वे, कर्त्तव्यं समयोचितं ॥ ८५ ॥ विसू-
 त्रिततनुत्राणं, विना भूपादभूद् द्वयं । उज्ज्वलं मम शीलं च, राज्यमेतच्च संप्रति ॥ ८६ ॥ एतद्
 द्वितयमप्यद्य, यथा प्रद्योतभूपतिः । नैव स्वच्छंदमास्कंदे—तथा कार्या मतिर्मया ॥ ८७ ॥ यद्येत-
 स्य तिरस्कारः, पन्नगस्येव दर्श्यते । तदाविष्कृत्य दौरात्म्यं, समग्रं ग्रसते ह्यसौ ॥ ८८ ॥ अन्यथैव
 पराजेष्ये, तदेनमिति चेतसि । निश्चित्य चतुराभिख्यां, सखोमाह्वास्त सा ततः ॥ ८९ ॥ सा सकर्णा
 तथा कर्णे, दत्वा शिक्षां मनीषितां । प्रद्योतभूभुजोऽभ्यर्णे, प्रहिता हितमानसा ॥ ९० ॥ उपेत्य सा
 रहः प्राह, प्रणयादिति भूपतिं । भवंतमंतिकस्थेव, राजन् देवी वदत्यदः ॥ ९१ ॥ अस्तं दिनक्षया-
 दाप्ते, स्वामिनि द्युतिमालिनि । रजनीजानिमुन्मत्ता, स्वतः संक्रामति द्युतिः ॥ ९२ ॥ दिवं याते
 शतानोके, तदेषोऽपि जनोऽधुना । प्रेमपाशसमाकृष्ट—स्तवागंता स्वयंवरः ॥ ९३ ॥ ममायं सरलो बाल-
 स्तनुजस्तनुसैनिकः । बलिष्ठारातिसंक्लिष्टः, संप्रत्यंचति शोच्यतां ॥ ९४ ॥ पराभवमरातिभ्यो, वीप्सया

लप्स्यते ह्यसौ । इति मामौरसः स्नेहो, विक्लवीकुरुतेतरां ॥९५॥ विघ्नमेनं मनोऽभीष्ट—सिद्धौ विद्धि
धराधिप । वदंतीमेव तामेवं, बभाषे रभसान्नृपः ॥ ९६ ॥ कुतो वैक्लव्यवैयग्यं, भद्रे भद्रंकरे मयि ।
उपद्रवति दारिद्र्यं, मित्रे रत्नाकारेऽपि किं ॥९७॥ मदभुजमंडपच्छाये, सुखासीनस्य किं भवेत् । सुत-
स्योदयनस्येह, शत्रुभ्यस्तापविप्लवः ॥ ९८ ॥ चतुरोवाच बालोऽयं, दवीयोवर्त्तिनि त्वयि । अरिभ्योऽ-
भ्यर्णचारिभ्यः, कुतः स्यादकुतोभयः ॥ ९९ ॥ एवं सति महाराज, सत्यमेतद्धि जायते । योजनानां
शते वैद्यः, क्रुद्धो मूर्ध्नि फणो पुनः ॥ १०० ॥ जगादोजयिनीनाथः, कथ्यतां कथमात्मजं । सर्वथा
निर्भयं मन्यं, मन्यते स्वामिनी तव ॥ १ ॥ साथ प्रोचे नृपावंती—पक्वं चेदिष्टिकाचयं । झगित्या-
नीय कौशांब्याः, प्रकारं कुरुषे नवं ॥ २ ॥ भुवोनाथ भवेद्देवी, तदा पूर्णमनोरथा । तवापि वांछाऽ-
विच्छेदो, भविता नाल संशयः ॥ ३ ॥ स तथेति प्रतिश्रुत्य, चतुरां तां विसृज्य च । वप्रोपक्रम-
मारेभे, कामिनां किमु दुष्करं ॥४॥ श्रेण्यामवंतीकौशांब्यो—रंतः कृत्वा स सेवकान् । चतुर्दशापि
भूपाला—नुपानिन्ये स इष्टिकाः ॥५॥ ताभिरभ्रंकषाकारं, स प्राकारमचीकरत् । देवानां मनसा राज्ञां,

मृगावती

॥ ६२ ॥

वचसा कार्यसिद्धयः ॥ ६ ॥ भूपः स्मरसानूप—स्तन्मनास्तन्निदेशतः । अपूरयच्च कौशांबीं, तृणधान्येधनादिभिः ॥ ७ ॥ नृपोंकुरितकंदर्पः, प्रसर्पत्पुलकस्ततः । व्यसृजद्विनयोदारां, दूतीं प्रतिमृगावतीं ॥ ८ ॥ गत्वा मृगावतीं प्राह, साहसं संविधाय सा । त्वां देवि मालवाधीशो, विज्ञापयति संप्रति ॥ ९ ॥ कृतं देवि समादिष्टं, ममाभीष्टं विधीयतां । भवत्युन्नतचित्तानां, प्रतिपन्नं हि नान्यथा ॥ १० ॥ मृगावती ततोऽवादी—द्राजा ते दूति नूतनः । स हि रक्षत्यनाचारं, किं पुनः कुरुते स्वयं ॥ ११ ॥ श्रुतिः कापि स्मृतिः कापि, पुराणं वास्ति किञ्चन । यत्रान्यदारसंभोगः, शुभोदकः प्रकीर्त्यते ॥ १२ ॥ जडानामपि कालेन, कालुष्यमपगच्छति । वर्षासु कलुषीभूय, शरद्यंभः प्रसीदति ॥ १३ ॥ ततः प्राकारनिर्माण—प्रकारेण कृता मया । अस्याऽन्यायप्रसक्तस्य, व्याजतः कालयापना ॥ १४ ॥ परं पापः कुहेवाक—मेनं न श्लथयत्यसौ । न कालेऽपि हि काकोलः, कालिमानं विमुंचति ॥ १५ ॥ आन्विक्षिकीत्रयीवार्ता, दंडनीतिं च जानता । दूति त्वदीयभूपेन, ज्ञातं नैतदपि स्फुटं ॥ १६ ॥ शीलं सतीनां नागानां, मणीन् केसरिणां सटाः । एतान्यमीषामाच्छेत्तुं, कस्याप्यस्ति न योग्यता ॥ १७ ॥

चरित्रम्

॥ ६२ ॥

मृगावती

॥ ६३ ॥

तदिदं दूति मद्वाचा, त्वया वाच्यः प्रभुर्निजः । क राजा त्वं महाबाहु—रिदं दुश्चरितं क्व च ॥१८॥
कुलीना नाम कौलीनान्, कामं कामान् प्रचक्षते । अहल्यामकुलीनस्तु, चकमे मेघवाहनः ॥ १९ ॥
गुरुवर्गे वैनयिकं, विरुद्धस्मरनिग्रहः । यूनामपि शुभं यूनां, नैसर्गिकमिदं द्वयं ॥२०॥ तस्माद्धर्ममन्यायं,
मा कर्म नृपते कृथाः । सतीशापानलज्वाला—रसाभिज्ञश्च मास्मभूः ॥ २१ ॥ अभिधायेति गंभीरं,
दूतीं च विससर्ज सा । वप्रं संवर्मयामास, नूतनं च ससौष्टवा ॥२२॥ ततो दूतीमुखाद् ज्ञातं, राज्ञा
तदनुशासनं । च्युतफाल इव द्वीपी, क्षमापः प्राप विलक्षतां ॥ २३ ॥ सोऽर्चितयदहो बुद्धि—रहो
तत्प्रौढिरद्भुता । यदात्तशस्त्रशास्त्रोऽपि, स्त्रियाप्येवं पराजितः ॥ २४ ॥ कुर्वे सर्वकषं तस्या, विक्रमो-
पक्रमं परं । मत्कर्तृकेण शत्रूणा—मसौ दुर्गेण दुर्जया ॥ २५ ॥ इति चिंतामणीलितं, तमूचुर्मन्त्रिण-
स्तदा । देव नीतिविपर्यासः, पश्यैवं पर्यवस्यति ॥ २६ ॥ अस्य पापैकमूलस्य, महारंभमहीरुहः ।
इद्वक्पराभवपुष्पं, फलमन्यद्भविष्यति ॥२७॥ इतो मृगावती वीक्ष्य, तदा दुर्जयमात्मजं । राज्ये निवे-
शयामास, पैलिके पितृसन्निभं ॥२८॥ रुमण्वांस्तस्य सैन्येशो, मन्त्री यौगंधरायणः । अजायेतां सुतौ

चरित्रम्

॥ ६३ ॥

मृगावती

॥ ६४ ॥

वृद्ध—ध्वजिनोपत्यमात्ययाः ॥ २९ ॥ इयेष साथ तीर्थेशो, यद्यागच्छेदपश्चिमः । ततो गतोपसर्गा
स्यां, तस्याश्रित्य पदद्वयं ॥ ३० ॥ स एव व्यसनादस्मा—न्मामुन्मोचयितुं क्षमः । कर्षत्येकः प्रगे
भास्वा—नलिनीं नलिनोदरात् ॥ ३१ ॥ अथोर्वीमुपकुर्वाणः, सर्वगीर्वाणपूजितः । कल्पद्रुमसमाकारः,
कारुण्यैकमहार्णवः ॥ ३२ ॥ आलोक्य केवलालोका—त्तन्मनोऽभ्यागमत्प्रभुः । परो हि महतामात्त—
परित्राणक्षणः क्षणः ॥ ३३ ॥ युग्मं ॥ सर्वज्ञस्य सुरोपज्ञं, जज्ञे व्याख्यासदस्तदा । क्रुध्यद्धीराणि वैराणि,
शशमुदुःशमान्यपि ॥ ३४ ॥ ततोऽपस्तृत्य प्रद्योतो—ऽप्यावासान् दूरमग्रहीत् । अपावृतानि कौशांब्या,
गोपुराणि च जज्ञिरे ॥ ३५ ॥ तदाजग्मुर्जिनेशस्य, व्याख्यौकसि दिवौकसः । नृपोऽपि चंडप्रद्योत—
स्तत्र प्रांजलिराययौ ॥ ३६ ॥ मनसा रोमकूपैश्च, बिभ्रती हर्षमंजसा । आगान्मृगावती सार्धं, वत्स-
राजेन सूनुना ॥ ३७ ॥ तत्रोपदेशपीयूष—स्तनयित्पुरभूत्प्रभुः । चातक इव तत्पान—सज्जश्चा-
सीज्जनो यदा ॥ ३८ ॥ एकेन दृढमिष्वास—मिषूनन्येन पंचषान् । करेण कलयन् कश्चि—दाजगाम
पुमांस्तदा ॥ ३९ ॥ सर्वज्ञोऽयमिति ज्ञात्वा, विनीतः स्वामिनोत्तिके । मनसैव समारेभे, स संदेह-

चरित्रम्

॥ ६४ ॥

मृगावती

॥ ६५ ॥

मपोहितुं ॥४०॥ लोकोपकारमालोक्य, भाविनं भगवांस्तदा । वचसा वत्स पृच्छेति, सर्ववेदी तमा-
दिशत् ॥ ४१ ॥ ततस्तारस्वरं संस-न्नेत्रमालार्चितस्तदा । स व्याजहार भगवन्, या सा सा सेति
कथ्यतां ॥ ४२ ॥ आमेति भवानाह, तन्निशम्य च गौतमः । किमेतदिति पप्रच्छ, लोकोपकृतये
जिनं ॥४३॥ सानुकंपमथोवाच, वाचंयमचमूपतिः । कथातिमहती सेयं, सावधानैर्निशम्यतां ॥४४॥

अस्तीह भरतक्षेत्रे, पुरी चंपेति नामतः । सुवर्णकारः स्त्रीलोल-स्तत्रासीत्कामकिंकरः ॥४५॥
लीलयैव पणे दत्त्वा, सुवर्णशतपंचकं । वरेण्यकन्यकादर्श-मसौ वरयति क्षणात् ॥ ४६ ॥ शतानि
पंच पत्नीनां, तस्याऽजायंत च क्रमात् । भोगेधनैश्च कामाग्नि-र्न तृप्यति कदाचन ॥ ४७ ॥ तासां
मध्याच्च यस्याः स्या-द्यदा भोगाय वारकः । सा तदैवांगशृंगार-मंगीकुर्वीत नान्यदा ॥ ४८ ॥
नरेण सोदरेणापि, संलापो न कदाचन । तासामभुञ्च तास्तेना-ऽदह्यंत निजमानसे ॥ ४९ ॥ नित्यं
निजामपि च्छायां, पुरुषाकारधारिणीं । तदंतश्चारिणीं पश्यन्, व्यानशेऽसावसूयया ॥ ५० ॥ सदा
तदोयं नेदीयान्, निषण्णः संमुखो मुखं । सोऽनिमेषाक्षमैक्षिष्ट, वृषभः शांभवो यथा ॥५१॥ अन्यदा

चरित्रम्

॥ ६५ ॥

प्रीतिपात्रेण, मित्रेणामंत्र्य गौरवात् । भोक्तुं नीतो विनीतेन, स्ववेश्मायं कथंचन ॥५२॥ युगपच्चिंत-
यामासुः, समस्ता अपि तास्तदा । धिग्धिगुस्ताविव क्षिता, वयमीर्ष्यालुनाऽमुना ॥५३॥ दीपांकुरैरिवां-
धाना-मस्माकमतिभासुरैः । उपयोगविधौ बन्धै-रेभिराभरणैः किमु ॥५४॥ अमिताऽगुरुकर्पूर-कस्तू-
रीचंदनादिभिः । किमेभिर्वस्तुभिर्दारैः, क्लीबानामिव निष्फलैः ॥५५॥ अमीषां भोगपर्यायो, भावी
वारकवासरे । स च क्रमादतिक्रान्तै-र्दिनानां पंचभिः शतैः ॥५६॥ बंदीकृत्य निरुद्धाः स्म-स्तदनेन
दुरात्मना । अद्य नो दुःखमादाय, यावत्कापि गतोऽस्त्यसौ ॥ ५७ ॥ तावत्स्वैरं परीभोगान्, विल-
सामो यदृच्छया । एवं मनसि कुर्वत्यः, सर्वाः स्नांतिस्म तास्तदा ॥५८॥ ततः परिमलोद्धारै-र्झटित्या-
हूतषट्पदं । सद्यो जागरितानंग-मंगरागं वितेनिरे ॥ ५९ ॥ हारार्द्धहारकेयूर-प्रमुखं सुमुखीजनः ।
पर्यधत्त निजांगेषु, चिरदृष्टमिव प्रियं ॥ ६० ॥ वरैर्बभूवुर्वासोभिः, शोभमानांगयष्टयः । लावण्यैकतरं-
गिण्यो-रतिमप्यतिशेरते ॥६१॥ यावद्वेषमशेषं ताः, कृत्वा स्वःस्त्रीविजित्वरं । तांलोबल्वणबिंबोष्ठ्य
—स्तिष्ठंत्यादर्शपाणयः ॥ ६२ ॥

प्रत्यागतः पतिस्ताव—तादृशीश्च निरीक्ष्य ताः । धावतिस्म क्रुधा हंतुं, रूक्षाक्षरमधिक्षिपन् ॥६३॥ तासामन्यतमा तेन, मर्मणि प्रहता तथा । प्रवासमसवस्तस्या, भयादिव यथा व्यधुः ॥६४॥ ततश्चित्तितमन्याभि—र्भयोत्थापितवेपथु । एषोऽस्मानपि खल्वस्याः, पथि पांथीकरिष्यति ॥६५॥ ततो-
ऽसौ ध्रुवमस्माकं, वध्यो वधसमुद्यतः । हतानि संमुखं हंतु—रुच्छलंति जलान्यपि ॥६६॥ ताभिरि-
त्यात्तरोषाभिः, सममाहत्य दर्पणैः । पराशुराशु स क्रूर—श्चक्रे चक्रोपमैस्तदा ॥ ६७ ॥ पतिं व्यापाद्य
ताः सर्वाः, पश्चात्तापमिति व्यधुः । भविता नः परीवादः, पतिव्यापादिका इति ॥ ६८ ॥ पापानां
नस्ततो नास्ति, शरणं मरणं विना । अन्यथा नो धरित्रीशो, दंडविद्वंदयिष्यति ॥६९॥ न च स्मः पात-
कादस्मा—न्मुखं दर्शयितुं क्षमाः । उरीकृत्य ततो मृत्युं, यामो दुःखांबुधेस्तटं ॥७०॥ एवं विमृश्य
निःक्षेपि, घनमिधनमालये । तत्राशुशुक्षणिस्तत्र, चात्मा ताभिस्ततः क्रमात् ॥७१॥ अकामनिर्ज-
रायोगा—न्मृत्वा च शुभभावतः । नरेष्वजनि तत्तासा—मेकोनं शतपंचकं ॥७२॥ नरास्ते च समी-
पस्था, दैवादेकत्र संगताः । विषमेऽध्युषिताः शैले, दस्युतां पर्युपासते ॥७३॥ या हता प्रेयसी तेन,

मृगावती

॥ ६८ ॥

प्राप्य तिर्यक्षु जन्म सा । स्फीते विप्रकुले सापि, पुत्रत्वेनोदपद्यत ॥ ७४ ॥ मृत्वा सुवर्णकारश्च,
तैरश्वं बहुधान्वभूत् । ततः कर्मवशात्तस्य, स्वसाऽजनि कनीयसी ॥ ७५ ॥ स तदानीं विनीतात्मा,
तनुजन्मा द्विजन्मनः । पंचवत्सरदेशीयो, निदेशार्हश्च वर्त्तते ॥ ७६ ॥ ततः स तस्या बालाया, भृशं
चपलतास्पृशः । मातापितृभ्यामादिष्टो, बाल्यत्वे क्रीडनकृते ॥ ७७ ॥ स पाणिना स्पृशन्नंग—मत्यंत-
मृदुचारिणा । क्रमात्तस्याः स्मरस्मेरं, गुह्यदेशमघट्टयत् ॥ ७८ ॥ सा रोदनं विसस्मार, सस्मार स्मरश-
र्मणां । तदा नरकरस्पर्शे, कूणिताक्षी बभूव च ॥ ७९ ॥ ततोऽसौ विदितोपायः, सर्वदैवाकरोत्तथा ।
सांकुरितमहानंदा, रोदनाद्विरराम च ॥ ८० ॥ तथा कुर्वतमालोक्य, कदाचित्पितरौ भृशं । क्रोधा-
वेशात्तमाकुश्य, निरवासयतां गृहात् ॥ ८१ ॥ अथ निर्वासितो दूर—मटवीषु परिभ्रमन् । स तैः प्राग्ज-
न्मसंबद्धै—दस्युभिः समगच्छत ॥ ८२ ॥ ततः संमिलितेनाथ, विधेरादेशतस्तथा । चक्रे पंचशती
पूर्णा, दस्यूनां तेन दस्युना ॥ ८३ ॥ बालिका साथ बाल्येऽपि, तीव्रवेदोदयात्ततः । दुराचारप्रवृत्ताऽभू-
—दहो कामस्य वामता ॥ ८४ ॥ सा कन्यापि कुशीलेति, पितृभ्यामपि तल्यजे । तरवोऽपि त्यजं-

चरित्रम्

॥ ६८ ॥

त्येव, दुर्वातोपहतं फलं ॥८५॥ सानर्गलेंद्रियग्रामा, ग्राममेकमशिश्नयत् । स्वैरणोत्वेन तत्रापि, गणि-
 कात्वे ह्यवर्त्तत ॥ ८६ ॥ शतानि पंच ते चौराः, कुतोऽप्येत्य निरत्ययं । लुंठनैकपटोयांस—स्तं ग्राम-
 मुपदुद्रुवुः ॥८७॥ तस्य कुप्यमकुप्यं च, धनं जीवधनं च ते । स्वीकृत्याऽकृत्यनिष्णाता, निजं स्थानं
 प्रतस्थिरे ॥ ८८ ॥ तानालोक्य प्रियालोक—सुखास्वादमवाप्य सा । तेषु पूर्वभवाभ्यासा—द्विरंसा-
 माससाद च ॥ ८९ ॥ ततस्तान् व्रजतोऽवादी—दहो साहसिकोत्तमाः । मानुषं हियते यन्न, तन्न
 वस्तस्करव्रतं ॥ ९० ॥ एषास्मि भवतां नित्य—मर्थसंपादनक्षमा । तन्मामहाय गृहीत, संगृह्णीत
 सुखश्रियं ॥ ९१ ॥ तद्भावज्ञास्ततस्तेऽपि, संगीरंतेस्म सस्मिताः । एहि भद्रे द्रुतं शर्म, गृहिष्यामः
 परस्परं ॥९२॥ तामित्युक्त्वात्मना साकं, ते निन्युर्निजपर्वते । मृगाक्षीं तादृशीं प्राप्य, कः सकामो
 विमुंचति ॥९३॥ तत्राहोरात्रमप्येतां, ते प्रत्येकमनेकधा । विकस्वरस्मराः स्मेर—मुखांभोजामभुंजत
 ॥ ९४ ॥ तथापि मन्मथोन्माद—स्तस्याः प्रत्युत वर्धते । कंठूयनाद्वि कंठूति—वर्द्धते कामपापयोः
 ॥ ९५ ॥ तां तथाक्रम्य भुंजाना—स्ते चक्रुरिति चेतसि । एतस्याः खलु भाव्येव—मबलाया बल-

क्षयः ॥९६॥ तद् द्वितीया हितायास्याः, कार्यास्माभिरसंशयं । अस्मद्भोगविभागेन, या नित्यं सुख-
यत्यमुं ॥ ९७ ॥ एतद्विचिंत्य चक्रेऽस्या, भोगश्रमविभागिनी । अपरा युवतिः कापि, तैरत्यंतदया-
लुभिः ॥९८॥ तत्र या प्राक्तनी पत्नी, सा खेदमतिमेदुरं । सपत्नीसंगमाल्लेभे, सर्वस्वहरणादिव ॥९९॥
अथाच्छेत्तुं प्रवृत्तायाः, कामं कामसुखश्रियं । व्यापादनं कनीयस्या—स्तस्याः सा स्म समीहते ॥१००॥
परं सा सन्निधौ तेषां, न तां हंतुमभूत्प्रभुः । प्रौढगोपपरीवारां, वृकी मुग्धामजामिव ॥ १ ॥ एकदा
काप्यवस्कंदं, दातुं तेषु गतेष्वसौ । कूपोपकंठमानीय, मुग्धामेतामभाषत ॥ २ ॥ अंतःकूपं किम-
प्येत—न्मनुष्याभं हि दृश्यते । ततोऽसौ तत्र पश्यंती, तया क्षिप्रं निचिक्षिपे ॥ ३ ॥ अथ सा नः
क पत्नीति, ते पप्रच्छुरुपागताः । जानीथ यूयमेवेति, तेभ्यः साप्युत्तरं ददौ ॥ ४ ॥ इत्यसूयोत्तरा-
त्तस्या, विज्ञैर्विज्ञायि तैः क्षणात् । सा वराकी सपत्नीति, नूनं व्यापादिताऽनया ॥ ५ ॥ अथ विप्र-
सुतश्चौर—श्चितयामास विस्मितः । प्रपंचः पंचबाणस्य, गेयस्य च वचोऽतिगः ॥ ६ ॥ यद् द्विती-
यामियं हत्वा, भोगश्रमविभागिनीं । एवमेकैव सहते, कामं कामविडंबनां ॥ ७ ॥ इत्थमुत्कटकं-

मृगावती

॥ ७१ ॥

दर्पा, किं न नाम भवेदियं । बाल्येऽप्यनल्पचापल्या, सा हि दुष्टा स्वसा मम ॥८॥ अथवा संशयो-
न्माथो, वीरोऽभ्यर्णेऽस्त्युपागतः । ततस्तमभिगच्छामि, पृच्छामि च यदृच्छया ॥ ९ ॥ अभ्येत्येति
धिया पृच्छन्, प्रच्छन्नं मनसैष मां । प्रश्नं लोकोपकाराय, कारितो निर्मयं मया ॥ १० ॥ तदेष विष-
यग्रामो, निःसीमः परिभाव्यतां । नागरा अपि रंगेण, यत्र वास्तव्यतां दधुः ॥ ११ ॥ छुरितः कपि-
कच्छवेव, पुरुषो विषयेच्छया । रतिं न लभते कापि, भवनोपवनेष्वपि ॥ १२ ॥ यः संभोगेन नि-
ष्णातः, कामतृष्णां चिकित्सति । स त्रिदोषभवं दुःखं, सर्पिषा संजिहीर्षति ॥१३॥ लीलयैव गुणग्राम-
मुदग्रो मकरध्वजः । भस्मीकरोति सहसा, कृशानुरिव काननं ॥१४॥ न स मंत्रो न तत्तंत्रं, गुर्वाज्ञापि
न सा क्वचित् । पंचेषुविषदोषोत्था, लहरी येन शाम्यति ॥१५॥ अहो मोहमयं नव्यं, कामिनोनयनां-
जनं । इत्थं विपर्ययज्ञानं, येनोदेति पदे पदे ॥ १६ ॥

अंगनानाममी केशान्, बर्हान् जानन्ति बर्हिणां । नेत्रे सरोरुहःपत्रे, कपोलौ कामदर्पणौ ॥१७॥ अधरं
विद्रुमं वक्त्रं, पार्वणं रोहिणीपतिं । पयोधरौ सुधाकुंभौ, करौ कल्पद्रुपल्लवौ ॥ १८ ॥ नाभिं चेतोभुवो

चरित्रम्

॥ ७१ ॥

वापीं, जघनं सिंधुसैकतं । ऊरू च कदलीस्तंभौ, चरणौ च कुशेशयौ ॥ १९ ॥ त्रिभिर्विशेषकं ॥ एवं वामदृशामंग-मनंगावेशविह्वलाः । मांसास्थिमयमप्येत-त्कामिनो मन्वतेऽन्यथा ॥ २० ॥ परिणाममहादुःखं, दुःखमूलमिदं जनाः । सुखं वैषयिकं तन्मा, सुखं जानीत जानुचित् ॥ २१ ॥ वोतशंक-मनातंक—मात्यंतिकमथाव्ययं । ऐकांतिकमनंतं य—त्सुखं जानीत तत्सुखं ॥ २२ ॥ पयोमुचि जगन्नाथे, वाक्सुधामिति वर्षति । आसीद्व्याख्यासदःक्षेत्रं, सद्यः संवेगशाड्वलं ॥ २३ ॥ देशनामृतमापीय, शांतमोहमहाविषः । सोऽपि स्वामिसुहस्तेन, स्तेनः प्रव्रजितस्तदा ॥ २४ ॥

अथ सानंदमुत्थाय, संमीलत्करकुञ्जला । प्रभुं विज्ञपयामास, समयज्ञा मृगावती ॥ २५ ॥ त्वयैवं कल्पिता स्वामिन्, देशनाय यया त्वहं । सुधासधर्मिणीचक्रे, चकोर्या इव चंद्रिका ॥ २७ ॥ तन्मालवेशमापृच्छय, दूरमुच्छिन्नमत्सरा । जिनेश प्रव्रजिष्यामि, तव पादांतिकेऽधुना ॥ २८ ॥ तीर्थनाथस्ततोऽवादी-न्निजानेतान्मनोरथान् । समर्थयेथास्त्वं मास्म, विलंबेथाः पतिव्रते ॥ २९ ॥ मृगावती ततश्चंडं, चंडप्रद्योतभूपतिं । उपेत्यानाकुलं रम्यं, सप्रश्रयमभाषत ॥ ३० ॥ यत्तवास्याभिलाषस्य,

मृगावती

॥७३॥

जातास्मि प्रतिकूलिको । आत्मानुकूलमेवैत—जानीयास्त्वं जनाधिप ॥ ३१ ॥ भगवद्वदनांभोज—
किंजल्कान् कल्कहारिणः । उपदेशानिमान् राजन्, कदाचिन्मास्म विस्मर ॥ ३२ ॥ इदानीमनुम-
न्यस्व, संयमग्रहणाय मां । यः स्वर्गमपवर्गं च, मार्गोऽयमुपतिष्ठते ॥ ३३ ॥ विवेकोक्तिभिरित्युक्तः,
पर्षत्प्रत्यक्षमेतया । अपत्रपिष्णुर्धात्रीश—स्तां तथेत्यन्वमन्यत ॥ ३४ ॥ आयतिज्ञा ततो राज्ञी,
प्रद्योतपृथिवीभुजः । अथोदयनमुत्संगे, निचिक्षेप तनूरुहं ॥ ३५ ॥ दत्त्वा दानानि दीनेभ्यः, प्रवर्त्य
च महोत्सवं । प्रभुपादांतिके प्रीता, प्रपेदे साथ संयमं ॥ ३६ ॥ तां गृहीतव्रतां वोक्ष्य, प्रियाः प्रद्यो-
तभूभुजः । अष्टांगारवतीमुख्याः, संगत्यागं वितेनिरे ॥ ३७ ॥ प्रश्नकृद्यो जिनाभ्यर्णे, चौरः प्रव्रजितः
पुरा । स बोधयितुमेकोनां, चौरपंचशतीं ययौ ॥ ३८ ॥ आख्याय विषयोच्छेदां, देशनां प्रभुनिर्मितां
। जागृद्भाग्यः सवैराग्यं, तेषामप्युदमीलयत् ॥ ३९ ॥ ततस्तेऽपि समस्तेऽपि, योषित्सौख्ये पराङ्मुखाः
। उन्मीलद्भावनास्मेर—मुररीचकिरे व्रतं ॥ ४० ॥ तथा स्त्रिया तथा भोगा—त्पापपाथेयमर्जितं ।
यथा नरकमार्गेऽपि, नैव तस्यास्त्रुटिष्यति ॥ ४१ ॥ अथ प्रदातुमारेभे, शिक्षां दोक्षामिव स्वयं । सुधा-

चरित्रम्

॥७३॥

वीचिमुचा वाचा, मृगावत्यै जिनोत्तमः ॥४२॥ कल्याणि भाविकल्याणः, कश्चिदेव विपश्चितां । कुर्या-
 न्मनोरथानेतान्, लभते विरलः पुनः ॥ ४३ ॥ दुर्लभः संयमो लेभे, तत्त्वया ज्ञाततत्त्वया । तन्नित्य-
 मप्रमत्तापि, कल्पोऽयमिति शिक्ष्यते ॥४४॥ प्रयतेथास्तथा भद्रे, यथा भद्रेण युज्यसे । प्रव्रज्याक्लेश-
 मप्येनं, मन्येथा व्यर्थमन्यथा ॥४५॥ केवलेनापि शीलेन, दुर्लभं लब्धवत्यसि । संयमेनामुना किंतु,
 त्रैलोक्यमपि जेष्यसि ॥४६॥ ततो ज्ञाने क्रियायां च, प्रवर्त्तेथाः प्रयत्नतः । सदैव द्वयमेतद्वि, विद्धि
 सिद्धिनिबंधनं ॥४७॥ प्रमादमादरान्मुक्त्वा, तत्त्वसर्वस्वदृश्वरि । ज्ञानदर्शनचारित्र्ये-ऽप्यायुष्मति मतिं
 कुरु ॥४८॥ तथेति प्रतिपेदाना, शिक्षां सर्वविदा तदा । असौ चंदनबालायाः, प्रवर्तिन्याः समर्पिता
 ॥४९॥ सा जिनेशोपदेशं तं, कुर्वतो सर्वतो हृदि । तदभ्यासे क्रियाभ्यासं, प्रसाधयति सादरं ॥५०॥
 अनन्यसदृशोऽन्यत्र, जगाम भगवानपि । जिनेशस्त्वंशुमालोव, नैकत्र कुरुते स्थितिं ॥ ५१ ॥ चंड-
 प्रद्योतभूपालः, पालयन् स्वं प्रतिश्रुतं । पुनः संस्थापयामास, पुर्यामुदयनं नृपं ॥ ५२ ॥ नवं राजा-
 नमापृच्छ, समुत्सुकपरिच्छदः । ततोऽवंतीमवंतीशः, क्रमशः प्राविशत्पुरीं ॥ ५३ ॥ अथ मथितसम-

स्तप्रत्यनीकांधकारो, मतिविभवगभस्तिद्योतितन्यायमार्गः । उदयमुदयनोऽयं नव्यमासाद्य सद्यो,
रविरिव भुवि तेजो निःसमानस्ततान ॥ ५४ ॥ इति मलधारिश्रोदेवप्रभसूरिविरचिते श्रीमृगावती-
चरित्रे तृतीयो विश्रामः समाप्तः ॥ श्रीरस्तु ॥

॥ अथ चतुर्थो विश्रामः प्रारभ्यते ॥

अथ वत्सेश्वरो वत्स्यान्, प्रशशासोग्रशासनः । परं निरंतरं मातु-रस्माधीन्मातृवत्सलः ॥ १ ॥
रक्तं प्रणामसंपृक्तै—मातुश्चरणरेणुभिः । भालस्थलं महीपालः, समालिन्यममन्यत ॥ २ ॥ प्रजयो-
पास्यमानोऽपि, जनन्याः पर्युपासनं । विनासौ सततं तेन, राज्येनापि न पिप्रिये ॥ ३ ॥ उत्तान-
मानसं प्रेक्ष्य, प्रेक्षावानथ पार्थिवं । तं नूनोद विनोदेषु, मंत्री यौगंधरायणः ॥ ४ ॥ ततः कदाचि-
न्मत्तेभ—मभ्रभूपतिविभ्रमं ॥ सोऽधिरूढः श्रियं दध्रे, निबिडौजा बिडौजसः ॥ ५ ॥ कदाचिच्चतुरं
जात्यं, सोऽतिरेकात्तुरंगमं । अशिक्षयद्गतीश्चित्राः, शालिहोत्रविचक्षणः ॥ ६ ॥ स्वसवित्रीचरित्वाणां,

स प्रबंधैः स्वयं कृतैः । चक्रे घोषवतीपाणिः, कदाचिदुपवीणनं ॥ ७ ॥ गत्वा वनेभ्यो वन्येभान्,
 मत्तानपि कदाचन । वश्यान् घोषवतीनादात्, स कृत्वा पुरमानयत् ॥ ८ ॥ एवं वशीकृतानेक—
 मत्तानेकपसंहतिः । भूयसीर्गमयामास, स वासवसमः समाः ॥ ९ ॥ अवंतीभर्तुरन्येद्यु—मार्गसागर-
 मारुतिः । लोहजंघाह्वयो दूत—स्तमागत्येत्यभाषत ॥ १० ॥ राजन् प्रभुरवंतीनां, त्वामाह स्नेहनिर्भरः ।
 सगर्वाः सर्वदेशेभ्यः, संपद्यंतामवंतयः ॥ ११ ॥ कृतार्थनेत्रनिर्माणो, भूयादुज्जयिनीजनः । त्वदीयद-
 र्शनेनास्तु, चिरान्नः पारणं दृशोः ॥ १२ ॥ वत्सा वासवदत्ता मे, समेत्याध्याप्यतामिह । अदृष्टपूर्व-
 गंधर्व—कलासर्वस्वमंजसा ॥ १३ ॥ इत्युक्तवंतं तं दूत—मवादीन्मेदिनीपतिः । प्रभाते प्रथयिष्यामः,
 सकर्णं तव निर्णयं ॥ १४ ॥ इत्यादिश्य तमुर्वीशः, प्रपेदे मंत्रिमंडपं । मंत्रिणे कथयामास, तच्चावंती-
 शवाचिकं ॥ १५ ॥ उवाच सचिवोत्तंस—स्ततो यौगंधरायणः । वयं विप्रकृतास्तेन, स चास्माभिरने-
 कधा ॥ १६ ॥ तदस्माकमयं देव, देवानामिव दुर्मदः । सदैवाऽकृत्रिमः शत्रु—र्विधुंतुद इवाधिकं ॥ १७ ॥
 पुरा नो दुःखदं कर्म, यदनेन दुरात्मना । चक्रे तदलमालप्य, किं च देवोऽपि वेत्ति तत् ॥ १८ ॥

तन्नाथ विद्विषस्तस्य, गृहे गंतुं न युज्यते । किंतु राजसुतात्रैव, कलामध्येतुमेतु सा ॥ १९ ॥ तदाक-
 ल्य्य राजापि, वचस्तस्य वचस्विनः । सहेलं लोहजंघाय, प्रातः प्रत्युत्तरं ददौ ॥ २० ॥ सा पार्थिवेन
 शिक्षार्थं, शिष्या नः प्रेष्यतामिह । विनयो विनयादेति, गुर्वतिकमिति क्रमः ॥ २१ ॥ इति लब्धोत्तरो दूतः,
 प्रयोताय महीभुजे । गत्वा निवेदयामास, यथादृष्टं यथाश्रुतं ॥ २२ ॥ अथ वासवदत्तेति, मधुराम-
 क्षरावलीं । मुहुर्वत्साधिपो ध्यायन्, प्रमोदं वरमासदत् ॥ २३ ॥ परेद्युर्विपिनोद्देशा—द्वेगादेत्य वनेचरः
 । विनयावनतः कश्चि—द्वत्सराजं व्यजिज्ञपत् ॥ २४ ॥ तव सीमांतकांतार—पर्यते पर्यटन् प्रभो ।
 वन्योऽस्ति निजशौंडीर्य—निर्जिताशागजो गजः ॥ २५ ॥ संवर्मितेन महता, ततः सैन्येन दुर्द्धरः ।
 वनं वनेचराख्यात—वर्त्मना निर्ययौ नृपः ॥ २६ ॥ देशे दवीयसि कापि, व्यवस्थाप्य वरूथिनीं ।
 दधद्घोषवतीमेकां, सोऽचलत्करिणोंतिकं ॥ २७ ॥ महाबलत्वसाधर्म्य—स्नेहेनेवातिवेगवान् । पवनोऽ-
 भिमुखस्तस्य, ववौ व्यावर्तयन्निव ॥ २८ ॥ परोपकारव्यापार—व्रतसब्रह्मचारिणः । अमुं मुक्तशुकारावै
 —स्तरवो वारयन्निव ॥ २९ ॥ अथाग्रे द्रुतमालोक्य, कुंजरं राजकुंजरः । करेण कोणमादाय, मंजु

वीणामवीवदत् ॥ ३० ॥ विपंचीनादपीयूष—श्रद्धालुमनसो मृगाः । अखंडमंडलीबद्धाः, परितस्तं
 सिषेविरे ॥ ३१ ॥ अवेल्लत्तस्य वल्लक्या, यदा कर्णाध्वनि ध्वनिः । योगीन्द्र इव नागेंद्र, स्तिमितांग-
 स्तदाभवत् ॥ ३२ ॥ कूणिताक्षमविक्षिप्त—कर्णतालमनाकुलं । एत राज्ञोतिके तस्थौ, भुवि न्यस्तकरः
 करी ॥ ३३ ॥ तथावस्थे ततस्तस्मिन्, भृशं रभसनिर्भरः । स वीणां वादयामास, सकलो निष्कल-
 खनं ॥ ३४ ॥ निःशेषविषयत्यागी, भूतग्रामश्चराचरः । तदेकाग्रः समग्रोऽपि, जज्ञे वाचंयमस्तदा
 ॥ ३५ ॥ सोऽपि दत्तसुधावादे, नादे निर्मग्नमानसः । न वेद कास्मि कोऽस्मीति, योगीव ध्याननि-
 श्रलः ॥ ३६ ॥ निर्यातिस्म ततोऽकस्मा—त्सिधुरोदरकोटरात् । भटाः शस्त्रस्फुटाः क्षिप्तं, बिलादिव
 महोरगाः ॥ ३७ ॥ अहो गृहीत गृहीत, जीवग्राहममुं नृपं । मास्म यासीदिति क्रूरा—स्ते जजल्पुः
 परस्परं ॥ ३८ ॥ वल्लकीसल्लकीसांद्र—रसलालसमानसः । सुभटैर्निकटीभूय, रुरुधे राजकुंजरः ॥ ३९ ॥
 काकोलैरिव तैः पापै—निरुद्धः शाठ्यकर्मठैः । राजहंसः स मीमांसा—मिति चेतसि निर्ममे ॥ ४० ॥
 नायं दंतावलः सत्यः, किंतु यंत्रमयः स्फुटं । तदिदं विदधे कूटं, मम बंधाय केनचित् ॥ ४१ ॥ एवं

विपंचोव्यापार—पारवश्यमुपेयिवान् । छलेन हो गृहीतोऽस्मि, धिग्मामित्थमनायुधं ॥ ४२ ॥
 आपदामापतंतोना—माकर्षणकरं परं । एकं व्यसनमाख्यातं, विद्वद्भिर्महीमंडले ॥ ४३ ॥ महेभबंध-
 व्यसन—द्वारमासाद्य मेऽद्य तत् । समागता विपत्प्रौढा, या तरोतुं न पार्यते ॥ ४४ ॥ याप्यापत्तर-
 णोपाया, सापि दूरे वरूथिनो । सेयमंतरकूपार—पेतुषः पोतविच्युतिः ॥ ४५ ॥ इति मिमांसमा-
 नोऽसौ, वत्सानां परमेश्वरः । उत्पाद्य सुभटैर्नीतः, पुरः प्रद्योतभूपतेः ॥ ४६ ॥ अवदातानुसारेण,
 प्रद्योतः पारितोषिकं । वितीर्य तेषामावास—गमनाय समादिशत् ॥ ४७ ॥ कौशांबीशमवंतीशः, संभा-
 व्य स्निग्धया दृशा । निजसिंहासनस्यार्धे, गौरवेण न्यवीविशत् ॥ ४८ ॥ आलपच्च महीपालं, महाबाहो
 कलांबुधे । अमीभिश्छलितोऽस्मीति, मास्मांतर्मानसं कृथाः ॥ ४९ ॥ गजेंद्राश्च नरेंद्राश्च, सुवंश्याः
 सत्त्ववृत्तयः । सत्कारायैव बध्यन्ते, छलतोऽपि द्वयेऽप्यमीः ॥ ५० ॥ सदृक्षानिक्षुभिः संतो, भवादृक्षान्
 प्रचक्षते । निःपीडिता अपि मुहु—र्माधुर्यं न त्यजन्ति ये ॥ ५१ ॥ ते हि सर्वत्र सत्कारं, लभन्ते गुण-
 सौरभात् । विन्यस्यन्ते शिरस्येव, कुसुमानि मनीषिभिः ॥ ५२ ॥

मृगावती

॥ ८० ॥

तदेतस्यापराधस्य । कौशांबीश त्वमीशिषे । चंद्रो नभश्च भूमिं च, समं विलभते न किं ॥५३॥
बालगोपालयोरेषा, लक्ष्मीरायततो यथा । समस्तापि तथा वत्स, वत्सेश्वर तवाप्यसौ ॥५४॥ तवो-
पयोगिनी ह्येषा, सफलोभवति स्फुटं । उपकारैकसारं मे । तद्वचो मंतुमर्हसि ॥ ५५ ॥ समानीय
तदानीं त्वं, ममैवोत्संगसंगितां । स्वयं देव्या मृगावत्या, तार्त्तीयकः सुतः कृतः ॥५६॥ आनभिराद्य
कंठांता, त्वयि मे प्रार्थनागवी । प्रत्यादेशभयाद्रत्स, वितनोति गतागतिं ॥५७॥ संभावयसि चेदानीं,
प्रतिषेधाऽभयाक्षरैः ॥ तदेषा चरति स्वैरं, त्वदीयश्रुतिगोचरे ॥५८॥ अथ वत्सेश्वरोऽजल्प-त्ससौष्ट-
वमनिष्ठुरं । मम वः सांत्वनान्नष्टो, हठग्रहपराभवः ॥ ५९ ॥ पितृकर्तृकवात्सल्या—च्चित्तं क्रीतम-
शंकितं । कार्ये मद्धेतुके कापि, ममादिश नरेश्वर ॥ ६० ॥ सत्युपादानसामर्थ्ये, तत्कार्यकरणक्षमः ।
धात्रीधव तवादिष्टं, को नाम कुरुतेऽन्यथा ॥ ६१ ॥

उवाच चंडप्रद्योतः, कुलोद्योत निशम्यतां । अस्ति वासवदत्तेति, पुत्री मे गोत्रजीवितं ॥६२॥
आराधितेन दत्तेयं, वासवेन सुता मम । ततो वासवदत्तेति, मयास्या नाम निर्ममे ॥६३॥ श्रीनिर्वि-

चरित्रम्

॥ ८० ॥

शेषाऽशेषांगी—मेतां निर्मितवानपि । वेधा बभूव निर्मेधा, व्यंगयन्नेकया दृशा ॥६४॥ एकेन सौर-
 भेणेव, नयनेन विना कृता । कर्णिकारस्य साधर्म्यं, बिभरामास मे सुता ॥६५॥ तदेवं लांछनामेनां,
 को नाम परिणेष्यति । इयं मामन्वहं हंत, चिंता जागरयत्यलं ॥ ६६ ॥ कलाशिक्षासु दक्षत्व—
 मस्याः केवलमीक्ष्यते । तत्सुधीभिरुपाध्यायै—रेनामध्यापयाम्यहं ॥ ६७ ॥ कला संप्रति गांधर्वी,
 निःशेषाप्यवशिष्यते । दुहितुर्मे तदेतस्या—स्त्वमाचार्यकमाचर ॥ ६८ ॥ विवस्वानेव तेजस्वी, वायु-
 रेव महाबलः । अंभोधिरेव गंभीर—स्त्वमेवैकोऽसि वैणिकः ॥ ६९ ॥ अभ्यापयेथाः किंत्वेतां, प्रति-
 सोरातिरोहितः । येनैषा निजदोषेण, मनागपि न लज्जते ॥७०॥ कंठे च घोषवत्यां च, द्वयेऽपि त्वं
 प्रगल्भसे । उभयस्यापि चैतस्य, पात्रं पुत्रीयमस्तु मे ॥ ७१ ॥ तत्तथेति प्रपेदाने, शतानीकतनूरुहे ।
 गंधर्वशालामुर्वीशः, स ततो निरमापयत ॥७२॥ वत्सराजः सुखं तस्थौ, तस्यां प्रद्योतभूपवत् । अवाप
 नांगरक्षेभ्यः, स्वदेशगमनं पुनः ॥ ७३ ॥ ऊचे वासवदत्तापि, पृथिवीपतिनाप्यथ । वत्से तव कला-
 चार्यः, सविद्यः समपद्यत ॥ ७४ ॥ न गीते लब्धसौभाग्य—स्तत्परः सोऽपि तुंबरुः । न चापि वल्ल-

मृगावती

॥ ८२ ॥

कोनादे, नारदोऽपि विशारदः ॥ ७५ ॥ प्रतिगात्रं स्फुरच्चित्र—श्चित्रपंककलंकितः । किंतु सोऽस्ति
ततोऽधीष्व, पटांतर्धानवर्त्तिनी ॥ ७६ ॥ चापल्यात्पटमुत्पाद्य, त्वं चेदालोकयिष्यसि । तव पुत्रि दुरं-
तोऽय-मामयः संक्रमिष्यति ॥ ७७ ॥ प्रद्योतेन ततः सर्वं, तथेति प्रतिपेदुषी । कलां ग्राहयितुं तस्य,
संभ्रमेण सुतार्पिता ॥ ७८ ॥ यथा ग्रामं यथा तानं, यथा रागं यथा स्वरं । यथा मूर्छितमेतस्या, वत्सराजः
समादिशत् ॥ ७९ ॥ अचिरेणैव गंधर्व—कलायाः पारदश्वरीं । तां वीक्ष्य मेने वत्सेशः, स्वस्मादपि
सुमेधसं ॥ ८० ॥ अयं ध्वनिरियं प्रज्ञा, त्वयाऽस्याश्चेदसृज्यत । अकारि तत्किमेकाक्षी—त्युपालब्ध स
वेधसं ॥ ८१ ॥ तां कलां पश्यतस्तस्याः, स्मृत्वा राज्ञश्च तद्वचः । उन्मीलंति निमीलंति, वत्सेशस्य मनोरथाः
॥ ८२ ॥ अथास्याः श्रवणद्वारे, प्रविश्योदयनश्चरः । जहार चौरवच्चित्तं, राजन्वत्यामपि क्षितौ ॥ ८३ ॥
हृतचित्ततयात्यंतं, तस्य वोक्षणकांक्षिणी । सातिविस्वरमध्येष्ट, नष्टे स्यात्किं न चेतसि ॥ ८४ ॥ स
विस्वरमधीयाना-मेनां चुक्रोश कोपतः । आः काणे सर्वशून्यासि, यच्छिक्षां कुरुषेऽन्यथा ॥ ८५ ॥
सा साक्षेपमधिक्षिता, चुकोप च जजल्प च । आः कुष्ठिन् निष्ठुरालाप—नात्मानं वेत्सि कुत्सितं

चरित्रम्

॥ ८२ ॥

॥ ८६ ॥ वत्सराजस्ततो दध्यौ, कथं कुष्टीति भाषते । ज्ञातं यादृगहं कुष्टो, काणेयमपि तादृशी ॥ ८७ ॥
 झटित्येव पटीं याव-दयमुत्क्षिप्य वीक्षते । तावद्दर्शं तां फुल्ल-नेत्रनीलोत्पलद्वयीं ॥ ८८ ॥ तामु-
 द्रीक्ष्य विशालाक्षीं, स भूम्यर्को व्यतर्कयत् । किं रतिः किमियं लक्ष्मीः, किं शची किं नु रोहिणी
 ॥ ८९ ॥ अत्यर्थमर्थये नेत्रे, द्रुतमुत्क्षिप्य पक्ष्मणी । एतस्या रूपपोयूषं, पिबतं निभृतं युवां ॥ ९० ॥
 अस्याः काणत्वमाकर्ण्य, मनस्त्वमसि कूणितं । भवाभिलाषकल्लोलैः, संप्रत्यस्यां प्रसृत्वरं ॥ ९१ ॥ प्रद्यो-
 तजापि तं वीक्ष्य, चिंतयामास विस्मिता । आदिष्टमन्यथा पित्रा, चक्षुर्भ्यामन्यदीक्ष्यते ॥ ९२ ॥ वेधसा
 रभसेनास्य, कायाच्छायोपजीवनात् । नूनं निर्मिमिरे चंद्र-महेंद्रमदनादयः ॥ ९३ ॥ सैव चूडामणिः
 स्त्रीणां, पुष्पास्त्रः शस्त्रवास्तया । तयोदग्रं तपस्तप्तं, या प्रियास्य भविष्यति ॥ ९४ ॥ मम भूयादयं
 प्रेयान्, नेयमिच्छापि मेऽर्हति । दरिद्रः किमु कल्पद्रु-मिच्छन्नप्यधिगच्छति ॥ ९५ ॥ नास्यांकपंकजे
 हंसीं, मां ततोऽपि चिकीर्षति । कुष्टीति व्यपदेशेन, कुतोऽसौ निहृतेऽन्यथा ॥ ९६ ॥ अन्योन्यालोक-
 नोद्भूत-तदेकध्यानयोस्तयोः । आगात्कांचनमालेति, राजपुत्र्याः प्रिया सखी ॥ ९७ ॥ तौ विलो-

क्य तथावस्थौ, सा निश्चिक्य विचक्षणा । उदभून्नूनमन्योऽन्य-मनयोः प्रेम निर्भरं ॥९८॥ सलज्जो
 प्रेमयुक्तौ च, तौ विदित्वा च सावदत् । अहो वां किमियं लज्जा, किं वाकारस्य गूहनं ॥ ९९ ॥ इदं
 गुह्यमगुह्यं वा, परे न पुनरात्मनि । अनिन्दुतव्यगोप्याह-मात्मैव युवयोः पुनः ॥ १०० ॥ ममोपया-
 चितैरेष, जज्ञे वां प्रेमसंक्रमः । योग्योऽयं युवयोर्जीया-द्योगो विष्णुश्रियोरिव ॥१॥ तदित्थं विदि-
 तप्रेम्णो-स्तयोः कांचनमालया । सुखोत्कर्षेण कौमारौ-चित्येन दिवसा ययुः ॥२॥ अथोदयनमाहूय,
 चंडप्रद्योतभूपतिः । निवेश्यार्धासने प्रीत्या, सगौरवमवोचत ॥ ३ ॥

इहास्ति हस्तिरत्नं मे, नाम्नाऽनिलगिरिर्बली । यदुर्जितजितो मन्ये, दिवमैरावणो ययौ ॥ ४ ॥
 एतदीयमदासार-सारिणीवारिसेकतः । इयं मदीयराज्यश्री-वल्लिः पल्लविताधिकं ॥५॥ अकस्मादेव
 पूर्वेषु—रुदामतरलाकृतिः । स स्वालानमहास्तंभं, बभंजांभोजनालवत् ॥ ६ ॥ सितांकुशविहस्तैक-
 हस्ता हस्तिपकास्ततः । तमानुपूर्व्या सर्वेऽपि, झगित्यारुरुर्मुहुः ॥ ७ ॥ अलब्धासनसंबंधा-स्तेना-
 हाय विधूनिताः । यंत्रक्षिप्ता इवाश्मानः, पेतुस्ते दूरतः क्षितौ ॥ ८ ॥ हतोऽपि प्रसभं वोरै-र्दुतमा-

राभिरारिकैः । अवंतोमुपदुद्राव, सिंधुरः स मदोद्धुरः ॥ ९ ॥ सर्वैः सर्वप्रकारेण, प्रतिकारपुरस्सरैः ।
न व्यावर्त्तयितुं चक्रे, लक्षसंख्यैरुपक्रमैः ॥१०॥ सपण्यां विपणिश्रेणि—मुद्धतां सौधपद्धतिं ॥ काननं
कमनीयं च, दलयामास स क्षणात् ॥ ११ ॥ परमूर्जस्विगर्जाभि—र्महेभानपि भापयन् । विंध्योपांत-
वनांतानां, स स्मरन्निर्ययौ पुरात् ॥ १२ ॥ व्यावर्त्तितो यदा नैषः, कृतैरौपयिकैरपि । निराशमनसः
कामं, प्रत्यावृत्तास्ततो वयं ॥१३॥ मदीयो राजवर्गस्तु, निस्तुषस्नेहमोहितः । कुर्वन् पटूनि चाटूनि,
तमद्याप्यनुवर्त्तते ॥१४॥ एतस्य हस्तिमल्लस्य, मल्लीशुभ्रगुणस्पृशः । वियोगजनितोद्वेगै—रस्माभिर्धैर्य-
मुज्झितं ॥ १५ ॥ विनानेन निरालंबं, राज्यं मन्यामहे वयं । प्रासादोऽपि पतत्येव, मूलस्तंभं विना
क्षितौ ॥ १६ ॥ प्रत्यमात्यं प्रतिप्राज्ञं, प्रतिस्त्रि प्रतिपूरुषं । तस्य व्यावर्त्तनोपायान्, पृच्छामिस्म समु-
त्सुकः ॥ १७ ॥ सर्वेषां परमत्रार्थे, राजन्नौजस्विनी मतिः । किं खद्योतादयो भेत्तुं, तमिस्त्रं नैशमीशते
॥ १८ ॥ किं चाभयकुमाराख्यो, मंत्री श्रेणिकभूपतेः । बलच्छलाभ्यामस्माभि—रिहानीतोऽस्ति संप्रति
॥ १९ ॥ अतीवतीव्रप्रतिभो, निःकारेऽप्युपकारवान् । सोऽपि सेवागतोऽस्माभि—रेनमर्थमपृच्छयत

मृगावती

॥ ८६ ॥

॥ २० ॥ ततो विमृश्य तेनोक्त-मवंतीश निशम्यतां । राजात्र वत्सराजोऽस्ति, युष्मन्मूर्त्यंतरं हि यः
॥ २१ ॥ सोऽस्य दंतावलस्याग्रे, विदध्यादुपवीणनं । नादानुगः स्वयमयं, येनालानाय नीयते ॥२२॥
गदेऽस्मिन्नगदंकारं, तत्त्वामत्यर्थमर्थये । वीणानादविनोदेन, वनादानय दंतिनं ॥ २३ ॥ तेनेति प्रण-
यात्प्रोक्तः, परोपकृतिलंपटः । ऊचे वत्सेश्वरो राजन्, विधातास्मि तव प्रियं ॥२४॥ किंतु भद्रवतीपृष्ठ-
-मधिष्ठाय मया समं । विज्ञा वासवदत्तापि, विधत्तामुपवीणनं ॥२५॥ तथेत्युज्जयिनीनाथः, प्रतिश्रु-
त्य बहुश्रुतः । वत्सां वासवदत्तां च, प्रजिघाय सहामुना ॥२६॥ अथेश्वरस्य कौशांब्याः, प्रस्थानस-
मये तदा । पुमान्नलगिरेः पार्श्वा—दुत्सुकः कोऽप्युपाययौ ॥ २७ ॥ सोऽथ न्यज्ञपयद्राजन्, गजोऽयं
मददुर्धरः । वप्रकेलिं वने नद्या-स्तीरेषु तनुतेऽधुना ॥ २८ ॥ दृशापि स महामात्य-प्रभृतीन् मद-
संभृतः । कुस्वामीव गतापेक्षो, नेक्षते राज्यसेवकान् ॥ २९ ॥ प्रद्योतेन ततस्तस्मि-न्नादिष्टे मार्गदे-
ष्टरि । वशारूढोऽचलद्रत्स-राजो राजसुतान्वितः ॥३०॥ क्रमात्तं देशमासाद्य, राजा राजात्मजापि च ।
गीतस्यानवगीतस्य, रहस्यं तनुतस्तदा ॥ ३१ ॥ अवीवदच्च प्रावीण्या-द्वीणामुदयनस्तदा । यथा स

चरित्रम्

॥ ८६ ॥

मृगावती

॥ ८७ ॥

तस्यावुग्रोऽपि, ग्रावोत्कीर्ण इव द्विपः ॥ ३२ ॥ अयस्कांत इवानंदी, घोषो घोषवतीभवः । अयस्पिंड-
मिवाकर्ष-त्तं वारणशिरोमणिं ॥ ३३ ॥ उल्लंघ्य दूरमध्वानं, विपंचीध्वनिनाऽमुना । पोतः सुपवनेनेव,
स्वां पुरीमाययौ गजः ॥ ३४ ॥ उद्वेल्लद्वल्लकीनाद—नव्यांकुशवशंवदः । एत्य स्तंभमवष्टभ्य, तस्थौ
स्वस्थः स कुंजरः ॥ ३५ ॥ उद्दामगुणपुष्पश्री—वसंतोऽथ वसंतकः । भद्रवत्या महामात्रो, वत्सराजं
व्यजिज्ञपत् ॥ ३६ ॥ धात्रीधव तवालापैः, कलापैरिव केकिनः । अतिचित्रैरतिस्निग्धै—रधमणोऽस्मि
निर्मितः ॥ ३८ ॥ द्विवाहोरात्रमित्रस्य, जनस्यास्य कदाचन । व्यापार्यास्तन्निजे कार्ये, प्राणाः स्वामि-
न्निमे त्वया ॥ ३९ ॥ स्वस्थानमधुना गंतु—मादेशं देहि मे प्रभो । इति वत्सेशमापृच्छथ, स्वावासेऽ-
गाद्वसंतकः ॥ ४० ॥ तस्यां गंधर्वशालायां, भुक्तिगुतिगृहे स्थितः । सप्रेमां वत्सराजोऽपि, राजपुत्री-
मपाठयत् ॥ ४१ ॥ दूरे समस्तमप्यन्य—न्न क्षेमालापतोऽपि तं । तदभ्यनंदत्प्रद्योत—स्तेन सोऽजनि
दुर्मनाः ॥ ४२ ॥ स दध्यौ भ्रमरश्यामा, प्रद्योतस्य मुखद्युतिः । अनेनाप्यवदातेन, दृश्यतेऽसौ यदी-
दृशी ॥ ४३ ॥ तन्मन्ये मन्युजननीं, वहत्येष विपक्षतां । नीलोपाधिं विना न स्या—न्नोलता स्फटि-

चरित्रम्

॥ ८७ ॥

मृगावती

॥ ८८ ॥

कोपले ॥४४॥ न मे वासवदत्ताया, अनुरागोऽस्य संमतः । एतेन मम काणेति, कथितेयं किमन्यथा
॥ ४५ ॥ यावदेतस्य नोदेति, शत्रुभावोचिता मतिः । तावत्केनाप्युपायेन, स्वदेशंप्रति गम्यते ॥४६॥
तदेदं चिंतयन्नेष, जल्पितो राजकन्यया । आश्चर्यमार्यपुत्रेदं, गवाक्षेण निरीक्ष्यतां ॥४७॥ असौ
कुवेषो वर्षीयान्, उन्मत्तो नृत्यति द्विजः । स्वैरं गायति गीतं च, वैपरीत्यमहो विधेः ॥४८॥ ऊर्ध्व-
मालोकयन्नावां, कथमश्रूणि मुंचति । गोतनृत्यवदेषापि, काप्यस्योन्मत्तता नवा ॥ ४९ ॥

अथ पृथ्वोपतिस्तस्या, वाक्यादालोक्य तं द्विजं । चिंतयामास किमसौ, न स्याद्यौगंधरायणः
॥५०॥ येनाभवद्विपत्पंक—मग्नं मामस्य पश्यतः । स्वच्छंदमुच्छलद्वाष्प—पिच्छलं नेत्रयुग्मकं ॥५१॥
तातवत्सलमालोक्य, चिरकालान्ममाप्यमुं । उत्कंठाभांसलैः कंठो, बाष्पपूरैरपूर्यत ॥ ५२ ॥ इति
चिंतापरे राज्ञि, सोऽग्रजन्माग्रतो ययौ । चित्रैकपात्रमेकत्र, दृश्यंते तादृशाः कुतः ॥ ५३ ॥ प्रविश्य
तस्यां शालाया—मुत्कंठाभरनिर्भरः । सोऽकस्माद्ब्रह्मराजस्य, तस्थौ बद्धांजलिः पुरः ॥ ५४ ॥ आनंदा-
न्नयनांभोज—भृंगारमुखनिर्गतैः । अभ्यर्षिचदिवांभोभिः, स भृशं भक्तिवह्मरीं ॥ ५५ ॥ नरनाथस्त-

चरित्रम्

॥ ८८ ॥

मालिङ्ग्य, बभाषे बाष्पनिर्भरः । मंत्रोशः कुशलं राज्ये, तस्य धूः कस्य चार्पिता ॥ ५६ ॥ कथमाक्रम्य
पन्थान—मियतीं भुवमागतः । कथं चात्र प्रविष्टोऽसि, वेष्टितेऽत्र पदातिभिः ॥ ५७ ॥ इति पृष्ठो
रहस्याख्यत्, सर्वं यौगंधरायणः । तदा बन्दीकृतो देव—श्चिरेणाज्ञायि सेनया ॥ ५८ ॥ साथ क्रोधा-
दधाविष्ट, दुष्टनिग्रहकाम्यया । परं देव न कुत्रापि, शत्रुसैन्यमुदैक्षत ॥ ५९ ॥ ततः सेनाप्यसेना
सा, त्वामनासेदुषो प्रभो । लज्जानम्रमुखी रात्रौ, राजधानीमुपाययौ ॥ ६० ॥ आवेदितेऽत्र वृत्तांते,
तया बाष्पायमाणया । सर्वास्यामपि कौशांब्यां, शोकाऽद्वैतमजायत ॥ ६१ ॥ अहं तं मोहं संहृत्य, सेना-
पतिमभाणिषं । दंडेश युज्यते शोको, लोकवन्नावयोरथ ॥ ६२ ॥ तत्त्वं राजधुरं धेहि, येन स्वामिनमानये
। विनीतः सोऽपि सेनानी—स्तथेति प्रतिपन्नवान् ॥ ६३ ॥ प्राग्दत्ताः सिद्धपुत्रेण, चित्रातिशयशा-
लिनीः । आदाय गुटिकाः काश्चि—दथ प्रस्थितवाहनं ॥ ६४ ॥ भीमपल्लीमथागत्य, पल्लीं द्रं दृष्टवानहं
। मत्तो विदितवृत्तांतः, सोऽपि खेदं समासदत् ॥ ६५ ॥ स स्मरन्निखिलां युष्म—द्भोत्रमैत्रीं पुरातनीं
। त्वत्कार्ये यत्नवानेवं, संकेतं ग्राहितो मया ॥ ६६ ॥ आगच्छंतं पथानेन, वत्सेश्वरनरेश्वरं । अहाय

मृगावती

॥ ९० ॥

प्रतिगृहीयाः, संमुखः सपरिच्छदः ॥ ६७ ॥

एवं तमात्तसंकेतं, कृत्वात्र द्रुतमागमं ॥ इह हि ग्रहिलीभूय, प्रतिचत्वरमभ्रमं ॥ ६८ ॥ केना-
प्यहं न लक्ष्येयं, येन भ्राम्यन्निरर्गलं । कुत्रापि त्वां च पश्येय—मपश्यं चापि पुण्यतः ॥ ६९ ॥ त्वा-
मुद्रोक्ष्य विभो दुष्ट—पदातिपरिवेष्टितं । धैर्यसेतुभिदोऽभूवन्, मम नेत्रजलोर्मयः ॥ ७० ॥ ततस्तै-
तिकमागंतु—मदृश्यीकारकारणं । तदैव गुटिकामेकां, मुखांतः क्षितवानहं ॥ ७१ ॥ प्रभाववैभ-
वादस्या, देव त्वदपरो जनः । विलोकते न मे रूपं, शृणोति न च मे वचः ॥ ७२ ॥ यथैवाहमिहा-
यातः, केनचिन्न च वीक्षितः । तथा देव त्वमागच्छ, संतु वत्साः सदोत्सवाः ॥ ७३ ॥ अथोदात्तां
नृपो वाच—मुवाच सचिवोत्तम । विधुरात्प्रभुमुद्धर्तुं, त्वयि धौरेयता स्थिता ॥ ७४ ॥ उल्लंघयामि
नो वाचं, शक्तिभक्तिमतस्तव । किंत्वियं वत्सराजाय, वचोयुक्तिर्न रोचते ॥ ७५ ॥ यस्य मे त्वादृशो
मंली, वाचस्पतिविजित्वरः । यस्य मे दुर्जयानीकः, शतानीको नृपः पिता ॥ ७६ ॥ यस्य मेऽनुपमे-
यश्री—र्माता देवी मृगावती ॥ पलाय्य तस्य मे यानं । मंत्रिराज त्रपाकरं ॥ ७७ ॥ युग्मं ॥ राज्य-

चरित्रम्

॥ ९० ॥

सर्वस्वमाच्छिद्य, प्रद्योतस्य सुतामिमां । पश्यतोऽस्यैव नेतासि, चेन्मां तत्ते मतिर्मतिः ॥७८॥ घन-
 स्नेहा समागत्य, यदियं राजपुत्र्यपि । मम राज्यश्रियोऽजस्रं, सपत्नीत्वं चिकीर्षति ॥ ७९ ॥ सखी
 कांचनमालाख्या, तस्या मूर्त्तमनोरथा । भवत्सार्थे समागंता, स्वामिनी सहगामिनी ॥ ८० ॥ किंचा-
 स्त्यत्र महामात्रो, भद्रवत्या वसंतकः । सोऽपि निस्सीममस्मासु, दाक्षिण्यमनुरुध्यते ॥ ८१ ॥ तत-
 स्तवोपजापस्य, प्रतापस्येव मे ध्रुवं । अस्त्येष विषयो योग्यः, संस्कारस्येव सन्मणिः ॥ ८२ ॥ ततो
 भद्रवतीस्कंध—मधिरुह्य निराधयः । विविधायुधसंनद्धा, गच्छामः सपरिच्छदाः ॥ ८३ ॥ तन्मंत्रिन्
 पंचरात्रेण, सर्वमर्थं समर्थय । कार्येऽस्मिन् सहकारिणः, संतु नः कुलदेवताः ॥८४॥ इत्युक्तः सचि-
 वोत्तंसः, शीघ्रं यातो गृहाद्बहिः । पुनरादृतदृश्यत्व—मुन्मत्तीभावमन्वभूत् ॥ ८५ ॥ सिंहद्वारमथागत्य,
 सुश्लोकः श्लोकमीदृशं । चंडप्रद्योतभूपस्य, पश्यतः पठतिस्म सः ॥८६॥ यदि तां चैव तां चैव, तां
 चैवायतलोचनां । न हरामि नृपस्यार्थे, नाहं यौगंधरायणः ॥८७॥ तत्र श्रोत्रातिथौ याते, कोपात्पा-
 टलपाटले । नृपश्चिक्षेप साक्षेप—श्रक्षुषी ग्रहिलंप्रति ॥८८॥ ततः स कपटोन्मत्तो, नृत्यन्नुर्ध्वदमः

क्षितौ । क्षमापतेर्वीक्ष्यमाणस्य, मूत्रयामास सन्मुखः ॥ ८९ ॥ पूर्वश्लोकं पुनर्गायन्, निर्विलंबदिगंबरः ।
 तत्र मूत्रार्द्रपंकांके, क्षोणीपीठे लुलोठ च ॥ ९० ॥ कोऽप्येष वातको वृद्धो—ऽथवायं च पिशाचकी ।
 निश्चित्येति तमैक्षिष्ट, क्षोणीपतिरवज्ञया ॥ ९१ ॥ मायापस्मारिणा तेन, ततो गत्वा वसंतकः । निवे-
 द्योदयनप्रोक्तं, तत्कार्याय प्रवर्त्तितः ॥ ९२ ॥ कार्यं तन्मुदितः कर्तु—मारेभेऽथ वसंतकः । प्रतिपन्नस्य
 निर्वाहे, सावधाना हि साधवः ॥ ९३ ॥ गजवर्गः समग्रोऽपि, व्यपदेशेन केनचित् । नीतस्तेन नय-
 ज्ञेन, मयदानात्प्रमत्ततां ॥ ९४ ॥ ततो भद्रवर्ती भद्र—मिच्छन्नुदयनं प्रति । नानायुधादिसामग्रीं,
 यात्रायोग्यामसौ व्यधात् ॥ ९५ ॥ घटोश्चतस्रः संस्थाप्य, तन्मूत्रपरिपूरिताः । करेणोर्निबिडीचक्रे,
 कक्षाबंधं वसंतकः ॥ ९६ ॥ कक्षाबंधप्रबंधे च, रसितं विततान सा । संजायंते निमित्तानि, भाविभा-
 वानुसारतः ॥ ९७ ॥ तत्रांधः सन्निधौ कश्चि—दनंधश्चेतसा पुनः । निमित्तवेत्ता तत् श्रुत्वा, पपाठ
 श्लोकमीदृशं ॥ ९८ ॥ कक्षायां बध्यमानायां, तथा रसति हस्तिनी । योजनानां शतं गत्वा, प्राण-
 त्यागं करिष्यति ॥ ९९ ॥ ततो विधाय सामग्री—मागत्यामात्यपुंगवः । गमनप्रह्वमाह्वास्त, राजानं

रजनीमुखे ॥१००॥ निर्व्याजं व्याजहाराथ, राजा राजसुतां तदा । वचो मे श्रूयतामेक—मेकतानं
मनः कुरु ॥ १ ॥ प्राप्तः संप्रत्यमात्यो मां, कौशांबीं नेतुमुत्सुकः । तद्गंगतास्मि विधातास्मि, वत्साना-
मुत्सवं चिरात् ॥ २ ॥ वाञ्छा वत्साधिपे ह्यस्ति, यदि ते मदिरेक्षणे । तदुत्तिष्ठ प्रतिष्ठस्व, संप्रत्येव
मया समं ॥ ३ ॥ तदाकर्ण्य प्रसन्नास्य—द्युतिः प्रद्योतनंदिनी । अभूदग्रेसरी राज्ञः, समं कांचनमा-
लया ॥४॥ नृपोऽथ सपरीवारः, कृत्वा घोषवतीं करे । आरुह्य करिणीमुच्चै—रिदं राजपथेऽपठत् ॥५॥
एषः प्रयाति सार्यः, कांचनमाला वसंतकेश्वैव । घोषवतीभद्रवत्यौ, वासवदत्ता उदयनश्च ॥६॥ विदिते
तत्र वृत्तांते, क्रुद्धः प्रद्योतभूपतिः । सुतौ गोपालपालाख्यौ, समाहूय समादिशत् ॥७॥ बलात्पलाय्य
गच्छंतं, वत्सराजमुदायुधौ । युवां नलगिरिस्कंध—मधिरुह्यानुगच्छंतं ॥८॥ सुता वासवदत्तापि, तेन
नीता सहात्मना । अस्या व्यावर्त्तने यत्नं, कुर्वीयाथां यथा तथा ॥९॥ संमतो मे न जामाता, लोकं-
पृणगुणोऽप्ययं । अस्य पक्षो विपक्षो न, पारंपर्यक्रमाद्यतः ॥१०॥ इति तातसमादिष्टौ, दृढं संवर्मिता-
वुभौ । गजमात्रपरीवारौ, कुमारौ तावधावतां ॥ ११ ॥ भद्रवत्यामतीतायां, पंचविंशतियोजनीं । मदा-

मोदमथाघ्राय, जल्पतिस्म वसंतकः ॥ १२ ॥ गजराजो महाराज, पश्चादायाति वेगतः । लुप्तसतच्छ-
दोन्मादो, मदामोदो वदत्ययं ॥ १३ ॥ करेणोर्द्विगुणं याति, जंघालोऽयं महागजः । तस्मिन्नेवं वदत्येव,
स चक्षुर्लक्षतामगात् ॥ १४ ॥ ततो राजसुताऽवादी—दार्यपुत्र ममाग्रजौ । अधिरुह्यैनमायातौ, त्व-
दनुपदिकाविमौ ॥ १५ ॥ हेतुं पत्यहिते ह्यस्मिन्, धिग्मामक्षतकारिणीं । सह्यौ सह्योन्नतस्कंधौ, यदेतौ
केन संप्रति ॥ १६ ॥ ततोऽभ्यधत्त भूपाल—स्तामुदात्तमतिस्तदा । राजपुत्रि त्रपाकारि, कथमीदृगु-
दोर्यते ॥ १७ ॥ वल्लकीवादने पूर्वं, विलोक्य लघुहस्ततां । अधुना मम युद्धे तु, तामेतामवलोकय ॥ १८ ॥

इति जल्पंतमेवैतं, कुमारौ ताववोचतां । चौर स्वसारमस्माक—मपहृत्य क गच्छसि ॥ १९ ॥
तत्तिष्ठ शस्त्रमादत्स्व, यदि शौण्डीर्यमस्ति ते । पीतं पलायमानस्य, नावयोर्विशिखैरसृक् ॥ २० ॥ ताभ्या-
मधिज्य चापाभ्यां, वाक्त्रैरेवमरुंतुदैः । कुपितो धृतधन्वासौ । प्रहर्तुमुपचक्रमे ॥ २१ ॥ तयोर्मनोरथैः
सार्धं, धनुर्वेदधनंजयः । बाणश्रेणिमसौ चंडै—निजकांडैरखंडयत् ॥ २२ ॥ स गोपालं च पालं च,
बाणच्छेदविषादिनं । निर्ममे निजधन्वोत्थै—मार्गणैर्मर्ममार्गणैः ॥ २३ ॥ विलक्षवदनो वीक्ष्य, तौ

कुमारौ वसंतकः । अस्फोटयद्घटीमेकां, करिणीं चाप्यनुनुदत् ॥ २४ ॥ मग्नोऽनलगिरिस्तत्र, मूत्रसं-
 चयपंकिले । प्रसह्य प्रेर्यमाणोऽपि, न पुरः पदमप्यगात् ॥ २५ ॥ उवाच पालं गोपाल—स्ततो विज्ञाय
 तद्वलं । जेतुमिंद्रोऽपि नो वत्स, श्रीवत्सेश्वरमीश्वरः ॥ २६ ॥ एतस्याच्छेतुमुत्संगा—तन्वंगीं किल कः
 प्रभुः । सिंहीं सिंहांकपालीतः, केनापि किमु गृह्यते ॥ २७ ॥ किं चासौ भाग्यवानायौ, विनयी विक्रमी
 क्रमी । सत्त्वी च तदसौ वत्स, स्वसुर्नः प्रवरो वरः ॥ २८ ॥ अलं तदग्रतो गत्वा, वत्स व्यावर्त्यते-
 ऽधुना । तथा च कार्यं येनाय—मर्थस्ताताय रोचते ॥ २९ ॥ आर्यः प्रमाणमर्थेऽस्मि—न्नार्थेण पर-
 वानहं । इति व्यज्ञपयत्पालः, सादरः सोदरंप्रति ॥ ३० ॥ क्रमादवंतीमागत्य, ततस्तौ तातचेतसि
 । स्थापयामासतुः सर्व—मर्थमेनं मनोगतं ॥ ३१ ॥ कियत्यपि व्यतीतेऽथ, घटीं पथि वसंतकः । द्वि-
 तीयां स्फोटयामास, करिप्रतिभयात्स्वयं ॥ ३२ ॥ इत्थं तृतीयां तुर्यां च, चिक्षेप स घटीं क्षितौ ।
 शतयोजनमध्वानं, सा च भद्रवती ययौ ॥ ३३ ॥ अत्रांतरे करेणुः सा, मार्गखेदाद्व्यपद्यत । निमि-
 त्तानि निमित्तज्ञै—रादिष्टानि हि नान्यथा ॥ ३४ ॥ तस्यां पतित्वा सुप्तायां, करेणौ तत्र कानने । मार्ग-

चिंतां जजागार, जगतीशस्य चेतसि ॥ ३५ ॥ वसंतकश्च मंत्री च, समयज्ञाबुभावपि । परिचर्याकृते
राज्ञ—स्तं पल्लींद्रमुपेयतुः ॥ ३६ ॥ नृपो वासवदत्ता च, समं कांचनमालया । दुःखात्तौ स्म प्रवर्त्तते,
पद्म्यां गंतुं ततोऽग्रतः ॥ ३७ ॥ अटव्यं च महाटव्यां, विरहो वाहनेन च । द्वयमेकपदे तेषां,
श्रमाय समजायत ॥ ३८ ॥ स्वस्य बंधः स भूभर्तु—र्विदधे न तथा व्यथां । यथा वासवदत्तायाः,
पादचारस्तदातनः ॥ ३९ ॥ इतस्ते विषमा भूमि—रितस्ते कंटकाः पुरः । इतस्ते पन्नगास्तन्वि,
पादं मुंचावधानतः ॥ ४० ॥ अयं गिरिर्दुरारोहः, सरोरुहसहोदरौ । तव पादौ च पद्माक्षि, भुजस्त-
न्मेऽवलंब्यतां ॥ ४१ ॥ अनवद्यानने नद्या, हृदयद्वयगं पयः । दुस्तरं च ततो भीरु, मम स्कंधेऽधि-
रुह्यतां ॥ ४२ ॥ इत्थं वासवदत्ताया—श्चाटुकारेण वर्त्मनि । विदधे वत्सराजेन, परिचर्याविधिः स्वयं
॥ ४३ ॥ चतुर्भिः कलापकं ॥

नितंबदुर्वहत्वेन, निषीदंती यथातथा । मैत्र्यमासूत्रयामास, सा बाष्पैर्नृपनेत्रयोः ॥ ४४ ॥
तपनातपसंतप्त—मास्यमस्या विलोकयन् । दध्रे धात्रीपतिर्दोभ्यां, दुकूलातपवारणं ॥ ४५ ॥ विस्तार्य

पटमाधाय, धनुर्दडमधः परं । धर्मे तस्य निषण्णोऽग्रे, व्यधात्पटकुटीं नृपः ॥ ४६ ॥ वपुस्तस्याः श्रमो-
द्भेदि—स्वेदांभोविंदुदंतुरं । प्रमृज्य वीजयांश्चक्रे, स स्वचीनांशुकांचलैः ॥ ४७ ॥ तस्याः पथपरि-
श्रांतिं, क्लेशतोऽपानयन्नृपः । प्रेमावलोकितैः पत्यु—रक्लेशे नैव सा पुनः ॥ ४८ ॥ स्वयमानीय पानीयं,
कृत्वा पुटकिनोपुटे । तृष्णां मुष्णात्यसौ तस्याः, क्षणेनैव क्षितीश्वरः ॥ ४९ ॥ ततो दत्वा करालंब
—मंबरव्यापिभिर्द्रुमैः । छायाभिराममारामं, तां निनाय नरेश्वरः ॥ ५० ॥ नृपतिः स्वयमानीतैः,
परिणाममनोरमैः । आश्वस्तां तां फलैस्तत्र, प्राणवृत्तिमकारयत् ॥ ५१ ॥ साऽवनीपतिविन्यस्त—पल्लव-
स्त्रस्तरस्थिता । रविक्रांतनभोमध्यं, मध्यंदिनमलंघयत् ॥ ५२ ॥ अतिदीर्घद्रुमच्छाये, जाते पश्चिम-
वासरे । कियंतमपि पंथानं, लंघयामास सा पुनः ॥ ५३ ॥ एतां तीव्रातपक्लांतां, विभाव्येव नभो-
मणिः । एकच्छायं तदा विश्व—मनुक्रोशादिवादधे ॥ ५४ ॥ एतां संताप्य मृद्वंगीं, किरणैरुल्मुकै-
रिव । अपत्रपिष्णुरुष्णांशु—र्गतोऽवश्यमदृश्यतां ॥ ५५ ॥ तस्याः कांतारसंचार—व्यसनप्रश्नका-
म्यया । मन्येधकारितमुखा—स्तदानीं मिलिता दिशः ॥ ५६ ॥ मार्गश्रमसमाहूत—निद्रामिलित-

लोचनां । नृपो निजांकपल्यंके, राजपुत्रीमसूषुपत् ॥ ५७ ॥ सरोजसुकुमालाभ्यां, कराभ्यां तदभि-
 ज्ञया । अंहिसंवाहनं चक्रे, तस्याः कांचनमालया ॥ ५८ ॥ इयं हि सहते क्लेशान्, मत्कृतानिति
 चिंतया । श्लिष्टोऽयमिति सेष्येव, न निद्रा भूपमभ्यगात् ॥ ५९ ॥ तस्या मृगदृशो रक्षा—जागरू-
 कस्य भूपतेः । अनल्पैरेव संकल्पैर्विभातास्म विभावरी ॥ ६० ॥ भद्रे पांथासि तन्निद्रां, सत्वरं मुच्य-
 तामिति । शंसंतश्चक्रिरे तारं, शब्दान् शंके शकुंतयः ॥ ६१ ॥ तस्याः श्रमजुषः शंके, करालंबन-
 हेतवे । करान् प्रसारयामास, लोकबंधुर्दिनेश्वरः ॥ ६२ ॥ ततः सा मंदमुत्थाय, चचाल पदचारतः
 । को ह्यदृष्टसमादिष्टां, वर्त्तनीमतिवर्त्तते ॥ ६३ ॥ तदा पादाः सहस्रांशो—रायतंते यथा यथा । क्लृमा-
 त्प्रद्योतदुहितु—मंदायंते तथा तथा ॥ ६४ ॥ तरुणे तरुणौ याव—त्ते सर्वे विश्रमार्थिनः । साकांक्षं
 चिक्षिपुश्चक्षुः, प्रतिवृक्षं प्रतिक्षणं ॥ ६५ ॥ पुरो भयंकरां ताव—त्तं हक्कामुपशुश्रुवुः । साक्षाच्चक्रुश्च
 सन्नद्धा—मुद्धतां शावरीं चमूं ॥ ६६ ॥ अथ प्रद्योतदुहिता, भीताऽभाषत भूपतिं । एतैः पुरस्ताद-
 स्तोके—रुद्धोऽध्वा पश्य दस्युभिः ॥ ६७ ॥ अयं नो निःसहांगानां, धिगनर्थः पुनः पुनः । अथवा

मृगावती

॥ ९९ ॥

मंदभाग्याना-मापदः स्युः पदे पदे ॥ ६८ ॥ अथ वत्सेश्वरोऽजल्प-त्कमलाक्षि किमाकुला । कुरं-
गारिः कुरंगाणा-मंतकृद्भूयसामपि ॥ ६९ ॥ अस्तु मे स्मर्यमाणाय, शिवदा हि मृगावती । इति
मंत्रं स्मरेस्त्वं तु, येनेष्टफलमाप्स्यसि ॥ ७० ॥ प्रियामित्थं व्यवस्थाप्य, भिल्लानाह महोपतिः । शृगा-
लानामिवायं वः, कः स्वैरोज्जागरः पुरः ॥ ७१ ॥ यतो वराकः कंपेत, प्राकृतः पन्नगेशने । पत्युः पुन-
र्विहंगाना-माहारः स मनोहरः ॥ ७२ ॥ प्रतिपक्षक्षमापाल-कुक्षिविक्षोददक्षिणाः । प्रहरंतः पुलिं-
देषु, त्वपंतं मम पत्निः ॥ ७३ ॥ तस्करत्वापराधित्वा-द्वधबंधादिकारिणः । भवंतो येन तेनायं, कोदंडः
कुंडलीकृतः ॥ ७४ ॥ इत्याक्षितास्ततस्तेऽपि, जगदुर्जगतीपतिं । गर्वं सर्वकषं कुर्वन्, कथं पांथ न लज्जसे
॥ ७५ ॥ वयं निंद्याः पुलिंदाः स्म-श्चक्रवर्ती भवान् पुनः । इदं हास्तिकमश्वीयं, परितस्तव दृश्यते
॥ ७६ ॥ वातूल तदितो याहि, निहतेनापि किं त्वया । पुरतः कल्पवल्लीव, बह्वाकल्पास्ति यांगना
॥ ७७ ॥ रत्नाभरणमेतस्या, गत्वा गृहीमहे वयं । विजयेमहि माहात्म्यं, येन पुण्यजनेशितुः ॥ ७८ ॥
उदोर्थैवमनार्यास्ते, किंचिदुच्चावचः स्पृहाः । अनुस्मरंतीं तं मंत्रं, प्रधावंतिस्म तांप्रति ॥ ७९ ॥ महीप-

चरित्रम्

॥ ९९ ॥

तिरमूंश्चक्रे, मार्गणैर्मृत्युगोचरान् । महत्स्वपचिकीर्षा हि, सद्यः फलति पापिनां ॥ ८० ॥ पुलिंदध्व-
जिनी योद्धु—मारेभेऽभिमुखी ततः । तेने तेन शरैः सापि, विहस्ता हस्तलाघवात् ॥ ८१ ॥ ततो
द्वीयो देशस्थ—मुपस्थाय चमूपतिं । सा सर्वं कथयामास, तच्छौडीर्यविजृम्भितं ॥ ८२ ॥ सोऽप्या-
भरणलोभेन, गर्भचौरश्चमूपतिः । सन्नद्धः सायुधो धावन्, ददर्शोदयनं पुरः ॥ ८३ ॥ उपलक्ष्य स
वैलक्ष्यः, समुत्तीर्य तुरंगमात् । स भूमिलुठनैरेत्य, न्यपतन्नृपपादयोः ॥ ८४ ॥ तेन मंत्रप्रभावेण,
कर्मणा च महीपतेः । उभयेनाद्भुतेनासौ, राजपुत्री विसिस्मये ॥ ८५ ॥ नृपेण पाणिना पृष्टे, स्पृष्टो
हृष्टश्च सौजसा । पल्लींद्रो न्यगदद्देव, दुर्नयः क्षम्यतामयं ॥ ८६ ॥ क्षोणीवल्लभ भिल्लानां, भल्लूकानां
च नांतरं । उभयेऽपि च बीभत्सा, दुःकर्माणा द्वयेऽपि च ॥ ८७ ॥ किं च मे दत्तसंकेतः, कुत्र योगंधरा-
यणः । इत्युक्ते तेन सक्षोभो, भूपालः समभाषत ॥ ८८ ॥ वसंतकश्च मंत्री च, द्वावपि प्रहितौ पुरः
। किं त्वां नोपस्थितावित्थं, व्याहृतो नेति सोऽब्रवीत् ॥ ८९ ॥ तयोरपायसंकल्प—शंकाशंकुसमाकुलः
। पल्लींद्रेण निजां पल्लां, निन्ये तेनावनीपतिः ॥ ९० ॥

मृगावती

॥१०१॥

प्रभृतैः प्राभृतैस्तत्र, भक्त्या सत्कृत्य भूपतिः । पल्लीशेनोपकौशांबि, निर्विलंबमनीयत ॥ ९१ ॥
तं विदित्वाथ वृत्तांतं, चरद्वारा रुमण्वता । पुर्यामुत्सवमादिश्य, सत्कृतः स प्रभुर्निजः ॥ ९२ ॥ पुरीष-
रिसराराम-सौधमध्यास्त पार्थिवः । नित्यं वसंतकामात्यौ, तदीयहृदये पुनः ॥ ९३ ॥ अथ प्रातः
प्रतीहारः, प्रीतः क्षमापं व्यजिज्ञपत् । अस्ति द्वारि नरद्वंद्व-युतो यौगंधरायणः ॥ ९४ ॥ शीघ्रं प्रवे-
शयेत्युक्तः, स तान् प्रावीविशत्ततः । प्रणतस्तैर्नृपो हर्षा-दूचे मंत्रिवसंतकौ ॥ ९५ ॥ अंतराले विलंबो वां,
कथं को वा पुमानयं । एवमाज्ञापितो मंत्री, सर्वं राज्ञे व्यजिज्ञपत् ॥ ९६ ॥ अस्य पल्लीपतेः स्वामिन,
स्वरूपज्ञापनोत्सुकः । आगच्छंस्तुच्छवेषोऽपि, मुषितोऽहं मलिम्लुचैः ॥ ९७ ॥ तथाप्यमुक्तवर्त्मानं, या-
त्रातो वलितस्तदा । मामवंतीशसेनानी, दृष्टवान् सवसंतकं ॥ ९८ ॥ स वसंतकमात्मीयं, परकीयं च
मां पुनः । मिलितौ द्वावपि प्रेक्ष्य, तदा नौ प्रोक्तवानिदं ॥ ९९ ॥ विरुद्धद्रव्यसंयोगः, स्याद्यथानर्थ-
हेतवे । तथा राजविरुद्धाय, संगतिर्वा विरोधिनाः ॥ १०० ॥ स एवमावामाक्षिप्य, भयलोलविलोचनौ
। गृहीत्वा तस्करग्राहं, चक्रे काराकुटुंबिनौ ॥ १०० ॥ अवंतीमेत्य सेनान्या, त्वत्स्वरूपं निशम्य च ।

चरित्रम्

॥१०१॥

आस्थानस्थाय तेनावां, प्रद्योतायोपदीकृतौ ॥१॥ ततो जगाद प्रद्योतः, सेनाधीश ममाधिकं । आसो-
 दुदयने क्रोधः, प्राणनिग्रहणावधिः ॥ ३ ॥ आभ्यां किंतु कुमाराभ्यां, वचोयुक्तिजलोर्मिभिः । स व-
 हिरिव दीप्तोऽपि, दूरं विध्यापितोऽधुना ॥ ४ ॥ अस्मन्मनस्तथैताभ्यां, तद्गुणैः प्रगुणीकृतं । दत्ता
 वासवदत्तापि, तस्यास्माभिर्मुदा यथा ॥ ५ ॥ स एष भद्र संबंधी, तनौ यौगंधरायणः । न्यस्ता
 वत्सैतदुत्संगे, संप्रत्यायुष्मी मया ॥ ६ ॥ शतानीकमृगावत्योः, कौतुकानि निरंतरं । असौ वत्सेश्वरा-
 मात्यो, मत्पुत्र्याः पूरयिष्यति ॥ ७ ॥ वसंतकोऽपि वत्साया-स्तत्रास्तु परिचारकः । उक्त्वेति राजा
 सेनान्य—मथ प्राह वसंतकं ॥ ८ ॥ क्षेमेण वर्त्ततेऽस्माकं, भद्र भद्रवती वशा । अथायं कथयामास,
 सगद्गदमधोमुखः ॥ ९ ॥ योजनानां शतं गत्वा, सा करेणुशिरोमणिः । व्यपद्यत महीनाथ, भाग-
 धेयैः समं मम ॥ १० ॥ क्षोणीभर्तुः कुमार्याश्च, वोक्ष्य चंक्रमणक्लमं । आवां पल्लीं द्रमानेतुं, व्रजं-
 तावमुना धृतौ ॥ ११ ॥

निशम्येदमवंतीशः, सुतामनुशुशोच तां । वत्से त्वमधुना वन्ये, पथि चंक्रमसे कथं । १२ ॥

मृगावती

॥१०३॥

सर्वदैवातपत्रेण, त्राततीत्रातपक्लमा । घर्मं मर्मविधं वत्से, त्वं कथं सहसेऽधुना ॥१३॥ सोरभोद्गारि
तद्गारि, निपीयापीयसे कथं । पयोऽधुनाध्वकासारे, कासरैः कलुषोक्तं ॥ १४ ॥ प्रातराशप्रिये पुत्रि,
निःपरित्रेऽधुना पथि । तवाशनायाऽपाथेयं, कथं न प्रथते व्यथां ॥१५॥ हंसतूलीनिलीना या, पुष्पे-
णापि स्म ताम्यति । कथं निद्रायसे पुत्रि, स्थपुटासु स्थलीषु सा ॥१६॥ कूजितैः केलिहंसानां, या
शय्यातलमत्यजः । सा स्फारैः फेरफूत्कारैः, कथं निद्रां विमुंचसि ॥१७॥ निर्धनो निःपरोवारः, शूरोऽपि
सकलोऽपि ते । वत्से वत्सेश्वरः कुर्या-त्प्रेमवानपि किं प्रियं ॥१८॥ तमेवमनुशोचंत-मात्मजां मालवे-
श्वरं । वत्सेभ्य आगतश्चैक-श्वरो विज्ञो व्यजिज्ञपत् ॥१९॥ वत्सराजं महाराज, सममात्मजया तव ।
वेगान्निनाय कौशांबीं, पल्लींद्रो निरुपद्रवं ॥ २० ॥ सुधाकल्पमिमं जल्प-माकर्ण्य नृपतिस्ततः ।
मान्यं तमेव सेनान्यं, सानंदमिदमादिशत् ॥ २१ ॥ जयवर्मन् द्रुतं गत्वा, वत्सान् वत्सां विवाहय ।
सुखं सहैव नेतव्या-वेतौ मंत्रिवसंतकौ ॥ २२ ॥ गत्वा गजशतं वाजि-सहस्रं च महाजवं ।
वराय वरविद्याय, दद्याः कंकणमोचने ॥ २३ ॥ एवमादिश्य संवाह्य, प्रस्तुतोचितवस्तुभिः । वीवाह-

चरित्रम्

॥१०३॥

मृगावती

॥ १०४ ॥

व्यवहारज्ञं, तमिह प्राहिणोन्नृपः ॥ २४ ॥ स एष जयवर्माख्यः, प्रद्योतस्य चमूपतिः । सेनां संस्था-
प्य पुरतो, विज्ञापयितुमागतः ॥ २५ ॥ ततो विज्ञपयामास, सेनानीर्देव मंत्रिणा । यदुक्तं तत्तथा
किंतु, शुभं निर्णीयतां दिनं ॥ २६ ॥ मौहूर्त्तिकैरथादिष्टे, सुमुहुर्त्ते महोत्सवात् । मुदा वासवदत्तायाः,
पाणिमादत्त पार्थिवः ॥ २७ ॥ प्रत्यापणं प्रतिगृहं, प्रतिदेवालयं ततः । विविधारब्धमांगल्यां, कौशांबी-
मविशन्नृपः ॥ २८ ॥ महाव्यसनविध्वंसा-द्विवाहोत्सवतस्तथा । मंगलानि प्रजास्तस्य, द्विगुणानि प्रते-
निरे ॥ २९ ॥ जयवर्मार्थ निर्माय, स्वाम्यादेशमशेषतः । अर्पितोपायनो राज्ञा, विसृष्टोऽगाद्यथाऽगतः
॥ ३० ॥ वसंतकाय महतीं, लक्ष्मीमुदयनो ददौ । उपकारद्रुमः स्थाने, रोपितः किमु निष्फलः ॥ ३१ ॥
धुरमारोप्य राज्यस्य, धुर्ये यौगंधरायणे । स स्मरादिष्टमध्यष्ट, रहस्यं प्रियया सह ॥ ३२ ॥ सा प्रिया
तद्रपुस्तच्च, साम्राज्यं तच्च यौवनं । अतो निरर्गलस्तस्य, जज्जंभे मकरध्वजः ॥ ३३ ॥ उद्याने मकरं-
दारुये, कदाचित्सहितस्तया । स लतामंडपक्रोडे, क्रीडतिस्म स्मरातुरः ॥ ३४ ॥ उत्क्षिप्तदोर्लतामेनां,
कदाचित्कुसुमार्थिनीं । उदस्य चुंबनं चक्रे, धूर्त्तस्तस्याश्च वाञ्छितं ॥ ३५ ॥ सूक्ष्मक्षौमाभिरामांग्या,

चरित्रम्

॥ १०४ ॥

मृगावती

॥ १०५ ॥

कदापि स तथा सह । जलकेलिच्छलात्कामं, कामोद्यानमसिंचत ॥ ३६ ॥ इत्यंतःपुरवास्तव्य-स्त-
संगममहोत्सवैः । गणरात्रमहोरात्र-लीलया सोऽत्यवाहयत् ॥ ३७ ॥ सर्वात्मनापि संरुद्ध-मिदं
वासवदत्तया । इतीर्ष्येव तच्चेतो, मुमुचे राज्यचिंतया ॥ ३८ ॥ कथांतरप्रसंगेन, तमप्रच्छत्प्रियान्यदा ।
स्वामिन्नद्यापि तस्मान्मे, मंत्राच्चित्रीयते मनः ॥ ३९ ॥ ततो मे कथ्यतां नाथ, केयं देवी मृगावती ।
यस्याः स्मरणमात्रेण, तीर्थते द्रुतमापदः ॥ ४० ॥ इति पृष्ठः सरोमांच-मवोचदथ पार्थिवः । इयं
मे तस्य मंत्रस्य, श्रूयतां मूलमात्रिका ॥ ४१ ॥ विपत्प्रमाथजननी, जननी मे मृगावती । उरोकृतव्रता
साक्षा-त्तपोविद्येव विद्यते ॥ ४२ ॥ महिमातिशयस्तस्या, दृष्टपूर्वः सहस्रशः । असौ मया चमत्कारो,
प्रस्तावे दर्शितस्तव ॥ ४३ ॥ इत्युपश्रुत्य सानंदं, प्रद्योतदुहितावदत् । मन्येऽहं धन्यमात्मानं, यस्या
श्वश्रूरपीदृशी ॥ ४४ ॥ श्वश्रूपादान् प्रसादात्ते, यदि वंदय भक्तितः । फलं जीवितकल्पद्रोः, प्राणेश
प्राप्नुयां तदा ॥ ४५ ॥ दैवात्तदैव कोऽप्येत्य, व्याजहार मनोहरं । चिरादभीष्टलाभेन, दिष्ट्या त्वं
देव वद्वर्यसे ॥ ४६ ॥

चरित्रम्

॥ १०५ ॥

मृगावती

॥ १०६ ॥

अस्ति स्वस्तिकरोऽभ्यर्णे, यतः स्वर्णपुरे पुरे । आयातः सपरीवारो, जिनः सिद्धार्थनन्दनः ॥ ४७ ॥
समं तेन समायातां, देवीं देव मृगावतीं । दृष्ट्वाहमागमं वेगा—त्तव विज्ञापनाकृते ॥ ४८ ॥ इच्छा-
कूलंकषं दत्वा, स तस्मै पारितोषिकं । प्रतस्थे प्रियया सार्धं, वन्दारुर्मातरं ततः ॥ ४९ ॥ एकाहेन
स पन्थानं, विलङ्घ्य श्लाघ्यमानसः । पुरं स्वर्णपुरं प्राप, यत्पुनाति स्वयं प्रभुः ॥ ५० ॥ तौ त्रिःप्रद-
क्षिणीकृत्य, दंपतो प्रणिपेततुः । अपश्चिमजिनाधीशं, पूर्वं पश्चात्प्रवर्त्तिनीं ॥ ५१ ॥ ततश्च नम्रपञ्चांग-
समालिङ्गितभूतलौ । पदद्वन्द्वं मृगावत्याः, प्रश्रयेण प्रणेमतुः ॥ ५२ ॥ तावुभौ तन्मुखन्यस्त—निर्नि-
मेषविलोचनौ । पुरस्तादुपविश्यांवां, वरिवस्यांबभूवतुः ॥ ५३ ॥ अथ सा वीतरागापि, सरागेवानुकं-
पया । विशदेनोपदेशेन, चकारानुग्रहं सुते ॥ ५४ ॥ आयुष्मन् पुरुषार्थेषु, धर्म एव धुरंधरः । अर्थ-
कामौ हि जानोहि, ध्रुवमेतत्समुद्भवौ ॥ ५५ ॥ निसर्गेणारिषड्वर्ग—निग्रहाग्रहिको भव । इह चामुत्र
चाप्येष, प्राणिनामप्रियंकरः ॥ ५६ ॥ भीताऽभयप्रदानेन, धर्ममावर्जयेस्तथा । इमामासादयेर्वत्स,
यथा तीर्थंकरश्रियं ॥ ५७ ॥ अवश्यं नश्वरीमेनां, दोनोद्धरणकर्मसु । श्रियं व्यापार्य वत्सेश, विद-

चरित्रम्

॥ १०६ ॥

मृगावती

॥१०७॥

ध्यास्त्वमनश्चरीं ॥ ५८ ॥ कामः क्रोधस्तथा लोभो, मानो हर्षो मदस्तथा । षड्वर्गमुत्सृजेदेनं, त्यक्ते
तस्मिन् सुखी नृपः ॥ ५९ ॥ स्नुषामप्यवदद्वत्से, वत्सेश्वरवधूरसि । प्रद्योतस्य सुता चासि, शिक्षा-
योग्यासि तद्ध्रुवं ॥ ६० ॥ नित्यं भवसि चेद्वत्से, छायेवोदयनानुगा । एतावतैव पर्याप्तं, सुकृतोप-
निषत्तव ॥ ६१ ॥ स्त्रीणां हि शीलमप्येकं, तुषारकरनिस्तुषं । स्वर्गापवर्गयोर्हेतु—रेवं सर्वविदो विदुः
॥ ६२ ॥ एवं शिक्षामृतं मातु—रापिबंतौ प्रमोदतः । एतौ कांश्चिदहोरात्रां—स्तत्र वासांबभूवतुः
॥ ६३ ॥ अथ जनन्यामन्यत्र, प्रयातायां महीपतिः । आजगाम स्मरन्मातुः, सबाष्पो निजपत्तनं
॥ ६४ ॥ स मातुरुपदेशेन, स्वस्मिन् देशे समंततः । अमारिपटहध्वानै—रेनोनिर्वासमादिशत् ॥ ६४ ॥
विनयी नयधर्माभ्यां, स मातुरुपदेशतः । स्वःपुरोजित्वरीं चक्रे, कौशांबीमवनीश्वरः ॥ ६५ ॥ इति
जितपुरुहूतः स्फोटपुण्योपहूतः, प्रतिनवनृपतिश्रीसेव्यमानांहिपन्नः । ससुरभिगुणमालो मालवाधी-
शपुत्री—विषयसुखनिमग्नः स्वीयकालं निनाय ॥ ६६ ॥ इति मलधारिश्रीदेवप्रभसूरिविरचिते धर्मसारे
श्रीमृगावतीचरित्रे चतुर्थो विश्रामः समाप्तः ॥ श्रीरस्तु ॥

चरित्रम्

॥१०७॥

॥ अथ पंचमो विश्रामः प्रारभ्यते ॥

वशं तदानीमानीतः, स्मरेणाथ नृपस्तथा । सेहे न नाम नामापि, कामं धर्मार्थयोर्यथा ॥१॥
 प्रियोपचर्यापर्याप्त-कायवाङ्मानसक्रियः । न स कार्यासनं भेजे, न च धर्मासनं यतः ॥ २ ॥ ततो-
 ऽसौ तत्यजेऽत्यंत—मोजसा तेजसापि च । अत्यासक्तिः कलत्रेऽपि, शुभोदर्का न कीर्त्यते ॥ ३ ॥
 अपरं विषयग्रामं, स भृशं बुभुजे यतः । तदीयविषयग्रामं, परैर्बुभुजिरे ततः ॥४॥ पांचालस्तु मही-
 पाल—स्तत्र पत्यौ पराङ्मुखे । उदीर्णकामः कौशांब्या—मिच्छत्युपपत्तीयितुं ॥ ५ ॥ जितवाचस्प-
 तिर्मंत्री, ततो यौगंधरायणः । सेनानाथो रुमण्वांश्च, मंत्रयामासतुर्मिथः ॥ ६ ॥ फलैकगम्यतारम्यः,
 पुण्यराशिरिवाद्भुतः । भूपालाभ्युदयोदर्क-स्तत्र मंत्रस्तयोरभूत् ॥ ७ ॥ अथोत्थाय समेताभ्यां,
 ताभ्यामंतःपुरान् नृपः । आनिन्ये नैशमास्थानं, कुतोऽपि व्यपदेशतः ॥ ८ ॥ विस्मयान्निर्निमेषाक्षैः,
 सुमनोभिरनेकधा । सा सभा भासुरा कल्पै-राजन्यैः पर्यपूर्यत ॥ ९ ॥ तदानीं मेदिनीपाले, मध्य-
 मभ्यासिते सति । सुखासीनसुनासोरां, सा सुधर्मा व्यडंबयत् ॥ १० ॥ भूपालाकल्परत्नेषु, संजा-

तप्रसवैरिव । दीपिकानिकरैस्तस्या-मासीदीपोत्सवो नवः ॥ ११ ॥ किंतु भूभर्तुरभ्यर्ण-वर्तिनी कर-
 दीपिका । विध्यातेति निमित्तज्ञैः, सामंतैर्दुर्मनायितं ॥ १२ ॥ वपुः सिंहासने दृष्टि-र्नम्रसामंत-
 कोटिषु । व्यापार्यत तदा राज्ञा, राज्यामेव मनः पुनः ॥ १३ ॥ चिरादुदयनो देवः, स्वीयमास्थान-
 मास्थितः । इति सर्वजनो याव-दासीदानंदमेदुरः ॥ १४ ॥ उच्छलत्तारपूत्कार-कातरीकृतकंचुकी ।
 तावदंतःपुरे स्त्रीणां, शुश्रुवे करुणध्वनिः ॥ १५ ॥ कृतांतमहिषस्कंध-धूसरो धूमसंचयः । अथा-
 कांडमिलद्यावा-भूमिर्भीमो व्यजृंभत ॥ १६ ॥ ततः किंशुकसंकाशो, वह्निरहाय दुर्धरः । ज्वाला-
 जिह्वाशतैलोकं, लेलिहान इवोत्थितः ॥ १७ ॥ धूमसंभूतजीमूत-संगते गगनांगणे । लोलज्वा-
 लाकलापेन, सद्यो विद्युल्लतायितं ॥ १८ ॥ धर्मराजमहाराज-दीपिकाकलिका इव । अभ्रंलिहः स्फु-
 रंतिस्म, स्फुलिंगततयस्तदा ॥ १९ ॥ उत्तरीयं परित्यज्य, ज्वलनज्वलदंचलं । प्रणेशुराकुलाः काश्चि-
 -दंतःपुरपुरंध्रयः ॥ २० ॥ क्रंदंत्यस्तात तातेति, कैश्चिदेत्य दयालुभिः । ज्वालामालाभिराश्लिष्टाः, कृष्टाः
 कष्टेन काश्चन ॥ २१ ॥ अनले तत्र कल्पांत-वह्निसब्रह्मचारिणि । क्षोभः सभायां भूभर्तुः, कोऽप्य-

मृषावती

॥ ११० ॥

पूर्वोऽभवत्तदा ॥ २२ ॥ मूर्छामगच्छन् केऽप्यत्र, केऽप्यमर्द्यत निर्दयं । विभूषणसहस्राणां, मथने तु
कथैव का ॥ २३ ॥ हहा दंदहते देवीं, हुताशोऽयं हुताशनः । इति जल्पन्नधाविष्ट, वेगाद्यौगंधरा-
यणः ॥ २४ ॥ स गच्छन्नुत्सुकस्तेषां, सर्वेषामेव पश्यतां । उद्यद्भिर्धूमकल्लोलै—रालोलैः कवली-
कृतः ॥ २५ ॥ ततः कोपाद्विकोशासि—राक्रोशंस्तं हुताशनं । जवाज्जगाम हा देवि, हा देवोति वद-
न्तृपः ॥ २६ ॥ रुषा हुताशं नृपति—र्जघान तरवारिणा । कार्योपायं न पश्यंति, कोपव्याकुलचेतसः
॥ २७ ॥ वह्निविध्यापनायेव, प्रियाविरहकातरः । बाष्पोर्मिनिर्मितं पूर—मुज्झतिस्म स निर्भरं ॥ २८ ॥
कालजिह्वालमालोक्य, कृशानुमकृशं ततः । दग्धां देवीं विनिश्चित्य, मूर्छतिस्म महीपतिः ॥ २९ ॥
अहो किमत्र भावीति, संभ्रांतेन रुमणमता । पुनश्चैतन्यमानिन्ये, महींदुश्चंदनादिभिः ॥ ३० ॥ विल-
लाप महीपाल—स्ततो म्लानमुखांबुजः । हा देवि हा सरोजाक्षि, हा प्रिये हा प्रियंकरे ॥ ३१ ॥
इहापहाय मामेव—मेकाकिनमनागसं । क प्रयातासि रंभोरु, दूरं ताम्यत्ययं जनः ॥ ३२ ॥ अयि
स्वच्छे समागच्छ, विरहस्याऽसहोऽस्म्यहं । अनेनाशनिपातेन, हृदयं मे विदीर्यते ॥ ३३ ॥ मनस्विनि

चरित्रम्

॥ ११० ॥

न मानस्य, मनागप्यस्मि गोचरः । जन्मतोऽपि न ते येन, प्रिये विप्रियमाचरं ॥३४॥ मयाद्यैव चिरा-
 च्चक्रे, कार्यासनपरिग्रहः । अस्मिन्नेवांतरे धिग्मां, मुमोषायमुषर्बुधः ॥ ३५ ॥ आतपस्तपनस्यापि, न
 कदापि यदस्पृशत् । तदंगं तव तन्वंगि, ददाह दहनः कथं ॥ ३६ ॥ पितरौ तौ परित्यज्य, यन्मा-
 दृक्पतिरादृतः । तस्येदृशं परीणाम-फलमासादितं त्वया ॥३७॥ त्वयारण्यपथे तस्मि-न्नहं सहचरः
 कृतः । चलितासि कथं बाले, मार्गेऽमुत्र मया विना ॥३८॥ अथवा किमुपालंभै-स्तवैवानेन वर्त्मना
 । तन्वि त्वरितमेषोऽस्मि, त्वदंतिकमुपागतः ॥ ३९ ॥ अद्यापि येन जागर्त्ति, ममार्त्तिच्छेदकोविद ।
 ज्वालाजालजटालोऽयं, सर्वभक्षो हुताशनः ॥४०॥ एवं विलप्य तत्रासौ, झपां दातुं प्रचक्रमे । प्रेयसी-
 विप्रयोगार्त्ताः, किं न कुर्वति रागिणः ॥४१॥ वसंतकेन मित्रेण, सेनान्या च रुमण्वता । उभाभ्यां स
 तदा ताभ्यां, बलाद्वाहोरधार्यत ॥४२॥ युवाभ्यां मरणात्स्वामी, रक्षणीयः प्रयत्नतः । इति मंत्रिवचः
 स्मृत्वा, ताभ्यां चैवमबोध्यत ॥ ४३ ॥ देवाशुशुक्षणिः सोऽयं, देवीदहनकर्मणा । प्रत्यक्षः प्रति-
 पक्षोऽतः, सर्वथोच्छेदमर्हति ॥ ४४ ॥ स्त्रीहत्यापातकी ह्येष, चक्षुषापि निरीक्षितुं । नोचितः किं पुन-

मृगावती

॥ ११२ ॥

देव, सर्वाङ्गमुपगूहितुं ॥ ४५ ॥ न च मृत्युरुपेत्यासौ, स्वीकर्तुं युज्यते सतां । जोवंतो हि पुनर्जातु,
लभेरन्निप्सितं क्वचित् ॥ ४६ ॥ प्रमृतानां पुनः स्वामिन्, दुर्लभो वह्नभागमः । मार्गैः कर्मवशाद्भिन्नैः,
संचरन्ते हि देहिनः ॥ ४७ ॥ किंच किंकार्यतामोहे, कृत्यमार्गप्रकाशिका । आज्ञा मातुर्मृगावत्या,
अस्ति नो हस्तदोषिका ॥ ४८ ॥ तदेहि त्यज कातर्यं, गम्यते तत्पदांतिकं । पुंसामातोपदेशाय, देशां-
तरगमः कियत् ॥ ४९ ॥ श्रूयते दिशि पूर्वस्या—मिदानीं विहरन् स्वयं । वीरो हि भगवान् विश्व-
—कर्मनिर्मूलनोद्यतः ॥ ५० ॥ तत्परीवारसर्वस्वं, निर्मला श्रमणी गुणैः । मृगावत्यपि तत्रैव, संभा-
व्या भुवनाधिप ॥ ५१ ॥ तत्सर्वमवधार्येदं, सर्वकृत्यविचक्षण । एनमेनस्विनं दूरात्, परित्यज हवि-
र्भुजं ॥ ५२ ॥ प्रपद्येति वचो राजा, रुमण्वंतमभाषत । साधु सेनापते साधु, स्मारितो मातरं
त्वया ॥ ५३ ॥ दुःखव्यपगमोपायः, साधीयानयमेव मे । जननी जनयत्येव, दृष्टापि सुखसंपदं ॥ ५४ ॥
परमाहूयतामल, मंत्री यौगंधरायणः । यथालोच्य समं तेन, वितनोमि यथोचितं ॥ ५५ ॥ अथो-
वाच चमूनाथः, सबाष्पः पृथिवीश्वरं । देवी प्रद्योतजा यत्र, तत्र यौगंधरायणः ॥ ५६ ॥ इति श्रुत्वा

चरित्रम्

॥ ११२ ॥

प्रजानाथ—स्तं शुशोच पुनः पुनः । समं मुक्तोऽस्मि देव्या च, त्वया च सचिवोत्तम ॥ ५७ ॥
 त्वामंतरेण दूरेण, गतं मे सुखसंपदा । सद्बुद्धे राज्यधौरेयः, को हि त्वदपरो मम ॥ ५८ ॥ अपरा-
 धोपहृतस्य, त्वां विना भाविनीं मम । विदित्वा विपदं सद्यः, कोऽद्य प्रतिकरिष्यति ॥ ५९ ॥ संग्रामे-
 ष्वभ्यमैत्रीणे, मयि निर्व्याजपौरुषः । त्वां विना पुरतो भूत्वा, को धुरं धारयिष्यति ॥ ६० ॥ किमेवं
 वानुशोचामि, वेधसि प्रातिकूलिके । तद्गत्वा मातुरभ्यर्णे, कार्यः कार्यस्य निर्णयः ॥ ६१ ॥ परिचर्या
 विनीताभ्यां, ताभ्यामनुगतस्ततः । स शोकविकलात्मापि, प्राचीं प्रत्यचलद्दिशं ॥ ६२ ॥ भुज्यमानां
 परैर्वीक्ष्य, जागरूकत्रपाभरः । अहोभिः पंचषैरेव, स्वभूमिममुचन्तृपः ॥ ६३ ॥ कुर्वन् विश्राममा-
 रामे, कुत्रचित्सिद्धपुत्रकं । एकं निविष्टमैक्षिष्ट, सहकारतरोस्तले ॥ ६४ ॥ विलोक्य पुस्तकं हस्ते,
 नियतं ज्ञानवानयं । इत्यवेत्य नमस्थंत—स्तत्पुरस्तेऽप्युपाविशन् ॥ ६५ ॥ तं रुमण्वांस्ततोऽवादी-
 दाबद्धविनयांजलिः । भवादृशाः प्रभोऽवश्यं, स्युः कालत्रयवेदिनः ॥ ६६ ॥ कदा व्यसनपारीणो,
 भविष्यत्येष नः प्रभुः । इदं निवेद्यतामस्ति, यद्यस्मासु कृपालुता ॥ ६७ ॥ इति तेन तदोक्तोऽस्मै,

कथयामास सोऽप्यदः । भविष्यत्येष वर्षाति, दुःखाकूपारपारगः ॥ ६८ ॥ वंचितोऽनेन यच्चक्र-श्चक्र-
वाकीपिधानतः । याममेकं पुरा तस्य, कर्मणस्तदिदं फलं ॥ ६९ ॥ किंत्वसामान्यमासाद्य, कन्यार-
त्नमयत्नतः । असौ साम्राज्यलक्ष्मीं च, प्रेयसीं च प्रपत्स्यते ॥ ७० ॥

इति श्रुत्वाथ तं नत्वा, ताभ्यामनुगतोऽग्रतः । व्रजन्नुदयनो मान्यं, सेनान्यं समभाषत ॥७१॥
प्रियोक्तिभिर्मृषाद्यापि, धूर्तैरार्त्तः प्रतार्यते । दग्धाप्युदोर्यते देवी, जीवतीति किमन्यथा ॥७२॥ भावी
मे प्रियया योगः, प्रोषितप्राणयापि चेत् । पूर्वजा अपि सर्वेऽपि, किं मिलेयुर्न मेऽधुना ॥ ७३ ॥
जीवत्यद्यापि देवोति, वदंती किंवदंत्यापि । प्राणप्रयाणभंगाय, जातेदानीं तथापि मे ॥७४॥ आशा-
पि व्यवसायेषु, प्रवर्त्तयति यजनं । दूरं धावंति नाध्वानं, किं मृगा मृगतृष्णया ॥ ७५ ॥ तद्ब्रज
ध्वजिनीनाथ, कौशांब्यालंबनं भव । इदानीं सा दशां कांचि—त्प्रपन्नेति न वेद्म्यहं ॥७६॥ अथ
शुभ्रमते भ्रातः, स्मर्त्तव्यं मंत्रिणो वचः । यत्नः कार्यः प्रभावेव—मुक्त्वैकांते वसंतकं ॥ ७८ ॥
बाष्पांबुपंकिलीभूत—भूतलन्यस्तमस्तकः । रुमण्वान् स्वामिनं नत्वा, प्रत्यावृत्तः पुरीं प्रति ॥ ७९ ॥

युग्मं ॥ ततोऽग्रतः क्रमात्क्राम-न्नभ्रंकषशिखं पुरः । एकं नगेंद्रमद्राक्षी-न्नरेंद्रः सवसंतकः ॥ ८० ॥
 सोऽस्मिन् मनोरमाराम-रामणीयकशालिनि । आरूढः प्रौढलक्ष्मोक-मोक्षांचक्रे जिनालयं ॥ ८१ ॥
 तदंतरंतःकरण-प्रियां भावुकसंपदं । प्रतिमामादिनाथस्य, दृष्ट्वा तुष्टाव पार्थिवः ॥ ८२ ॥ नमो
 नाभिकुलांभोधि-कौस्तुभाय भवच्छिदे । व्यसनापातमातंग-सिंहपोताय तायिने ॥ ८३ ॥ इति
 स्तुतिपरस्तस्मै, प्रणयात्प्रणनाम सः । अभ्यर्णेऽभ्युदये पुंसा-मीदृश्युदयते मतिः ॥ ८३ ॥ ततो
 धर्मं वपुष्मंत-मनंतज्ञानसंपदं । चारणश्रमणं तत्र, स सानंदमवंदत ॥ ८४ ॥ सोऽभिनंद्याशिषा
 तेन, सप्रसादमभाष्यत । महाभाग महाभाग्यै-स्तीर्थमेतदुपागतः ॥ ८५ ॥

रत्नशैलाधिपः शैलो, निःसीममहिमा ह्यसौ । विद्या विद्याधरैरत्र, शतकृत्वः प्रसाधिताः ॥ ८६ ॥
 अयं विहरता स्वैर-मादिदेवेन यत्पुरा । भूधरश्चरणांभोज-रजोभिः सुरभोक्तः ॥ ८७ ॥ तेन
 विद्याधरैराद्यैः, श्रीनाभेयप्रभोरिह । विद्याधरविहाराख्यो, विहारोऽयं विनिर्ममे ॥ ८८ ॥ अस्माभिः
 किंश्च तीर्थेऽस्मि-न्ननुग्राह्योऽसि सर्वथा । अभूर्मृगावतीकुक्षि-शुक्तिमुक्तामणिर्यतः ॥ ८९ ॥ एकमा-

दत्स्व तन्मंत्र—मुत्वासप्रदमापदां । अनेन प्रणिधोयंते, पंचापि परमेष्ठिनः ॥ ९० ॥ सद्यस्ते सफ-
लामोहा—मैहिकामुष्मिकश्रियां । विधाताऽयमर्चित्यो हि, महिमा मंत्रसंभवः ॥ ९१ ॥ इत्युक्त्वास्मै
नमस्कार—मयं मंत्रं ददौ मुनिः । चतुर्दशापि पूर्वाणि, यत्र लीनानि लीलया ॥ ९२ ॥ भूधवोऽभ्य-
स्तपूर्वस्य, मंत्रस्यास्य महर्षिणा । ध्यानं चासनबंधं च, शुद्धमभ्यापितस्तदा ॥ ९३ ॥ तस्य जापाद्य-
मादिश्य, ययावभिनभो मुनिः । तद्विरा मातुरुत्कंठां, सोऽपि कुंठां तदा व्यधात् ॥ ९४ ॥ शुद्धोद-
सरसि स्नातः, प्रातस्तत्पंकजैस्ततः । नित्यं नाभेयमभ्यर्च्य, तं मंत्रमजपन्नृपः ॥ ९५ ॥ कौशांबीतः
समायातः, पुरुषः कश्चिदन्यदा । राज्ञे विज्ञपयामास, स्वरूपं पश्चिमेऽहनि ॥ ९६ ॥ तदा त्यक्तां
त्वया देव, पांचालश्चतुराभिधः । दत्त्वा दृढमवस्कंद—माचस्कंदं पुरीं तव ॥ ९७ ॥ रुमण्वानपि
मत्वेदं, डाहलेश्वरमभ्यगात् । प्रतापमादृतस्वाप—मिवोत्थापयितुं तव ॥ ९८ ॥ इत्याकर्ण्य विस्तृ-
ज्यैन—मुवाच स वसंतकं । सखे खेदोऽयमस्माक—मुपर्युपरि ढौकते ॥ ९९ ॥ हुताशस्याहुतिर्जाता,
सुता प्रद्योतभूपतेः । एतामेवान्वगान्मंत्रि, राज्यश्रीराददेऽरिभिः ॥ १०० ॥ वत्सभर्तुरहो कीर्ति—रहो

भाग्यपरंपरा । एकोऽद्य श्रेयसे मृत्युः, स च कर्तुं न लभ्यते ॥१॥ न च किञ्चित्तदुद्यानं, न सा वापी
न तत्सरः । उद्वेगस्यायमावेगः, क्षणं यत्रातिवाह्यते ॥ २ ॥ ततो वसंतकः प्राह, देव मिथ्यैव खि-
द्यसे । किं प्रभावः प्रभोरस्य, वचो वा ज्ञानिनोऽन्यथा ॥ ३ ॥ तत्प्रतीक्षस्व वर्षांते । लप्यसे सर्वमी-
प्सितं । इदानीं तु विनोदाय, शृणु स्थानं निवेदये ॥ ४ ॥

इहैव नातिदूरेऽस्ति, सुपुष्पं नाम काननं । तस्मिन् सुमनश्चेतु—मपरेद्युरहं गतः ॥५॥ चिन्वंतीं
तत्र पुष्पाणि, स्त्रियमेकां व्यलोकयं । आलापसस्पृहां मत्वा, तामपृच्छमनुत्सुकः ॥६॥ भद्रे पुष्पाणि
चीयंते, किमेतानि सहस्रशः । इति पृच्छानुयुक्ता सा, व्यक्तमेवमचीकथत् ॥७॥ अस्ति माहिष्म-
तीनाम—नगरो श्रीगरीयसी । महीपतिर्महाबाहुः, शास्ति तामास्तिकोत्तमः ॥८॥ प्रिया कमल-
मालेति, तस्यास्ति सुरभिर्गुणैः । तयोः सुदर्शनः सूनु—रनूननयविक्रमः ॥९॥ तथास्ति सागर-
स्येव, पद्मा पद्मावती सुता । भविष्यति पतिर्योऽस्याः, स एव पुरुषोत्तमः ॥ १० ॥ रूपे निरुपमे सा
तु, नवे च वयसि स्थिता । पार्थिवैः प्रार्थ्यमानापि, वरं न बहुमन्यते ॥ ११ ॥ किंतु त्यक्तगृहावासा,

वनवासमुपेयुषी । सात्र केनापि कामेन, तप्यते दुस्तपं तपः ॥ १२ ॥ तदस्मत्स्वामिनी सेयं, त्रिसं-
 ध्यं शुद्धमानसा । कुसुमैरसमैरेभिः, कुरुते देवतार्चनं ॥ १३ ॥ अहं चंपकमालेति, सखी तस्या
 मनःसमा । इति सा कथयंत्येव, केनाप्याहूयतान्यतः ॥ १४ ॥ त्वमप्यतिथिरस्माकं, भवेरार्य कदा-
 चन । एवमामंत्वयंती मां, सा ययौ त्वरितैः पदैः ॥ १५ ॥ देवः को नाम नाभेय—प्रभोरन्योऽत्र
 पूज्यते । यदेतन्न मया ज्ञातं, तत्तु चित्ते दुनोति मां ॥ १६ ॥ तदाकर्ण्याद्भुतं भूप—स्तद्युतस्तद्ययौ
 वनं । तत्रापश्यच्च कैलास—सुंदरं देवमंदिरं ॥ १७ ॥ स तं प्रासादमुत्तुंग—मारुरोह कुतूहलात् ।
 विशंस्तु गर्भगेहांत—रूचे चंपकमालया ॥ १८ ॥ अत्रैव स्थीयतामत्र, भवद्भिरिति वादिनीं । द्वार-
 देशस्थितामाह, तां सहासं वसंतकः ॥ १९ ॥ भद्रे त्वयेच्छमातिथ्य—मतिथीनां वितन्यते । प्रवे-
 शेऽपि यदस्माकं, निषेधोऽर्थपदे कृतः ॥ २० ॥ ततः सप्रश्रयं प्राह, सा किमित्यार्य कुप्यसि । देवा-
 गारप्रवेशेऽस्मिन्, शृणु वारणकारणं ॥ २१ ॥ वनांतर्दिवसे तस्मिन्, पुष्पाण्युच्चेतुमागतां । वार्त्तयंतीं
 त्वयास्माकं, स्वामिनी मामजूहवत् ॥ २२ ॥ गताहं च द्रुतं तत्र, देव्याः सविधवर्त्तिनीं । एकामालो-

मृगावती

॥ ११९ ॥

व्य तन्वंगी—मृच्छं स्मेरविस्मया ॥ २३ ॥ देवि केयं जगन्नेत्र—कैरवाकरकौमुदी । मन्ये निर्मा-
ल्यमेतस्याः, सापि क्षीरोदनंदिनी ॥ २४ ॥

अथासौ कथयामास, देवी पद्मावती मम । पुष्पार्थं त्वयि यातायां, विप्रः कश्चिदिहाययौ ॥ २५ ॥
उभाभ्यां स पुरंध्रीभ्या—मन्वितो मधुराकृतिः । साशीर्वादमवादीन्मा—मिदमादरबंधुरं ॥ २६ ॥
अनयोः कल्यारूपेयं, विद्धि कल्याणि मे स्वसा । इयमप्यपरा नित्य—मेतस्याः परिचारिका ॥ २७ ॥
अस्याश्च नवलावण्य—पुण्यायास्तरुणत्वगः । वितोर्णविविधायासं, प्रवासं च गतः पतिः ॥ २८ ॥
तद्व्यासीकर्तुमन्यत्र, नेमां विश्वसिमि क्षणं । स्त्रियः श्रियश्च निक्षेप्तुं, न युक्तं यत्र कुत्रचित् ॥ २९ ॥
एतस्यां च भवत्यां च, न विशेषं वहाम्यहं । वामदक्षिणयोरक्ष्णोः, कस्याप्यस्ति किमंतरं ॥ ३० ॥
धात्रीशपुत्रि तत्ताव—दियं मम सहोदरा । सतीजनशिरोरत्नं, तवाभ्यर्णेऽवतिष्ठतां ॥ ३१ ॥ यावदु-
ज्जयिनीं गत्वा, सिद्धसर्वप्रयोजनः । पुनः प्रतिनिवर्त्तेऽहं, तदस्तु स्वस्ति तेऽधुना ॥ ३२ ॥ ओमित्युक्तो
मया सोऽपि, यथाभिलषितं ययौ । प्रमोदसंविभागाय, त्वं चाहूतासि संप्रति ॥ ३३ ॥ तपोभिर्दु-

चरित्रम्

॥ ११९ ॥

स्तरैरद्य, सखि मंजरितं मम । सेयं सहचरी लब्धा, यन्नेत्रामृतसारणिः ॥ ३४ ॥ सखि चंपकमाले
 त—न्मामिवैतामनारतं । वीक्षेथाः सर्वथा येन, गुणगृह्यासि सर्वदा ॥ ३५ ॥ वसंतकस्ततो दध्यौ,
 विप्रो यौगंधरायणः । ध्रुवं वासवदत्ता सा, समं कांचनमालया ॥ ३६ ॥ मंत्रिन्नंकुरितस्ताव—त्तव
 मंत्रमहीरुहः । इदानीं सुभगो भूया—त्पल्लवैः कुसुमैः फलैः ॥ ३७ ॥ ततश्चंपकमाला सा । पुनरे-
 नमभाषत । सा ब्राह्मणी प्रियं स्मृत्वा, रुदतीह पुनः पुनः ॥ ३८ ॥ अत्यंतं रुदती सा मे, स्वामि-
 नोमप्यरोदयत् । परदुःखावतारस्य, पात्रं हि महतां मनः ॥ ३९ ॥ अद्यापराहसमये, संबोध्य विवि-
 धोक्तिभिः । आनिनाय विनोदाय, तामिह स्वामिनी मम ॥ ४० ॥ इह प्रवेशः कस्यापि, न दात-
 व्यस्त्वया सखि । इत्यादिदेश मां देवी, विशंतो गर्भवेश्मनि ॥ ४१ ॥ तदात्मना तृतीयास्ति, देवी
 देवगृहोदरे । अतो भद्र निषिद्धोऽसि, तन्मनागपि मा कुपः ॥ ४२ ॥ अथोत्तिष्ठ सखे यामः । प्रवेश-
 श्चेन्न लभ्यते । किमत्रावस्थितेनेति, नृपोऽवादोद्वसंतकं ॥ ४३ ॥ देव क्षणं प्रतीक्षस्व, शीतलेऽस्मिन्
 शिलातले । विश्रामं वितनोमीति, सोऽपि तं प्रत्यवोचत ॥ ४४ ॥ ततस्तस्मिन् शिलासीने, विशा-

मोशोऽप्युपाविशत् । स्वैरालापान् मिथः सख्यो—मध्ये शुश्रुवतुश्च तौ ॥ ४५ ॥ विरहक्लान्तमात्मानं,
व्यवस्थाप्य कथंचन । प्रद्योतदुहिता प्राह, महाबाहुतनूरहं ॥ ४६ ॥ तव प्रियसखि स्नेह—श्रापलाय
युनक्ति मां । तत्पृच्छामि वयः कैत—द्वनवासविधिः क्व च ॥ ४७ ॥ द्वयोर्विरोधिनाः कोऽय—मेकत्र
वसतिक्रमः । इदं नातिरहस्यं चे—तदा व्याहर्तुमर्हसि ॥ ४८ ॥ व्याजहार ततः स्नेहा—ड्वाहले-
श्वरनन्दिनी । किं तदप्यस्ति यद्गोप्यं, तवापि श्रूयतामिदं ॥ ४९ ॥ जानास्युदयनो नाम, कौशांब्या
अवनीपतिः । विपंचीचातुरीचंचुं, वत्सराजमुशंति यं ॥ ५० ॥ उपेत्य योगिनी जातु, शंकराख्याऽ-
तिनिर्मलां । विस्तार्य तद्गुणश्रेणिं, बबन्ध हृदयं मम ॥ ५१ ॥ ततोऽभून्मेऽस्य रागेण, बद्धरंगं मन-
स्तथा । यथासीत्प्रार्थना व्यर्था, पार्थिवानां मदर्थिनां ॥ ५२ ॥ तस्मै स्वयं वरां दातु—मीषतुः पितरौ
च मां । भाग्यैरनुगृहीतास्मी—त्यहं च मुदमावहं ॥ ५३ ॥ अथाकस्मान्मनोवेधां, वार्त्तामश्रौषमीदृशीं
। यत्तस्य वसुधाभर्तुः, शुद्धांते वह्निरुत्थितः ॥ ५४ ॥ रहस्यहृदयं प्राण—सर्वस्वमिव पिंडितं । प्रिया
वासवदत्तेति, या च तस्य निशम्यते ॥ ५५ ॥ तदा प्रदीपने तत्र, दग्धा सा नृपवल्लभा । दह्यादह्य-

विभागं न, कुर्वतिस्म हविर्भुजः ॥५६॥ कथं हरसि देवीं मे, पश्यतः पश्यतोहर । इत्याक्षिप्य क्षितो-
 शेन, शस्त्रैर्वह्निहिन्यत ॥५७॥ ततो विलप्य तामन्वग, विविक्षन्नाशुशुक्षणिं । संबोध्य बहुशो बाहौ,
 धृत्वामात्यैः स वारितः ॥ ५८ ॥ सोऽथ राज्यं परित्यज्य, देशांतरगतः क्वचित् । ब्रह्मचारी शुचिः
 कांचि—देवतां वरिवस्यति ॥ ५९ ॥ इत्युदंतं निशम्यांतः—शल्या मूर्छामुपागमं । कथंचित्प्राप
 चैतन्य—मुञ्चैर्दुःखादरोदिषं ॥६०॥ भवानकृत्रिमः शत्रु—ररे दैवसदैव मे । मय्यकस्मादवस्कंदं, यदेवं
 दत्तवानसि ॥ ६१ ॥ मम कोरकितः किंचि—न्मनोरथमहीरुहः । त्वया व्यसनसंपात—दुर्वातेन निपा-
 तितः ॥ ६२ ॥ तथापि तेन संगाय, परस्मिन्नपि जन्मनि । स्वयमूरीकृतो मृत्यु—र्मया कर्त्तासि
 किं ततः ॥ ६३ ॥ एवं दैवमुपालभ्य, मृत्युं निश्चित्य चेतसि । गत्वोपवनमारब्धं, यावदुद्बन्धनं मया
 ॥ ६४ ॥ तावच्चंपकमालातो, विज्ञातमदुपक्रमौ । आतुरौ पितरावेत्य, साश्रौ मामेवमूचतुः ॥ ६५ ॥
 वत्से वत्सेश्वरेऽवस्था—मीदृशीमुपजग्मुषि । तवान्ये परिणेतारः, किं न संति महीभुजः ॥ ६६ ॥
 असदध्यवसायस्ते, कोऽयं पुत्रि त्रपाकरः । अन्ये त्वदर्थे ताम्यन्ति, वृथैव त्वं तु ताम्यसि ॥ ६७ ॥

मृगावती

॥ १२३ ॥

पित्रोरप्येवमादेशै—रत्यजंतीं तमाग्रहं । एत्यानुकंपया साथ, शंकरा मामभाषत ॥ ६८ ॥ श्रुतं भद्रे
ममाप्येतत्, किंत्वोद्विग्न्यसनोदयः । द्विधा भवति दैवी वा, मंत्रिमंलोद्भवोऽथवा ॥ ६९ ॥ अवय एव
तत्रायः, पक्षस्तच्चितयाप्यलं । शुभायतिर्द्वितीयस्तु, तदेवं संशये सति ॥ ७० ॥ त्वमपि प्रियवत्त-
स्मा—देवताराधनं कुरु । देवता च कुलस्त्रीणां, पतिरेव प्रकीर्तितः ॥ ७१ ॥ तद्गृहाण तदेकाग्रा,
समग्राभ्युदयप्रदां । यथावल्लिखितामेतां, पतिप्रतिकृतिं पटे ॥ ७२ ॥ एतदर्चापरा कांतं, प्रत्यक्षं दृक्ष्य-
सि स्वयं । कार्यसिद्धिरवश्यं स्या—तदेकध्यानचेतसां ॥ ७३ ॥ इत्युदीर्य पटं दत्वा, पूजाम्नायं सम-
र्प्य च । योगाभिवृद्धयेऽवंतीं, गता भगवती ततः ॥ ७४ ॥ ततो रम्यमठोपांत—मुत्संगितनभोंगणं ।
इदं प्रासादमाधत्त, बंधुर्मम सुदर्शनः ॥ ७५ ॥ अत्र स्थापितमभ्यर्च्य, सुमनोभिः सुगंधिभिः ।
वत्सराजमपव्याज—महं प्रणिदधेऽन्वहं ॥ ७६ ॥ स्वप्नेऽप्यद्य मया दृष्टो, दिष्ट्यासौ जोवितेश्वरः
तदिदानीं त्वमप्येनं, सखि नेत्रातिथीकुरु ॥ ७७ ॥ ततः प्रद्योतदुहिता, सा वहित्थमुदाहरत् । सखि
जातु नरं नान्य—मालोकंते पतिव्रताः ॥ ७८ ॥ स्थाने तन्वि तव प्रेम, वत्सेश्वरनरेश्वरे । हसं

चरित्रम्

॥ १२३ ॥

विहाय किं हंसी, रमते सुमते क्वचित् ॥७९॥ एतद्वि प्रतिमामात्रं, न दोषायेतिवादिनी । पटं पद्मा-
वती तस्या—स्ततः स्नेहाददर्शयत् ॥ ८० ॥ अद्यार्यपुत्र चित्रेऽपि, दिष्ट्या दृष्टश्चिरान्मया । चिंतयं-
तोति सापश्य—त्तं पटं सांद्रया दृशा ॥ ८१ ॥

बहिःस्थितोऽथ राजान—मवोचत वसंतकः । आकर्णितमिदं देव, सख्योरन्योऽन्यजल्पितं
॥ ८२ ॥ अभ्यर्चयसि नाभेयं, भक्त्या त्वं त्वामियं पुनः । इदं सद्यो ददौ तुभ्य—मभीष्टं विष्टपा-
धिपः ॥ ८३ ॥ नृपोऽभाषिष्ट भोः संति, वत्सराजाः सहस्रशः । बहुशो नामसाम्येन, प्रतार्यते भवा-
दृशाः ॥ ८४ ॥ कथाभिरथवा स्त्रीणां, कृतं नो ब्रह्मचारिणां । सांध्याया विधये याम, इति यावद्
यियासति ॥ ८५ ॥ चित्राकारसमाकारं, नृपमालोक्य विस्मयात् । पृष्ठो वसंतकः कोऽय—मिति
चंपकमालया ॥ ८६ ॥ युग्मं ॥ नर्ममंत्रो ततोऽवादी—दसावुदयनो नृपः । यं तव स्वामिनो चित्ते,
प्रणिधत्ते दिवानिशं ॥ ८७ ॥ मध्ये वेगेन गत्वाथ, सा जगाद नृपात्मजां । अपूर्वावतिथी प्राप्तौ,
कावप्यातिथ्यमर्हतः ॥ ८८ ॥ ततः सुता महाबाहो—गर्भगेहाद्विनिर्द्यती । आह प्रद्योतजामेहि, क्रिय-

तेऽतिथिसत्क्रिया ॥ ८९ ॥ साप्यूचे सखि गच्छ त्वं, प्रथयातिथिपूजनं । नित्यमेवास्मि विमुखी,
 पुरुषांतरदर्शने ॥ ९० ॥ पद्मावत्यर्घहस्ताथ, निर्ययौ च तदा बहिः । अंतः कांचनमालां च, रहः प्रयो-
 तजाऽवदत् ॥ ९१ ॥ सखि जानासि निःशेषां, यथा यौगंधरायणः । पुरांतः पुरमागत्य, प्रांजलिर्मा व्यजि-
 ज्ञपत् ॥ ९२ ॥ सखि तदा समागत्य, मंत्री यौगंधरायणः । विनयावनतोऽवादीत्, शृणु मातर्वचो मम
 ॥ ९३ ॥ देवि स्मरवशे देवे, शुद्धांतमधितस्थुषि । राज्यमाज्यमिवापीतं, बलात्प्रत्यर्थिपार्थिवैः ॥ ९४ ॥ एत-
 चंडप्रद्योतभूभर्तुः, पुत्री त्वमसि यद्वयं । किं ब्रूमो वेत्सि यत्सर्व-मित्युक्ताहमथाब्रुवम् ॥ ९५ ॥ एत-
 त्यजामि वा राज्यं, यामि वा पितृवेश्मनि । ब्रूषे यत्तत्करोमीति, मयाप्यस्मै प्रतिश्रुतं ॥ ९६ ॥

ततस्तेन निजारंभ—संरंभेण सुरंगया । वह्निमंतःपुरे दत्वा, समाकृष्टास्म्यहं बहिः ॥ ९६ ॥
 क्रीडाशुकपिकीहंस—कुरंगकचकोरकाः । सुप्ता निजनिजे स्थाने, हहा तत्यजिरे मया ॥ ९७ ॥ ज्व-
 लनालिंगनोद्भूत—निद्राछेदः परिच्छदः । अभून्मदीयोऽनेदीयो, मृत्योरत्याकुलः कथं ॥ ९८ ॥ तत्त-
 दित्यनुशोचंती, दाक्षिण्यात्तस्य मंत्रिणः । नक्तमंहिक्षरद्रक्ता, चलितास्मि पुरस्ततः ॥ ९९ ॥ निःशू-

कघूकघूत्कार—प्रादुर्भूतभयाकुला । किं न स्मरसि दत्वाहं, बाहुं संधीरिता त्वया ॥ १०० ॥ अधि-
 शय्य त्वयास्तोणे, श्रस्तरे पल्लवैः पथि । तदा तमोभिर्भीमायां, निशि निद्रामुपागमं ॥ १ ॥ शनै-
 रित इतो देवी—त्यमात्याख्यातपद्धतिः । दिवा वर्द्धिष्णुतृष्णांधा—मपीप्यः सखि मां पयः ॥ २ ॥
 तवेत्थमुपचारेण, विधूताध्वपरीश्रमा । इहाहं मंत्रिणानीय, मुक्ता पद्मावतीमनु ॥ ३ ॥ क्लेशावेषमिमं
 सर्वं, सहमानातिदुस्सहं । सर्वथा मंत्रिणो वाणीं, प्रमाणीकृतवत्यहं ॥ ४ ॥ पद्मावतीं सपत्नीं मे,
 शंकरायाः प्रयोगतः । चिकीर्षता पुनस्तेन, किं किं नापकृतं मम ॥ ५ ॥ मंत्रिणः परमास्त्रं हि, शंकरा
 कार्यसाधकं । विधीनेवंविधान् किं च, सैव कर्तुं प्रगल्भते ॥ ६ ॥ न्यासीकृता तवोत्संगे, मंत्रिन् पुत्री
 मयाधुना । इति तातवचोऽप्येष, न सस्मार जरद्वयः ॥ ७ ॥

ऊचे कांचनमालाथ, मंत्रिणे देवि मा कुपः । यदेषः क्लिश्यते नित्यं, तवैव हितकाम्यया ॥ ८ ॥
 मनोवाक्यकर्माणि, तत्तद्बुद्धिप्रयोगतः । नित्यं व्यापारयत्येष, राज्योद्धरणहेतवे ॥ ९ ॥ राज्ञः पद्मा-
 वतीयोगा—त्वत्संयोगो हि निश्चितं । न ही प्राचीमनाश्लिष्य, भानुर्भुक्ते दिनश्रियं ॥ १० ॥ पर्यालो-

च्येदमेवोच्चै—मंत्रिणोऽयमुपक्रमः । तदेवि मंत्रिमंत्राणां, युज्यते दृष्टुमायतिं ॥ ११ ॥ स्वयमूरीकृतं
चैत—त्सहस्र क्लेशवैवशं । महद्भिरभ्युपेतोऽर्थः, सर्वो निर्वाहमर्हति ॥१२॥ किंच लेखोऽस्ति यस्तात—प्र-
हितोऽद्य समागतः । मयात्मना सहानीतः, स इदानीं विभाव्यतां ॥ १३ ॥ वाच्यतामिति सा वाच
—मवाप्य स्वामिनीमुखात् । नीचकैर्वाचयामास, मुदिता विशदाक्षरं ॥ १४ ॥ स्वस्ति श्रीमदवंतीतः,
श्रीमान् प्रद्योतभूपतिः । वने वासवदत्ताख्या—मात्मजां बोधयत्यदः ॥ १५ ॥ मत्वा कुशलमस्माकं,
दधीथाः परमां धृतिं । निजकल्याणवार्ताभि—मोदनीयाः सदा वयं ॥ १६ ॥ समस्तमपि विज्ञप्तं, यु-
गंधरसुतेन नः । व्यसने पातितास्मीति, खिन्नास्मिन् खलु मास्मभूः ॥ १७ ॥ कृतं पुत्रि बहूक्तेन,
रच्यते सचिवेन चेत् । सपत्न्यपि तदा वत्से, प्रपद्येथाः सखीति तां ॥१८॥ आदिश्य पालगोपालौ,
विपक्षोच्छेदपूर्वकं । वत्सराजस्य साम्राज्य—मुद्धृतं ज्ञायतामिति ॥१९॥ वचः कांचनमालाया, लेखा-
र्थं आवगम्य तं । ततः प्रद्योतजाऽवादी—दमात्ये त्यक्तमत्सरा ॥ २० ॥ सखि साधु त्वया प्रोक्तं,
तातादेशोऽपि तेऽनुगः । किं तु न ज्ञायते कुत्रा—प्यार्यपुत्रस्तपस्यति ॥ २१ ॥ वार्त्तयंत्योस्तयोरित्थ

—मुत्थिताश्रुर्विषादिनी । पद्मावती निरुत्साहा, विवेशाभ्यंतरे तदा ॥ २२ ॥

अथ तां समदुःखेव, तदा प्रद्योतजावदत् । सखि ते वदने कांतिः, किं जातेयं मषीसखी ॥२३॥
लज्जाप्रस्तगिरं मत्वा, स्वामिनीं चतुरा ततः । तस्यै चंपकमालैव, यथावृत्तमचीकथत् ॥ २४ ॥ तत्रै-
कमतिथिं वीक्ष्य, सखि स्वामिन्युवाच मां । सोऽयं चित्रपटाकारः, किमु जंगमतां गतः ॥२५॥ तप-
स्ते फलितं सद्यो, देवी चिंतय मान्यथा । स्मितपूर्वं मयेत्युक्ते, स्वामिन्यर्घमदित्सत ॥ २६ ॥ किंतु
देवि तमालोक्य, वेपमानवपुस्तदा । स्तंभसंस्तब्धगात्राभू-न्नालंभूष्णः पदक्रमे ॥ २७ ॥ अथायम-
तिथिः स्वैरं, देवीं निर्वर्ण्य सर्वतः । विविधं वर्णयामास, प्रमोदात्सुहृदः पुरः ॥ २७ ॥ एषा सखे
सखेदात्र, शंभुभस्मीकृतात्मनः । अनंगस्यांग लाभाय, किं रतिस्तपते तपः ॥२८॥ किं वाऽसौ क्षेत्र-
माहात्म्या—द्विशेषपदसस्पृहा । व्यवस्यतीह तीर्थाय, उतेयं वनदेवता ॥२९॥ वने चोपवनेऽमुष्मिन्,
नंदनोद्याननंदिनि । किमियं मूर्तिमादृत्य, तपःश्रीराश्रयं व्यधात् ॥ ३१ ॥ किंवा वासवदत्तैव, व्य-
सनं मे व्यपोहितुं । इयमस्मिन् वने वास—मुपास्यैवं तपस्यति ॥ ३२ ॥ इति स्मृत्वा प्रियां तत्र,

मृगावती

॥ १२९ ॥

मुक्तकंठं रुरोद सः । उद्गृणंस्तद्गुणग्रामं, तुमुलं विललाप च ॥ ३३ ॥ हा प्रद्योतसुते देवि, त्वया
दयितया विना । चक्रवाक इवैकाकी, वराकीयमयं जनः ॥ ३४ ॥ मनसो मे त्वमेवासि, पदमानं-
दसंपदां । यद्वा देवि चकोरस्य, चंडिकैव रसायनं ॥ ३५ ॥ मम त्वया विमुक्तस्य, वनवासः किया-
नसौ । अस्मि निंद्यो यदद्यापि, जीवामि प्रियजीवितः ॥ ३६ ॥ स्निग्धासि त्वं क्षणाद्गन्धा, ततस्तेन
कृशानुना । तादृग्नाहं यदद्यापि, न दह्ये विरहाग्निना ॥ ३७ ॥ भवत्या वरिवस्या वा, नमस्या वा जिने-
शितुः । इयं द्वयीगतिर्मेऽस्तु, तृतीया तु विडम्बना ॥ ३८ ॥ एतच्चेतोहरानेक—घनाऽनोकहसंकुलं
। उद्यानमनवद्यांगि, हा विना त्वां मरुस्थलो ॥ ३९ ॥ लतालास्यकलाचार्यः, पुष्पामोदमलिम्लुचः ।
वनवायुर्वियोगारूढं, ज्वलनं ज्वलयत्ययं ॥ ४० ॥ विलपंतं तमित्युच्चै—रभ्यधत्त सुहृत्ततः । अर्घं
गृहाण पश्यैता—मनन्यगतिकां पुरः ॥ ४१ ॥ इत्युक्तस्तेन सोऽवादीत्, कुर्वन्नस्याः समीहितं । कथं
न याति मालिन्यं, देवीलाभफलं तपः ॥ ४२ ॥ किंचाद्यैव व्रतस्यास्य, वर्धते सिद्धिवासरः । विघ्नस्त-
त्कोऽयमेहीति, मित्रमाकृष्य सोऽब्रजत् ॥ ४३ ॥ ततस्तावनुपश्यंतो—मपश्यंती स्वमीप्सितं । सा-

चरित्रम्

॥ १२९ ॥

मृगावती

॥ १३० ॥

श्रुनेत्रामिमां बाहो, गृहीत्वाहमिहागमं ॥ ४४ ॥ स्मरबंदीकृता तस्मै, ताम्यंतीयं तमीमिमा । कथं
नेष्यति चिंता मां, दहत्यदह संप्रति ॥ ४५ ॥ लब्धव्यं सखि तल्लब्धं, देवताराधनाफलं । इहावस्थि-
तया कार्यं, तन्मया किमतःपरं ॥ ४६ ॥ यामोऽधुनेति जल्पंती, प्रतिप्रद्योतनंदिनी । खेदात्पद्मावती
मंदं, चलतिस्म वनंप्रति ॥ ४७ ॥ युग्मं ॥ इच्छा सेत्स्यति ते नून—मुत्सुका सखि मास्मभूः । एवं
वासवदत्तापि, तामाश्वास्य सहाचलत् ॥ ४८ ॥

तामनुप्रस्थिता साथ, कर्णेऽवोचत कांचनां । आर्यपुत्रोऽत्र स्वच्छंद—महो विहरते गिरौ ॥ ४९ ॥
तदत्रैव कच्चिदेशे, जिनेशपदपावनं । स किंचित्तीर्थमाश्रित्य, दुस्तपं तपते तपः ॥ ५० ॥ तथैनं तपसा
क्लृप्तं—मनन्यमनसं तु यत् । विलापविकलं चैव—मुपेक्षेऽहमलक्षणा ॥ ५१ ॥ ततः प्रक्षीणदा-
क्षिण्यो, निस्त्रपैकशिरोमणिः । अत्यंतमकृतज्ञश्च, कोऽपि नास्त्येव मत्समः ॥ ५२ ॥ परं वाग्भिरमा-
त्यस्य, गाढं निगडिता सती । पदमप्यधिकं नाहं, ददामि च वदामि च ॥ ५३ ॥ इति प्राप्तप्रियो-
दंत—परमानंदमानसा । मठमागत्य साऽनैषी—द्वर्मध्यानेन तां निशां ॥ ५४ ॥ विहायसि विहंगानां,

चरित्रम्

॥ १३० ॥

कुलाय गमनात्मकं । व्यवसायं नृपः स्वायं, पश्यन्नाप स्वमास्पदं ॥ ५५ ॥ जिनं नाभेयमभ्यर्च्य, स
बाह्याभ्यंतरं शुचिः । नृपः समाधिमाधत्त, निस्तरंगमनाः पुरः ॥ ५६ ॥ एकतानमनस्यस्मि—न्नक-
स्मादात्तविस्मयं । अदभ्रं गर्भगेहांत—रुद्योति ज्योतिरुद्ययौ ॥ ५७ ॥ तेजःपुंजादतो मंजु—मूर्ति-
स्फूर्तिपरः पुमान् । निर्गत्यात्यंतनिष्कंपं, साऽनुकंपस्तमभ्यधात् ॥ ५८ ॥ विष्टपाधिप तुष्टोऽस्मि, वृणी-
ष्व वरमंजसा । एतस्य त्रिजगद्भर्तु—रूपास्तिफलमाप्नुहि ॥ ५९ ॥ जिनस्योपास्तिकर्तृणा—मनु-
ग्रहकरस्त्वहं । पत्तिरेतस्य संजातो, गोमुखः सन्मुखस्तव ॥ ६० ॥

अथ क्रमेण पारोणः, समाधेस्तोयधेरिव । स्थिरं व्यापारयामास, नृपश्चक्षुरुपांततः ॥ ६१ ॥ स
लोलकुंडलं हारि—हारमंडितमेकतः । पुनस्तदेव जल्पंतं, यक्षमभ्यक्षमैक्षत ॥ ६२ ॥ प्रीतिमंतं तमालोक्य,
जगाद जगतोपतिः । अस्ति यक्ष जिनोपास्तेः, फलं निःश्रेयसश्रियः ॥ ६३ ॥ विवेकहेवाकवतां, न
स्पृहा त्वैहिके फले । इत्युक्त्वा विरते राज्ञि, यक्षोऽभाषिष्ट सादरं ॥ ६४ ॥ अमोघं हि महोनाथ, देव-
तादर्शनं भवेत् । अतः किंचिद् वृणीष्वेति, यक्षोक्त्या सोऽब्रवीत्पुनः ॥ ६५ ॥ यद्येवं तत्समं देव्या,

साम्राज्यं पुनरस्तु मे । इति तस्य वचः श्रुत्वा, वक्तुं यक्षः प्रचक्रमे ॥ ६६ ॥ एवमस्तु परं राजन,
सुतां माहिष्मतोपतेः । विवाहय ततोऽवश्यं, देवीं राज्यं च लप्ससे ॥६७॥ परिणेतुर्यतो हेतु—जग-
ल्लक्ष्म्याः स्वलक्षणैः । पद्मावतीति व्याहृत्य, मंशु यक्षस्तिरोदधे ॥ ६८ ॥ तथैव तस्थुषस्तस्य, प-
श्यतो जिनपुंगवं । आनंदनिःस्यंदमयी, सा विभाता विभावरो ॥ ६९ ॥ व्यलीयत तमः सर्वं, विष्ट-
पस्य वनस्य च । पूर्वस्यां च तदास्ये च, तुल्यमुल्लसिता द्युतिः ॥ ७० ॥ अक्षतैः शुचिभिः पूर्णं,
स्वर्णस्थालमिवामलं । तदानीं रविमादाय, तं दिनश्रीरुपस्थिता ॥७१॥ स्वौवस्तिक इवानंदी, प्रात-
र्विविधवीरुधां । आददानः सुमनसः, पवमानस्तमभ्यगात् ॥ ७२ ॥ ततो वसंतकानीतै—र्विनोतः
कुसुमैः प्रभोः । पूजां निवर्त्तयामास, मेदिनीशः प्रगेतनीं ॥ ७३ ॥ निशावृत्तांतमावेद्य, सोऽन्वयुक्तं
वसंतकं । रंगभंगे कृतेऽस्माभि—र्वेत्सि तस्या बभूव किं ॥ ७४ ॥

विषण्णोऽथ महीनाथं, व्याजहार वसंतकः । तदैव देव विज्ञातं, स्वतः किंचिदिदं मया ॥७५॥
आस्ये यथाऽस्या वैवर्ण्यं, दृशोर्बाष्पोद्गमो यथा । तथा मन्येऽपमानेन, मानसेऽस्याः कृतं पदं ॥७६॥

मनसाभीप्सितात्पत्यु—स्वमानतया तया । न वेद्मि सेयं जीवन्ती, पुनर्दृश्येत वा न वा ॥ ७७ ॥
 अभ्युपेतेन पुष्पेभ्यः, प्रातरद्य वने मया । दृष्ट्वा चंपकमाला च, भ्रमन्ती संभ्रमाकुला ॥७८॥ म्लाना
 चंपकमाले त्वं, मालेव किमु दृश्यसे । इति व्याजेन पृष्ट्वासौ, ममाचष्टेस्म गद्गदं ॥ ७९ ॥ तदा नः
 स्वामिनी तेन, स्वामिना तेऽपमानिता । गत्वा निःसहमात्मानं, पर्यंके पर्यमुंचत ॥ ८० ॥ स्वतापेन
 प्रियस्यांत—दाहभीरुरिवाभितः । हृदयं स्रवदश्रांभः—संभारेण सिषेच सा ॥ ८१ ॥ तत्रापि रतिम-
 प्राप्य, मृणालीमालभारिणी । सरोजस्रस्तरे शस्ते, निःसहांगमशेत सा ॥ ८२ ॥ उष्मलांगपरिष्वंग-
 मात्रेणापि क्षणान्तया । स्रस्तरः स समस्तोऽपि, निर्ममे मुर्मुरोपमः ॥ ८३ ॥ चंद्रिका च जलार्द्रा च,
 नास्यास्तापमलुंपतां । चंदनव्यजनी व्यक्तं, वीज्यमाना मया तदा ॥ ८४ ॥ सा न चक्रंद नोवाच,
 नाकुलं विललाप च । मौनेन केवलं तस्थौ, किंचिन्निश्चित्य चेतसि ॥८५॥ नवीनशयनीयाय, याव-
 त्प्रत्यग्रपल्लवान् । आनयामि न पश्यामि, तावत्तां तत्र स्रस्तरे ॥ ८६ ॥ ध्रुवं तेनापमानेन, मलिनं
 हंत जीवितं । त्यक्तुं कापि प्रयातासौ, वोक्षे तत्तामितस्ततः ॥ ८७ ॥ ततोऽहमेवं संभाव्य, स्त्रीह-

मृगावती

॥१३४॥

त्यापातकं तव । आत्तपुष्पस्त्वदभ्यर्णे, त्वरितं समुपागमं ॥ ८८ ॥ ततः श्रुत्वेति वृत्तांतं, तदुदंतो-
पलब्धये । वसंतकेन सहितो, धावतिस्म धराधवः ॥ ८९ ॥ ताभिस्ताभिः स वार्त्ताभि—वर्त्तनोम-
तिवर्त्तयन् । पद्मावतीपवित्रं भू—प्रदेशमविशत्क्षणात् ॥ ९० ॥ इतो वासवदत्तापि, प्रातर्जागरिता
सती । पद्मावती गता क्वापी—त्याकर्ण्यन्वेषयद्वने ॥ ९१ ॥ क्रमादन्वेषयंती च, सापश्यत्पार्थिवं
पथि । हर्षात्कांचनमालां च, फुल्लचक्षुरवोचत ॥ ९२ ॥ तिथिरद्यातिथिः श्रीणा—मद्य वारो वरो हले ।
पवित्रमद्य नक्षत्र—मार्यपुत्रो यदीक्षितः ॥ ९३ ॥ आर्यपुत्रेण यत्ततं, मत्संगैकफलं तपः । तन्म-
माऽभूदगाधोऽय—माधमर्ण्यमहार्णवः ॥ ९४ ॥ एतस्य वपुराख्याति, क्षामं मद्विरहव्यथां । यद्वालयं
निर्विकल्पस्य, प्रेम्णः सर्वमिदं सखि ॥ ९५ ॥ अद्यापि जागरूकाणि, मम भाग्यानि कानिचित् ।
यदार्यपुत्रो जीवत्या, जीवन्नेव मयेक्षितः ॥ ९७ ॥ शृण्वती वचनान्यस्य, पश्यन्ति रूपमस्य च ।
पादपांतरिता नेष्ये, श्रोत्रनेत्रे कृतार्थतां ॥ ९८ ॥ एवमुक्त्वा तथा चक्रे, स्नेहाद्वासवदत्तया । यथा
तथापि हि प्रेयान्, प्रेयसीनां प्रियंकरः ॥ ९९ ॥ तदानीं वार्त्तयामास, नृपोऽप्यथ वसंतकं । जाने

चरित्रम्

॥१३४॥

मृगावती

॥ १३५ ॥

कृशानुना तेन, दग्धा देवी दुरात्मना ॥ १०० ॥ मुनिभिर्देवतैश्चाह—माश्वस्येव मुहुर्मुहुः । सखे
प्रद्योतजा देवी, क पुनर्मे मिलिष्यति ॥ १ ॥ किं चैतदपरं दुःखं, यद्वाहलेशनंदिनी । अधुनांतर्वणं
कापि, हत्यां मे दातुमुद्यता ॥ २ ॥ तदैवाथ स शुश्राव, स्वामिनी हा विपद्यते । सोऽस्ति कश्चिद्य
एतस्या—स्त्रातेति तुमुलं ध्वनिं ॥ ३ ॥ ध्वनेस्तस्यानुसारेण, धावन्नेष व्यलोकत । माऽतस्तात
महाबाहो, स्मर्त्तव्येयं सुतात्मनः ॥ ४ ॥ अमीषां फलमुग्राणां, तपसामस्ति चेत्तदा । वत्सेश्वरः प्रियो
मेऽस्तु, प्रेत्यापीत्युक्तिपूर्वकं ॥ ५ ॥ रसालतरुशाखायां, बद्धपाशावलंबिनीं । अम्लानवदनांभोज—
युतां पद्मावतीं पुरः ॥ ६ ॥ त्रिभिर्विशेषकं ॥ अनेन साहसेनाल—मलं बाले ब्रुवन्निति । ततोऽसि-
धेनुमाकृष्य, भूपतिः पाशमच्छिदत् ॥ ७ ॥ बाष्पक्लिन्ननिजक्षौम—पल्लवव्यजनानिलैः । उपवीज्य
स्वयं तस्या । मूर्च्छाछेदं चकार सः ॥ ८ ॥ अथ सा स्वास्थ्यमास्थाय, पश्यन्ती जगतीपतिं । किमपि
व्याकुलीचक्रे, हर्षोत्सुक्यत्रपाभरैः ॥ ९ ॥ प्रियास्पर्शरसज्ञत्वे, चिरादात्मानमानयन् । बाहुभ्यामव-
लंब्यैना—मभ्यधाद्वसुधाधिपः ॥ १० ॥ न स्मर्त्तव्यः सरोजाक्षि, पूर्वद्युर्विहितो मया । अपमानस्त्वया

चरित्रम्

॥ १३५ ॥

मृगावती

॥ १३६ ॥

प्रेम, प्रेक्षते हि न विप्रियं ॥ ११ ॥ अद्यप्रभृति कल्याणि, तपोभिस्ते वशंवदः । कृतोऽस्मि तत्फले
प्राप्ते, पर्याप्तं तैरतःपरं ॥ १२ ॥ अपि दास्यं त्वदास्यस्य, शीतांशुः स्पृहयन्नयं । शंके कथंचिद्-
प्राप्य, लज्जितो गगनं ययौ ॥ १३ ॥ उत्पलैस्तव नेत्राभ्या-मभ्युपेत्य पराजयं । श्यामीभूतैर्जलस्यां-
त—झपापातो व्यतन्यत ॥ १४ ॥ स्वाधोनेऽपि सुधासिंधौ, त्वद्वचोऽपरनामनि । विदधे विबुधैर्नूनं,
मिथ्यापाथोधिमंथनं ॥ १५ ॥ मुनीनां देवतानां चा—ऽमोघां वाचं समर्चये । दत्ता वासवदत्ता मे,
ददता त्वां च वेधसा ॥ १६ ॥ पद्मावती तदाकर्ण्य, लेभे मुदमुदित्वरीं । दत्तसादं विषादं च, प्रद्योत-
नृपनंदीनी ॥ १७ ॥ अंशवो हि सहस्रांशोः, पंकजिन्याः प्रियंकराः । तेऽप्यहो कैरविण्यास्तु, नित-
रामप्रियंकराः ॥ १८ ॥

अत्रांतरे जराग्रस्त-समस्तांगः शनैः शनैः । एत्यैकः कंचुकी कंप्रः, पृथिवीपतिमब्रवीत् ॥ १९ ॥
वत्सेश त्वां महाबाहु—नृपः प्रार्थयतेऽधुना । इयं नो दुहिता ताव—त्वामेव पतिमीहते ॥ २० ॥
अस्यास्तदिच्छां वत्सेश, सफलीकर्तुमर्हसि । प्रतिश्रुते त्वया कर्म, कुर्मो वैवाहिकं वयं ॥ २१ ॥ इत्यु-

चरित्रम्

॥ १३६ ॥

क्वंतमौत्सुक्या—तमुवाच वसंतकः । गत्वा ब्रूहि माहाबाहु—महीपालं प्रमोदतः ॥ २२ ॥ यथासौ
 वत्सराजेन, सर्वेऽप्यर्थः प्रतिश्रुतः । तेनेत्युक्तोऽपि भूभर्तुः, कंचुकी मुखमैक्षत ॥ २३ ॥ नृपोऽप्यूचे
 प्रमाणं नः, सर्वकार्ये वसंतकः । कदाचनापि नास्माक—मुह्यं वचनो ह्यसौ ॥ २४ ॥ राज्ञोऽप्येत-
 न्मतं ज्ञात्वा, प्रीतः प्रोवाच कंचुकी । गमनायानुजानीहि, राजन् राजसुतामपि ॥ २५ ॥ येनाद्य
 विजयो नाम, योगो धाम सुखश्रियां । विवाहमंगलारंभ—मस्मिन्ननुभवत्वियं ॥ २६ ॥ इतो लग्नं
 ग्रहैर्दिष्टं, सप्तभिः सप्तमे दिने । विधिर्वा यत्र संयोज्य—कीर्त्या संयोक्ष्यते स्वयं ॥ २७ ॥ इत्युक्ते
 तेन भूपालः, प्राह पद्मावतीं प्रति । राजपुत्रि यथाभीष्टो, विधिः सर्वो विधीयतां ॥ २८ ॥ प्रतस्थे
 साज्ञया राज्ञो, मंदं मंदं स्वलङ्घतिः । तादृशामीदृशप्रेम्णां, दुस्त्यजः प्रियसन्निधिः ॥ २९ ॥ तत्र नेत्रा-
 तिवर्त्तिन्यां, शून्यः स्थित्वा क्षणं नृपः । किमत्र मित्र नः कार्य—मिति देवालयं ययौ ॥ ३० ॥ प्रद्यो-
 तपुत्री श्रुत्वेदं, खेदेनोवाच कांचनां । दृष्टव्यमधुना दृष्टं, श्रोतव्यं च श्रुतं मया ॥ ३१ ॥ अभूत्प-
 द्मावतीलाभो, यतोऽस्य तपसां फलं । ततः सांप्रतमादृत्यो, मृत्युर्वासवदत्तया ॥ ३२ ॥

प्रद्योतजाथ जगदे, तदा कांचनमालया । मास्मगा देवि निर्वेद-मनिर्वेदः श्रियां पदं ॥३३॥
दृश्यतामवधिर्देवि, देवस्य सचिवस्य च । अपकारेऽपि मास्मैवं, दर्शयाविधिमात्मनः ॥ ३४ ॥ समं
सुबाहुसुतया, गुप्ताकारेङ्गिता सती । विवाहं पश्य देवस्य, रक्षंती चक्षुरादरात् ॥ ३५ ॥ तदेहि देवि
गच्छंत्या, गम्यते सममेतया । इति कांचनया निन्ये, पद्मावत्यंतिकेऽथ सा ॥ ३६ ॥ कथं सखि चिराद्
दृष्टे—त्यालप्य स्नेहनिर्भरं । पद्मावती तदाचख्यौ, सर्वं प्रद्योतजन्मनः ॥ ३७ ॥ सखि त्वत्काक्षिते
सिद्धे, सिद्धं मे सर्वमोप्सितं । इत्यवंतीशनंदिन्या, वचसा साऽभ्यनंद्यत ॥ ३८ ॥ तत्राथ सहवास्त-
व्यं, जनमापृच्छथ वत्सला । पद्मावती ययौ पुर्यां, समं वासवदत्तया ॥३९॥ सौधमागत्य सा भक्त्या,
पित्रोः पादाववंदत । तौ भवेर्वीरपत्नीति, तथ्यां ददतुराशिषं ॥ ४० ॥ नयविक्रमसंपन्नः, क्व मे बंधुः
सुदर्शनः । इति पृष्टस्तया हृष्टो, विष्टपाधीश्वरोऽवदत् ॥ ४१ ॥ अस्मै पत्ये यदा पुत्रि, तपस्तप्तुं
वनेऽभ्यगाः । रुमण्वास्तस्य सेनानी—स्तदानीं मामुपागमत् ॥ ४२ ॥ उत्पाटयामि पांचालं, नद्योघ
इव पादपं । त्वं घनः स्याः सहायश्चे—देवं मे स व्यजिज्ञपत् ॥४३॥ ततः सारबलः सोऽयं,

न्यायादर्शः सुदर्शनः । कौशांबीं प्रहितोऽस्माभिः, समं तेन रुमण्वता ॥४४॥ भर्तुरभ्युदयोकार—मद्य
 श्रो वा सुलक्षणे । पंचालविजयोदंतं, कर्णोत्तंसीकरिष्यसि ॥ ४५ ॥ ततो विहितसंभारै—वैवाहिक-
 कुतूहलैः । मान्याभिः कुलवृद्धाभिः, सा सम्यक् समयोज्यत ॥ ४६ ॥ वनाद्रत्सेशमाहूय, प्रतीहार-
 मुखात्ततः । प्रासादे स्थापयामास, जन्ययात्रोचिते नृपः ॥ ४७ ॥ प्रेमैकलग्ने लग्ने, तावन्योऽन्य-
 मनोहरौ । आडंबरेण महता, महाबाहुर्व्यवाहयत् ॥ ४८ ॥ ततो माहिष्मतीनाथः, कौशांबीभर्तुरा-
 दरात् । अर्चामत्यद्भुतां चक्रे, पाणिमोचनकर्मणि ॥४९॥ तदा वासवदत्तापि, तमपश्यत्तिरोहिता
 । रम्यैरुलूलकल्लोलैः, कलितोत्साहमुत्सवं ॥ ५० ॥ वधूवरस्य तस्यैवं, सत्यानंदमये महे । कौशांब्याः
 पवनो नाम, वेगादागान्निजः पुमान् ॥ ५१ ॥ पांचालः पंचतां नीतः, कौशांबो च करे धृता । वर्द्धसे
 देव दिष्ट्येति, स वत्सेशमवीवृधत् ॥ ५२ ॥ एतद्विस्तरतो भद्र, श्रोतुमिच्छामि संप्रति । एवमा-
 ज्ञापितो राज्ञा, मूलतः स व्यजिज्ञपत् ॥ ५३ ॥ निदेशेन महाबाहोः, सह तेन रुमण्वता । उपाग-
 त्योपकौशांबि, समवासीत्सुदर्शनः ॥ ५४ ॥ अंभः कृतपरीरंभं, तन्मातंगमदांबुभिः । कलयामास का-

लिंयाः, पुनरुक्ताऽसितां द्युतिं ॥ ५५ ॥ सिकताकोमले स्वैरं, तस्याश्वीयेन वेहता । कालिंदीपुलि-
नेऽपोहां—चक्रे चक्रमणक्लमः ॥ ५६ ॥ तत्र मज्जच्चमूचारु—लोचनास्तनचंदनैः । तत्वाप्याविर्भ-
वद्गंगा—संगेव यमुना बभौ ॥ ५७ ॥ कालिंदीसीकरासार—सारवाही समीरणः । श्रमव्यपगमा-
च्चक्रे, युद्धश्राद्धभुजो भटान् ॥ ५८ ॥

अथ पंचालभूपालः, सिंहनादेन रोदसीं । पूरयन्निर्ययौ पुर्या, गुहाया इव केसरी ॥ ५९ ॥ सहा-
नीकमनोकिन्या, सरंगश्चतुरंगया । अरौत्सीदुत्सुको योद्धुं, स दुर्द्धर्षः सुदर्शनं ॥ ६० ॥ स्वीकृतोच्च-
रणारंभः, ससरंभः सुदर्शनः । अतुच्छशौर्यः प्रत्यैच्छ—छरभो रभसेन तं ॥ ६१ ॥ शरं धनुषि
संधाय, वधाय तव वैरिणः । सुदर्शनः पुनर्धावन्, प्रत्यषेधि रुमण्वता ॥ ६२ ॥ बभाषे च भटोत्तंस,
यदेतद्गगनांगणे । रजः कपोतपोताभं, पूर्वस्यां दिशि दृश्यते ॥ ६३ ॥ तन्मन्येऽनन्यसामान्यौ, सुतौ
प्रद्योतभूपतेः । बलैर्गोपालपालाख्या—वभ्यायातस्तरस्विभिः ॥ ६४ ॥ ततः क्षणं प्रतीक्षस्व, कुमार
स्फारविक्रम । इति तस्मिन् वदत्येव, ध्वजैर्यातं दृशोः पथि ॥ ६५ ॥ ततोऽनलगिरिर्नाम, गजर-

त्वमदृश्यत । बलं मालविकं सर्व—मथ वेगादुपागमत् ॥ ६६ ॥ एकतो देव सन्नद्ध—सर्वसैन्यः
 सुदर्शनः । अन्यतः पालगोपालौ, रिपुमावृत्य तस्थतुः ॥ ६७ ॥ अनीकान्यभितः पश्यन्, स शौ-
 डीरशिरोमणिः । पंचालपृथिवीपाल—श्चुक्षोभ न मनागपि ॥ ६८ ॥ प्रत्युताननमुत्फुल्ल—मंग-
 मुत्पुलकांकुरं । बभूव तस्य सन्नाहः, संत्रुटत्संधिवंधनः ॥ ६९ ॥ गोपालाध्युषितस्याथ, विंध्यशैलस-
 माकृतेः । कृतोऽनलगिरेस्तेन, स्वकीयः संमुखः करी ॥ ७० ॥ शिलासंघातनामानं, महेभमधित-
 स्थुषः । सुदर्शनस्य सांमुख्यं, गजेनास्यानुजो ययौ ॥ ७१ ॥ प्रभुभिः श्लाघ्यमानानां, कुंताकुंति शरा-
 शरि । तेषां बलानामन्योऽन्यं, ववृते दारुणो रणः ॥ ७२ ॥ हेषितैः पोषितोऽत्यंतं, बृंहितैरुपबृंहितः ।
 तदानीं व्यानशे दूरा—दिशो निःस्वाननिःस्वनः ॥ ७३ ॥ रणतूर्यानुगामी च, रणरंगोद्भटैर्भटैः । वितेने
 मंडलाग्राणां, तांडवाडंबरस्तदा ॥ ७४ ॥ भटः प्रतिभटं कश्चि—त्पुनराहंतुमुद्यतं । आदायासिम-
 नायासं, पतितोऽपि न्यपातयत् ॥ ७५ ॥ येनारिणा शिरश्छिन्नं, तत्र शूरस्य कस्यचित् । तं हत्वा
 तत्कबंधेन, वैरनिर्यातनं कृतं ॥ ७६ ॥ अनीकं नैकमन्येन, शौडीर्यादत्यशय्यत । तज्जयश्रीः श्रमं प्राप—

दुभयत्र गतागतैः ॥ ७७ ॥ एक एव विशेषोऽभू—तदारातिबले महान् । कुतोऽप्यागत्य यद्-
 गृह्यै—रेकच्छायमतन्यत ॥ ७८ ॥ सुदर्शनकुमारेण, सेनान्या च रुमण्वता । ततः प्रापि च पंच-
 त्वं, पंचालक्षितिपानुजः ॥ ७९ ॥ अथास्मिन्नंतरे योद्धुं, कश्चिदावंतिकाद्वलात् । गंधसिंधुरमारूढः,
 प्रौढश्रीः समुपागतः ॥ ८० ॥ शौंडीर्यात्तिर्यगागत्य, शरं संधाय धन्वनि । पंचालमवनोपालं, स साक्षे-
 पमवोचत ॥ ८१ ॥ शून्यामालंब्य कौशांबीं, किमु पांचाल दृष्यसि । किं गुहायामसिंहायां, स्फुरंति
 न हि फेरवः ॥ ८२ ॥ असि त्वं हास्तिकप्राय—पृतनः पृथिवीपतिः । वत्सेश्वरस्य भृत्येषु, संख्यायाः
 पूरकस्त्वहं ॥ ८३ ॥ ततो वत्सेशभृत्यस्य, पंचालाधिपतेस्तथा । द्वयोरायोधनेऽमुष्मि—न्नंतरं ज्ञास्य-
 तेऽधुना ॥ ८४ ॥ यतोऽपराधी कौशांब्या, जातोऽस्युपपतिस्ततः । प्रायश्चित्तप्रदस्तुभ्यं, तदेष विशि-
 खोऽस्तु मे ॥ ८५ ॥ इत्युक्त्वाथ रिपुं कोपा—द्वज्रधारदृढं तदा । मुदा मुमोच नाराचं, भवद्गृह्यः
 स कश्चन ॥ ८६ ॥ शरः प्रविश्य वामेन, कुक्षिणा दक्षिणेन च । नर्ययो वैरिणः कुर्व—न्नात्मानु
 पदिकानसून् ॥ ८७ ॥ आत्मीयानां परेषां च, सैनिकानां मुखेदुषु । ज्योत्स्ना च दर्शरात्रिश्च, संजाते

युगपत्तदा ॥ ८८ ॥ कृतेऽरिनिग्रहे तस्मिन्, विस्मितैः सैनिकैर्दशः । व्यापारिताः परं वर्मा—च्छादि-
तोऽसौ न लक्षितः ॥ ८९ ॥ ततः पंचालसप्तांगी—मंगीकृत्य रुमणमता । सराजन्येन कौशांबी, गत्वा
मध्यमधिष्ठिता ॥ ९० ॥ तदेतस्य स्वरूपस्य, वेगतो भक्तिमानिना । विज्ञापनाय देवस्य, प्रहितो-
ऽस्मि रुमण्वता ॥ ९१ ॥ सोत्कंठो देवपादाना—मवदातपराक्रमः । अचिरेणैव सेनानीः, स्वयं सोऽपि
समेष्यति ॥ ९२ ॥ इत्याख्यातवते तस्मै, वसनाभरणादिकं । वत्सराजः समुद्वृद्ध—प्रमोदः प्रददौ
तदा ॥ ९३ ॥ नृपं निवेदयामासुः कालं वैतालिकास्तदा । संध्या माध्यंदिनी चेयं, सुखाय तव
जायतां ॥ ९४ ॥ दत्त्वा क्षोणीभृतां मूर्ध्नि, पादानुद्दाममंडलः । गभस्तीनां पतिस्तेज—स्तनोति
त्वमिवाधुना ॥ ९५ ॥ गिरं कर्णातिथोर्कुर्व—स्तामानंदेन बंदिनां । आहूयत महाबाहु—पुरुषैर्भुक्तये
नृपः ॥ ९६ ॥ ततो रचितदेवार्चः, श्वसुरेण सगौरवं । वत्सानामीश्वरः प्राज्यै—नानाभोज्यैरभोज्यत ॥ ९७ ॥

उपांतविहितोन्निद्र—मंद्रसंगीतसंपदि । विश्राम्यतिस्म पल्यंके, स पल्यंको नृपः श्रियः ॥ ९८ ॥
तदा पद्मावती पत्यु—र्जयोदाहरणं रहः । आख्यातिस्म सखीस्नेहा—त्प्रद्योतदुहितुः पुरः ॥ ९९ ॥

अवंतीशसुताप्येता—मश्लाघत यथा सखि । सुलक्षणाऽसि यद्भर्तु—रूढैवाभ्युदयं व्यधाः॥१००॥
तयेत्थं प्रस्तुतश्लाघा, चेदिराजतनूरुहा । व्यज्ञप्यत कुतोऽप्येत्या—द्रुमुतं चंपकमालया ॥ १ ॥ येन
न्यासीकृता पूर्व—मियं प्रियसखी तव । देवि स्मेरमुखांभोजः, स द्विजो द्वारि वर्त्तते ॥ २ ॥ मुंचेति
वचसा देव्याः, सा तं प्रावीविशत्ततः । न्यवीविशच्च सौत्सुक्य—मानोते स्वयमासने ॥ ३ ॥
इयमार्य नमस्यामि, भवंतमिति वादिनी । प्रणयान्नमयामास, तस्य पद्मावती शिरः ॥ ४ ॥ भवेर-
विधवा नित्यं, मुदा भूपालनंदिनि । इत्याशास्य प्रसन्नास्य—स्तामभाषत स द्विजः ॥ ५ ॥ समप-
द्यंत पद्माक्षि, सर्वा मे कार्यसिद्धयः । तदिदानीं सतीसारं, स्वसारं मे समर्पय ॥ ६ ॥ अभूस्त्वं च
ममाशीभि—र्यथा पूर्णमनोरथा । पत्या निजेन संयुज्य, तथेयमपि जायतां ॥ ७ ॥ तेनेत्युक्ताथ
व्यक्ताश्रु—रूचे पद्मावती सखि । सुचिरं सज्जनैर्योगं, सहते न हतो विधिः ॥ ८ ॥ आकारयति
बंधुस्त्वां, भर्तुः संगाय गम्यतां । एवं वासवदत्तां सा, विससर्ज कथंचन ॥ ९ ॥ ततोऽप्येतरसंकल्पा
—मतिम्लानमुखांबुजां । प्रद्योतजामुपादाय, ययौ यौगंधरायणः ॥ १० ॥

वत्सेश्वरोऽथ संध्यायां, कृतसंध्याविधिक्रमः । पद्मावत्यासमं रम्यं, वासागारमुपागमत् ॥११॥
 मुक्तपल्यंकमालोक्य, प्रातरुन्मनसं नृपं । समुवाच वक्ष्येयुक्ति—रत्नयुक्तो वसंतकः ॥ १२ ॥ प्रियां
 प्रेमवतीं प्राप्तः, पूर्वरज्यश्रियं तथा । तथाप्येवं कथं देव, नितरां दुर्मनायसे ॥ १३ ॥ इति पृष्ठः
 क्षितेर्भर्ता, व्याकर्तुमुपचक्रमे । वयस्य दौर्मनस्यं मे, किं जानन्नपि पृच्छसि ॥ १४ ॥ किं लक्ष्म्या
 किमु कौशांब्या, पद्मावत्याथवा किमु । मम मानसविश्राम—धाम प्रद्योतजा न चेत् ॥ १५ ॥ किं
 चाद्य तां पुरस्कृत्य, किंचित्स्वप्नायितं मया । सुमुखी विमुखीभूता, महाबाहोः सुताप्यतः ॥ १६ ॥
 तद्भ्रातरुभयभ्रष्टो, जीवितुं न क्षणं क्षमः । गत्वाग्रे गोमुखस्यैव, ततोऽसून् विसृजाम्यहं ॥ १७ ॥
 इत्युक्त्वाचलदुर्वीभृ—न्नाभेयभवनंप्रति । वर्धमानमनोमन्यु—रन्वगात्तं वसंतकः ॥ १८ ॥ वंचयि-
 त्वाथ भूनाथं, स किंकर्तव्यताजडः । रहः संमुखमागत्य, प्रोचे कांचनमालया ॥ १९ ॥ विभाति मे
 भवन्मंतः, पर्यंतविरसोऽधुना । अगाधमंबुधिं तीर्त्वा, गोष्पदे यन्निमज्जथ ॥२०॥ भद्रे कथमिवेत्युक्ता,
 तेन साऽकथयत्पुनः । देवी स्वांतिकमानीता, मंत्रिणा ह्यस्तने दिने ॥ २१ ॥ निपत्य पादयोस्तेन,

सा व्यज्ञप्यत सादरं । क्लेशोऽयमावृतो देवि, सर्वो मद्वचसा त्वया ॥२२॥ कल्याणि फलितः सोऽद्य,
 राज्यस्य पुनरासितः । तद्देवस्य स्वसंगेन, राज्यलक्ष्मीं कृतार्थय ॥२३॥ ततः प्रद्योतजा देवी, बद्ध-
 रोषाऽवभाषत । पर्याप्तं प्रश्रयालाप-प्रलापैरेभिरार्य मे ॥ २४ ॥ अपकृत्येति नीतिज्ञ, यदियं विनय-
 क्रिया । तदिदं नासिकां लूत्वा, दुकूलेन प्रमार्जनं ॥ २५ ॥ पद्मावतीमिमां यत्ना—त्सपत्नीं मम
 कुर्वता । साधु साधु त्वयामात्य, कृते प्रतिकृतं कृतं ॥ २६ ॥ शंकरायाः प्रयोगो हि, नियतं त्वन्नि-
 बंधनः । यदीदृशेषु कार्येषु, नान्यस्य क्रमते मतिः ॥ २७ ॥ ममैतत्तु दिवानक्त—मंतः प्रथयति
 व्यथां । अभूवमार्यपुत्रस्य, यदहं क्लेशहेतवे ॥ २८ ॥ अयं हि कंटकाकीर्णा—मरण्यानीमशिश्नयत् ।
 मत्कृते च क्षुधोदन्या—भवमन्वभवत्क्लमं ॥२९॥ त्वदीयवचसा राज्यं, त्यजंत्यां मयि सर्वथा । अगाधे
 व्यसनांभोधौ, प्रेमसज्जो ममज्ज सः ॥३०॥ तद्देवाहमनेकेषां, दुःखानामस्य कारणं । सांप्रतं प्रोषि-
 तेष्वेषु, सिद्धं मे पुनरीप्सितं ॥ ३१ ॥ इदानीं यदसौ जज्ञे, राज्यलक्ष्मीस्वयंवरः । पद्मावतीनवप्रेमां
 —भोरुहभ्रमरायितः ॥ ३२ ॥ प्रपद्यंते यतः पत्यु—दुःखे दुःखं सुखे सुखं । सहोदयव्यथाः शश्व

—द्योषितः पतिदेवताः ॥ ३३ ॥ तीर्थं गत्वार्यपुत्रस्य, तपोभिः पावनीकृतं । साधीयं साधयाम्येषा,
तदहं स्वसमीहितं ॥३४॥ अभिधायेति तत्तीर्थं—मभिसंधाय सत्वरं । अलिता गलितानन्द—मित्यूचे
सचिवेन सा ॥ ३५ ॥ देवि प्रसीद सीदंति, मादृशाः सरुषि त्वयि । चंद्रिकायामसांद्रायां, दुनोत्येव
चकोरकः ॥ ३६ ॥ हितकारी न हेयः स्याद्, दूरं दुःखाकरोऽपि चेत् । निदोष एव दोषज्ञो, रोगिणं
लंघयन्नपि ॥ ३७ ॥ तदेते तव भर्तुश्च, तव चोन्नतिहेतवे । ममापराधाः सर्वेऽपि, पर्वदुमुखि जज्ञिरे
॥३८॥ पद्मावत्याः पतिर्यः स्या—त्स लब्धा सार्वभौमतां । इति नैमित्तिकस्तथ्य—मादिदेश ममै-
कदा ॥३९॥ भर्तुरभ्युदयोत्कर्ष—प्रथमानमनोरथः । ततः पद्मावतीयोग—प्रयोगमहमावहं ॥४०॥
एवमप्यपराधश्चे—त्वया मनसि मन्यते । युगंधरसुतस्याप, मरणं शरणं ततः ॥ ४१ ॥ इत्युक्तापि
यदा देवो, ददौ किंचन नोत्तरं । मृत्यवे सचिवस्तस्या, निश्चिक्वे निश्चयं तदा ॥ ४२ ॥ सुविमर्षं
शुभोपाय—मात्मीयं मंत्रनाटकं । दृष्ट्वा विरसनिर्वाहं, मंत्री खेदमुपाददौ ॥ ४३ ॥ ततो देवीममात्यं
च, मरणैकविनिश्चयौ । विज्ञाय व्याकुला वेगा—दागतास्मि तवांतिकं ॥४४॥ आगत्य तत्र चेद्देवो,

देवीमनुनयत्यसौ । संभाव्यंते शुभोदका, भवन्मंत्रास्तदा यदि ॥ ४५ ॥ इदमाद्रियते देवो-ऽप्यथे-
 दानीं तथा कुरु । ते ह्याप्ता यानपात्राणि, ये प्रभोर्व्यसनार्णवे ॥ ४६ ॥ इति व्याहृत्य विरतां, तामु-
 वाच वसंतकः । तदेतत् कुर्वतः शांतिं, वेतालोत्थानसन्निभं ॥ ४७ ॥ देवोऽपि विरहे देव्या, राज्यं
 संत्यज्य दूरतः । पुनर्गत्वा तपस्तीर्थे, प्राणान् परिजिहीर्षति ॥ ४८ ॥ तत्रोपेतः समं देव्या, देवः
 संयोक्ष्यते स्वतः । अन्योऽन्यानुनयं चैतौ, प्रेमैवाध्यापयिष्यति ॥ ४९ ॥ तत्त्वं ब्रज जवाद्भद्रे, मा विद्रा-
 णमुखीस्म भूः । यतेथास्तु तथा किञ्चि—यथा देवी विलंबते ॥ ५० ॥ एवमाश्वासिता तेन, वेगा-
 द्नमुपेयुषी । वत्सराजपटागारे, स्वामिन्या समगंस्तथा ॥ ५१ ॥ तदा प्रद्योतजा तत्र, वत्सराजम-
 पूजयत् । मूर्ध्नि बद्धांजलिश्चैवं, विनयेन व्यजिज्ञपत् ॥ ५२ ॥ आर्यपुत्र परत्रापि, लोके शोकतमो-
 ऽपहः । प्रियस्त्वमेव मे भूयाः, प्रार्थये न ह्यतः परं ॥ ५३ ॥ इत्युदीर्यावरोहंतीं, प्रासादान्नृपनंदिनीं
 । विज्ञा विज्ञपयांचक्रे, कांचना रचितांजलिः ॥ ५४ ॥ यदितो दृश्यते देवि, शृंगमभ्रंलिहं गिरेः । देव-
 स्येयं तपोभूमिः, सर्वकल्याणकारणं ॥ ५५ ॥ इह हि श्रूयते शश्व—दादिनाथः कृतस्थितिः । व्यस-

नानि व्यलीयन्ते, यत्र नेत्रपथातिथौ ॥ ५६ ॥ तथैवं साधितोत्साहा, राज्ञी वेगादुपाययौ । त्रिलोकीस्वामिनं
तत्र, विनयेन ननाम च ॥ ५७ ॥ शुद्धोदसरसस्तीरे, गत्वा प्रद्योतजा ततः । चिता विरच्यतामत्रे
—त्यूचे यौगंधरायणं ॥ ५८ ॥ मंत्री जगाद देवि त्वं, यद्येवं कृतनिश्चया । निश्चितं तत्फललिप्यन्ति,
पिशुनानां मनोरथाः ॥ ५९ ॥ दग्धा प्रदीपने देवी, दुर्वृत्तेन कृशानुना । शुद्धान्वयोऽन्वगादेनां,
भक्त्या यौगंधरायणः ॥ ६० ॥ इति वार्त्ता मया लोके, यन्मिथ्योत्थापिता पुरा । इदानीं तदिमां
देवि, सत्यां कर्तुं प्रवर्त्तसे ॥ ६१ ॥ युग्मं ॥

इत्याख्याय विनीताख्यं, स पदातिं समादिशत् । भद्र भूयोभिरेधोभि—राचितारच्यतां चिता
॥ ६२ ॥ ततस्तेन विनोतेन, यथादिष्टमनुष्ठितं । अथ प्रद्योतजा तस्या—माशुशुक्षणिमक्षिपत् ॥ ६३ ॥
आर्द्रेधनोत्थधूम्याभि—स्तथासौ व्यानशे दिशः । यथा दुर्दिन्नवन्नात्र, वस्तुव्यक्तिर्न लक्षिता ॥ ६४ ॥
राज्ञी प्रदक्षिणीकर्तुं, चितां प्रववृते ततः । पृष्ठवर्ती विषादार्त्तः, सचिवग्रामणीरपि ॥ ६५ ॥ इतो
वत्सेश्वरोऽप्येत्य, जिनं सम्यक् प्रणम्य च । खेदाद्विवर्णवदन—मभ्यधत्त वसंतकं ॥ ६६ ॥ सखे पुरः

सखेदोऽपि, चितामारचयोचितां । येन प्रद्योतजाक्रोडे, क्रीडामनुभवाम्यहं ॥६७॥ वसंतकोऽवदद्देव,
 चितां कर्तुं न वेद्म्यहं । उत्सवैकसहायोऽस्मि, मा मे कर्मेदमादिश ॥ ६८ ॥ नृपतिस्तद्वचः श्रुत्वा,
 मत्वा दुर्लभमीप्सितं । दिक्षु व्यापारयंश्चक्षुः, पुरः पावकमैक्षत ॥ ६९ ॥ तत्समीपमुपागत्य, धूमांध-
 तमसावृतः । रभसेन समारेभे, भूपतिस्त्रिःप्रदक्षिणां ॥ ७० ॥ आत्मनोऽग्रेसरं दृष्ट्वा, विष्टपेद्रं नृपा-
 त्मजा । तदा सकोपकां वाच—मुवाच सचिवाग्रिमं ॥ ७१ ॥ पुरुषाकृतिरार्याय, कोऽप्यसावग्रतो नरः
 । चितायां मत्पुरो वेगा—द्विविधुरिव दृश्यते ॥ ७२ ॥ तदसौ प्रविशंस्तस्यां, झगित्येव निवार्यतां
 । भविष्यत्यस्य संपर्का—त्पावकोऽयमपावकः ॥ ७३ ॥ इत्युक्तः स तथा मंत्री, नृपं वोक्ष्योपलक्ष्य च
 जगाद् जगतीनाथ, कथा मम निशम्यतां ॥ ७४ ॥ परिणेतुर्वियोगेन, दुःखितेयं मम स्वसा । अहा-
 यास्मिन् चितावह्नौ, प्राणमोक्षं चिकीर्षति ॥ ७५ ॥ तदन्यत्र धरित्रीश, गत्वाऽभिप्रेतमाचर । संतो
 जातु परार्थस्य, नहि प्रत्यूहहेतवः ॥ ७६ ॥ तेनेति व्याहतोत्साहो, वत्सप्रभुरचिंतयत् । नाद्यापि
 भागधेयानि, विधेयानि भवंति मे ॥ ७७ ॥ यत्समीहा ममेहापि, नापूर्यत कथंचन । प्रपद्य तद्गिरेः

मृगावती

॥१५१॥

शृंगा—त्प्राणान्निर्वासयाम्यहं ॥ ७८ ॥ विचिंत्येत्यचलत्किंचि—द्राजा यावज्जवात्ततः । स्मित्वा ताव-
ज्जगादैर्न, बाहौ धृत्वा वसंतकः ॥ ७९ ॥ भूमिदेवमिमं देव, स्वानुगं वेत्सि कोऽस्त्यसौ । न जाना-
मीति राज्ञोक्ते, पुनरूचे वसंतकः ॥ ८० ॥ तवार्थे प्रार्थितक्लेशः, सोऽयं यौगंधरायणः । येन चेदं नृपा-
नीकं, समानाय्य रुमण्वता ॥ ८१ ॥ स्वयं चावंतीभूभर्तुः, सैन्यमादाय दुर्धरं । अधिसंग्राममुत्थाय,
हतः पांचालभूपतिः ॥ ८२ ॥ युग्मं ॥ ततः प्रत्यभिजिज्ञासु—भुवो भर्ता द्विजोत्तमं । सर्वांगीणं तमा-
लिङ्ग—दंभोजसदृशा दृशा ॥ ८३ ॥ अभितः प्रत्यभिज्ञाय, निजं तं सचिवोत्तमं । जगाद् राजा
दृष्टोऽसि, दिष्ट्यामात्यशिरोमणे ॥ ८४ ॥ साध्वमात्य त्वया चक्रे, यत्प्राणाः परिरक्षिताः । इदं भूयो-
ऽपि मे राज्यं, त्वयि जीवति जीवितं ॥ ८५ ॥ इत्यालापोल्लसत्प्रीति—बाष्पायितविलोचनः । पपात
पादयोर्वत्स—भूपतेर्मन्त्रिपुंगवः ॥ ८६ ॥ तदा विज्ञातवृत्तांता, प्रियस्यानुपदं जवात् । आगात्पद्मावती
तत्र, यत्र प्रद्योतनंदिनी ॥ ८७ ॥ चिताशुशुक्षणेस्तां च, वीक्ष्यारब्धप्रदक्षिणां । इयं प्रियसखी सा
मे, कथमन्नेत्यचिंतयत् ॥ ८८ ॥ इति चिंतापरामेता—मूचेऽवंतो नृपात्मजा । पद्मावति पतिं त्य-

चरित्रम्

॥१५१॥

मृगावती

॥ १५२ ॥

क्त्वा, कथमत्र त्वमागमः ॥ ८९ ॥ पद्मावती ततोऽवादीत्, सखि सत्यं निशम्यतां । प्रिया वासव-
दत्तास्य, या दग्धा प्राक्प्रदीपने ॥ ९० ॥ मनस्यस्ति प्रिया सैव, वाचि तन्नाम केवलं । तस्य चित्रेषु
तद्रूप—लिखनं कायिकी क्रिया ॥ ९१ ॥ निमंत्रितः स मित्रेण, कौशांबीराज्यभुक्तये । किंतु तस्या
वियोगेन, खिन्नस्तन्नान्वमन्यत ॥ ९२ ॥ प्रियां प्रत्युत तामेव, प्रेत्यापि प्राप्तुमुत्सुकः । तीर्थेऽस्मिन्
प्राणमोक्षार्थ—मागतोऽस्त्यग्रतो मम ॥ ९३ ॥ अहमप्यधुना तस्य, पंथानमनुवर्तितुं । आयातास्मि
कुलीना हि, वनिताः पतिवर्त्मगाः ॥ ९४ ॥

इत्याख्याते तथा दध्यौ, प्रद्योतदुहिता हृदि । अद्याप्यनुपमप्रीति—रार्यपुत्रो मयि ध्रुवं ॥ ९५ ॥
पद्मावतीं च राज्यं च, स हि संत्यज्य संप्रति । मत्कृते विहितायासः, प्राणानपि जिहासति ॥ ९६ ॥
यश्च प्रदक्षिणोक्तुं, प्रावर्त्तत चितामिमां । ममैव स प्रियः शंके, धूमेन तु न लक्षितः ॥ ९७ ॥
मया निराकृतोऽत्यंतं, मृत्यवेऽप्युत्सुकस्तदा । असौ यदि निवर्त्तेत, ततः स्यान्मम वाञ्छितं ॥ ९८ ॥
इतश्चोत्थाय तं श्लिष्य—न्मंत्रिणं मंत्रिवल्लभः । राजा जगाद केयं ते, स्वसाऽमात्य मुमूर्षति ॥ ९९ ॥

चरित्रम्

॥ १५२ ॥

मृगावती

॥ १५३ ॥

सचिवो व्याहरद्देव, त्वत्कृतादपमानतः । देवी वासवदत्तेयं, चितावहौ विपद्यते ॥ १०० ॥ अभाषत
ससंरंभं, भूपश्चित्रमहो महत् । कथं पूर्वं विपन्नापि, पुनर्देवी विपद्यते ॥ १॥ द्रुतमेत्य स्वयं देवीं, दृष्ट्वा
कुरु यथोचितं । इत्युक्तो मंत्रिणा भूपः, प्रत्यावृत्तश्चितांतिके ॥ २ ॥ तत्र प्रत्यक्षमद्राक्षो—नृपः
प्रद्योतजां स्वयं । चिंतयंतीं किमप्यंतः, पद्मावत्या समन्वितां ॥ ३ ॥ इयं वासवदत्तेति, नृपतिर्नि-
श्रिकाय तां । प्रत्यक्षाद्धि परं नास्ति, संदेहानामपोहकं ॥ ४ ॥ अथाललाप भूपालः, प्रेयसीं तां
प्रियोक्तिभिः । दृशं प्रद्योतजे देवि, देहि देह्याकुले मयि ॥ ५ ॥ कश्चिद्यश्चापमानस्ते, मया देवि
प्रदर्शितः । सोऽपि त्वल्लाभलोभेन, प्रिये न पुनरन्यथा ॥ ६ ॥ निमेषमपि वामाक्षि, मम चेदसि
विस्मृता । एतास्तदा सदाक्षिण्ये, साक्षिण्यः कुलदेवताः ॥ ७ ॥ तत्प्रसीद प्रिये मह्यं, चिंतया
कृतमेतया । सत्योऽस्तु गोमुखो यक्ष—स्तपोऽप्यस्तु फलेग्रहि ॥ ८ ॥ इत्युक्त्वा विरते राज्ञि, धूमोर्मौ
च भिदेलिमे । प्रत्यभिज्ञाकृते पत्यु—देवो व्यापारयद् दृशं ॥ ९ ॥ दृष्टिर्वासवदत्तायाः, प्रीत्या प्रत्य-
भिजानती । रमणस्यांगरंगांतः, खेलतिस्म यदृच्छया ॥ १० ॥ निर्णीय परिणेतारं, स्मृत्वा पद्मावती-

चरित्रम्

॥ १५३ ॥

वचः । विससर्जाश्रुरूपेण, सापमानं स्वमानसात् ॥ ११ ॥ अपमानज्वरावेग—व्यथाव्यपगमस्तदा ।
अवेदि स्वेदनिःस्यंदा—दंगैस्तस्या विशारदैः ॥ १२ ॥ प्रियालापैर्धनरसैः, सिक्तोऽस्याः प्रेमपादपः
। रोमांचनिचयव्याजा—दमुंचदिव कोरकान् ॥ १३ ॥ पतिलावण्यपीयूष—पानपीनवपुस्ततः । सा
जगाद् गलद्वाष्प—बिंदुर्बद्धशिरोजलिः ॥ १४ ॥ देशत्यागस्तपःक्लेशः, कांतारक्रमणक्लमः । आर्यपुत्र
मया तुभ्य—मुपनिन्ये पदे पदे ॥ १५ ॥ उत्तमर्णोऽसि नाथ त्व—मधमर्णास्म्यहं पुनः । तत्किं
ब्रवीमि सर्वं मे, क्षंतव्यं विप्रियं त्वया ॥ १६ ॥

इति विज्ञप्य सा पत्युः, पादौ केशैरमार्जयत् । विनयः कुलनारीणां, कांते नैसर्गिको यतः
॥ १६ ॥ युगंधरसुतोऽप्यूचे, भक्त्या तौ दंपतीप्रति । युवां दुःखे मया क्षिप्तौ, पांचालोच्छेदमिच्छुना
॥ १७ ॥ तद्युवामपराधं मे, सर्वं मर्षितुमर्हथः । नैव कुप्यंति विद्वांसो, वैद्याय कटुदायिने ॥ १८ ॥
दंपती बहुमेनाते, तत्तदा मंत्रिणो वचः । मंतुं नांतर्गतं धत्ते, कृतज्ञो हितकारिणां ॥ २० ॥ ऊचे
चंपकमालाथ, पद्मावत्या सविस्मयं । सखि प्रियसखीयुक्ता, या पूर्वं ब्राह्मणो मया ॥ २१ ॥ साऽभू-

मृगावती

॥१५५॥

द्वासवदत्तेव, दृश्यतामंग कौतुकं । वर्षीयान् स च विप्रोऽपि, जातो यौगंधरायणः ॥ २२ ॥ तामित्यु-
क्त्वा पुरो गत्वा, नत्वा प्रद्योतनंदिनीं । अवोचदार्ये याऽवज्ञा, चक्रे सा मयि मृष्यतां ॥ २३ ॥ ततः
प्रद्योतजा प्राह, स्नेहात् पद्मावतीं प्रति । सैवास्मि मास्मभूः खिन्ना, नावाज्ञातास्मि यत्त्वया ॥ २४ ॥
जामातुश्च सुतायाश्च, प्रवृत्तिं ज्ञातवानथ । संभ्रांतमानसस्तत्र, महाबाहुरुपाययौ ॥ २५ ॥ पितुः
पद्मावती तत्र, वृत्तमाख्यत्तदातनं । अशंसच्च नमस्यंतीं, प्रीत्या प्रद्योतजां पुरः ॥ २६ ॥ तात प्रणौति
विनया—ज्ज्यायसी ते तनूरुहा । दृष्ट्यैव जीवयामास, यासौ जामातरं तव ॥ २७ ॥ युग्मं ॥ चिर-
कालमवैधव्यं, वत्से धत्स्वेति चेदिपः । तामभ्यनंददाशीर्भि—मालवेश्वरसंभवां ॥ २८ ॥

अत्रांतरे गिरौ तत्र, बृंहितैरथ हेषितैः । निःस्वाननिःस्वनैश्चापि, शब्दाद्वैतमजायत ॥ २९ ॥
अथ वत्सेश्वरस्तारं, तं निशम्य सविस्मयः । धीरां व्यापारयामास, दृशं शब्दानुसारिणीं ॥ ३० ॥
नगरस्योपत्यकोपांते, ततोऽनेकाननेकपान् । ऐक्षिष्ट स पुरो लक्षां—स्तुंगांश्चैव तुरंगमान् ॥ ३१ ॥
विस्मयात्पश्यतस्तस्य, भटकोटिमयीं महीं । वेगादेत्य पुमानेकः, पादयोरपतत्तदा ॥ ३२ ॥ तमुत्थाप्य

चरित्रम्

॥१५५॥

विदित्वाथ, रुमण्वानयमित्यमुं । आलिङ्ग्यागमने हेतुं, पप्रच्छ पृथिवीपतिः ॥ ३३ ॥ रुमण्वानप्य-
 भाषिष्ट, देवस्याह्वानहेतवे । आयातोऽस्मि निषेवंतां, चिराद्वत्सा महोत्सवं ॥ ३४ ॥ अथ प्रसीद
 तदेव, द्रुतं पादौ च धार्यतां । भालविन्यस्तहस्ता हि, मार्गमालोकते प्रजा ॥ ३५ ॥ ततो नाभेयम-
 भ्यर्च्य, प्रणिपत्याथ गोमुखं । सपत्नीको महानीकः, कौशांबीमचलन्नृपः ॥ ३६ ॥ सहायांतं महा-
 बाहुं, विस्तृज्य विनयात्ततः । वत्सान् वत्सेश्वरः प्राप्य, पितेवानंदमासदत् ॥ ३७ ॥ कालिंदीकूल-
 देशेषु, पंचालोच्छेदसाक्षिषु । सेनां निवेशयामास, द्रुतमेत्य क्षितीश्वरः ॥ ३८ ॥ तत्तीरे सह पत्नी-
 भ्यां, विहरंतं महीपतिं । रुमण्वानभ्यधादेवं, पंचालस्याजिभूरियं ॥ ३९ ॥ अत्र गोपालपालाभ्यां,
 पंचालंप्रति तत्कृतं । भीमार्जुनाभ्यां कोपेन, कौरवान्प्रति यत्पुरा ॥ ४० ॥ सुदर्शनकुमारोऽत्र, तथा
 ते परिपंथिनि । दर्शयामास शौंडोर्यं, यथा करिणि केसरो ॥ ४१ ॥ अत्र तु प्रौढमित्रेण, सचिवाग्रे-
 सरेण ते । अच्छेदि कदलीच्छेदं, पंचालनृपतेः शिरः ॥ ४२ ॥ इत्थं कथयतस्तस्य, रजःसंचयसू-
 चिताः । प्रत्याजग्मुस्तमुर्वीशं, राजपुत्रास्त्रयोऽपि ते ॥ ४३ ॥ तानौचित्येन संभाव्य, भूपः शिविर

मेत्य च । उपवाह्यां समारुह्य, दिव्यां प्रत्यचलत्पुरीं ॥ ४४ ॥ सौधमारुह्य पश्यन्त्य—स्तं प्रवेशं मही-
पतेः । चरितार्थानि चक्षूंषि, चक्रुः पुरपुरंध्रयः ॥ ४५ ॥ विन्यस्तस्वस्तिकश्रेणिं, वैजयन्तीतरंगितां ।
उत्तोरणां पुरीं पश्यन्, मुमुदे मेदिनीपतिः ॥ ४६ ॥ अभितो विपणिश्रेणि—मधिरूढास्तमादरात् ।
अवाकिरन् प्रजा लाजान्—राजमार्गमुपागतं ॥ ४७ ॥ सोऽमोदत न वारस्त्री—चलितैश्चामरैस्तथा ।
यथा पौरवधूघूतो—त्तरीयसिचयांचलैः ॥ ४८ ॥ मुक्तमुक्तामयोच्चूल—चंद्रोदयकृतोदयं । उन्मी-
लन्मंगलोद्गारं, सौधमध्यासदन्नृपः ॥ ४९ ॥ गजैः केऽपि हयैः केऽपि, रत्नैः केऽपि महोभुजः । तदा
तं भूरिसंभारैः, प्राभृतैरुपतस्थिरे ॥ ५० ॥ गोपालपालौ भूपालः, कुमारं च सुदर्शनं । स सत्कृत्य
यथौचित्यं, विससर्ज सगौरवं ॥ ५१ ॥ निरस्य व्यसनं सर्वं, सर्वसहतया तया । स प्रजाः पालया-
मास, पुरा दाशरथिर्यथा ॥ ५२ ॥ निःसीमैः प्रेमसंस्कारै—स्तिरस्कारः पुरातनः । तेन वासवदत्तायाः,
समूलमुदमूल्यत ॥ ५३ ॥ पद्मावत्यामपि प्रेम, तस्य पल्लवितं तथा । अमन्यत तपःक्लेशं, सा
कृतार्थं यथात्मनः ॥ ५४ ॥ सर्वाधिकारिणं चक्रे, राजा यौगंधरायणं । सर्वमेधाशुचिं वाच—स्पतिं

मृगावती

॥१५८॥

वास्तोष्पतिर्यथा ॥ ५५ ॥ तस्यारितिमिरस्तोमं, तेजःप्रत्यूहकारणं । तरणेररुणेनेव, व्यनीयत रुम-
ण्वता ॥ ५६ ॥ विविधोपासनाचारु-गुणाकृष्टहृदं तदा । आत्मांतेवासिनं चक्रे, वीशामीशो वसंतकं
॥५७॥ धर्ममाद्रियमाणस्य, दीनानुद्धरतोऽपि च । नित्यं तस्य मनो मातृ-वंदनायोदकंठत ॥५८॥
तस्याकूतमथो ज्ञात्वा, ज्ञानेन ज्ञातनंदनः । पावयामास कौशांबीं, निजैश्वरणरेणुभिः ॥ ५९ ॥ मृगा-
वत्यपि तत्रागा-त्समं चंदनबालया । वांछितार्थः समस्तोऽपि, सुकृतैरुपढौक्यते ॥ ६० ॥ व्याख्या
पर्षज्जिनेशस्य, प्राकारत्रयशालिनी । सुरैः परिसरारामे, रमणीया विनिर्ममे ॥ ६१ ॥ तद्विदित्वा
क्षणात् क्षोणी—पालेनोद्यानपालकात् । सांतःपुरपरीवारे—णागामि स्वामिनोत्तिके ॥ ६२ ॥ तत्र
प्रदक्षिणीकृत्य, भगवंतं भुवः प्रभुः । जानुस्पृष्टमहोपृष्टः, सानंदमिति तुष्टुवे ॥ ६३ ॥ जय त्वं सर्व-
सिद्धार्थ—सिद्धार्थनृपनंदन । जगत्संकल्पकल्पद्रो, गुणमाणिक्यरोहण ॥ ६४ ॥ इत्थं कृतस्तुतिर्निर्ध-
दानंदाश्रुकणावलिः । ननाम नम्रपंचांगः, कौशांबीशो जिनेश्वरं ॥ ६५ ॥ ततः समुचितं देश-मध्या-
सीने महीपतौ । वर्धमानजिनाधीशः, शुद्धं धर्ममुपादिशत् ॥ ६६ ॥ संसारसागरस्यांतः, प्राणिभिर्व्य-

चरित्रम्

॥१५८॥

वहारिभिः । रत्नत्रयमुपादेयं, हेयास्तु विषयोपलाः ॥ ६७ ॥ सुखं विषयसेवाया-मत्यल्पं सर्षपादपि ।
दुःखं तु देहिनः प्राज्यं, मधुबिंद्रादिपुंसवत् ॥ ६८ ॥

तथाहि पुरुषः कोऽपि, देशादेशं परिभ्रमन्, सार्थेनाऽविक्षदटवीं, चौरयादोमहानदीं ॥ ६९ ॥ तं
सार्थं लुटितुं तत्र, चौरव्याघ्रा दधाविरे । मृगवच्चापलायंत, सर्वे सार्थनिवासिनः ॥ ७० ॥ सार्थाद्धोनः
स तु पुमान्, प्रविवेश महाटवीं । आकंठमागतैः प्राणै-रभ्युद्यत्कूपवारिवत् ॥ ७१ ॥ उच्चैस्तरो गिरि-
रिव, प्रक्षरन्मदनिर्झरः । उदस्तहस्तोऽभ्राणीव, प्रभ्रंशयितुमंबरात् ॥ ७२ ॥ न्यंचयन् क्षमामंहिपातै-रं-
तःसुषिरिणोमिव । आध्मातताम्रताम्रास्यो, घनश्यामोऽग्रदेहभृत् ॥ ७३ ॥ साक्षाद्यम इव क्रोधाद्, दुर्धरो
वनकुंजरः । वराकं कांदिशीकं तं, पुरुषं प्रत्यधावत् ॥ ७४ ॥ त्रिभिर्विशेषकं ॥ मारयिष्याभ्यहं याहि,
याहीति प्रेरयन्निव । जघान तं मुहुः पृष्ठे, वारणः करशीकरैः ॥ ७५ ॥ स पुमान् कुंदुक इव, निप-
तन्नुत्पतन् भयात् । प्राप्तप्रायो द्विपेनाप, तृणच्छन्नमथावटं ॥ ७६ ॥ गजोऽवश्यं जीवितहृत्, कूपे
जीवामि जातुचित् । इति सोऽदात्तत्र झंपां, जीविताशा हि दुस्त्यजा ॥ ७७ ॥ वटोऽवटतटे चामू-त्त-

त्पादश्चैक आयतः । लंबमानोऽभवत्कूप-मध्ये भुजंगभोगवत् ॥ ७८ ॥ स पुमान्निपतन् कूपे, प्राप
 तत्पादमंतरा । आलंब्यलंबमानोऽस्था-द्रज्जुबद्धघटीनिभः ॥ ७९ ॥ करं प्रक्षिप्य कूपांतः, करी पस्पर्श
 तच्छिरः । नाशकत्तु तमादातुं, मंदभाग्य इवौषधीं ॥ ८० ॥ दत्तदृष्टिरधोभागे, भागधेयविवर्जितः ।
 कूपस्यांतरजगरं, गरीयांसं ददर्श सः ॥ ८१ ॥ पतत्कवलबुद्ध्या तं, निरीक्ष्याजगरोऽपि सः । कूपां-
 तरपरं कूप—मिव वक्त्रं व्यकाशयत् ॥ ८२ ॥ चतुर्ष्वपि हि पक्षेषु, चतुरोऽहीन् ददर्श सः । कालिं-
 दीसोदरस्येव, बाणान् प्राणापहारिणः ॥ ८३ ॥ उत्फणाः फणिनस्ते तु, तं दष्टुं दुष्टचेतसः । फूत्का-
 रपवनानास्यै—रमुंचन् धमनीनिभैः ॥ ८३ ॥ वटप्ररोहं तं छेत्तुं, मूषकौ द्वौ सितासतौ । चटच्चटिति
 चक्राते, दंतक्रकचगोचरं ॥ ८४ ॥ अनाप्नुवन् पुमांसं तं, सोऽपि मत्तौ मतंगजः । जघान वटशाखां
 तां, वटमुत्पाटयन्निव ॥ ८५ ॥ वटस्यांदोल्यमानेन, पादेन स पुमान् दृढं । पाण्यंहिबन्धं तन्वानो,
 नियुद्धमिव निर्ममे ॥ ८६ ॥ गजेनाहन्यमानायाः, शाखाया मधुमक्षिकाः । मधुमंडपमुत्सृज्यो—
 ङ्ङिडिरे तोमराननाः ॥ ८७ ॥ मक्षिकास्ता ददंशुस्तं, लोहसंदंशसन्निभैः । तुंडैर्भयंकरैस्तीक्ष्णै—र्जी-

शृगावती

॥ १६१ ॥

वाकृष्टिपरैरिव ॥ ८८ ॥ उत्पक्षमक्षिकारुद्ध—सर्वाङ्गः स पुमांस्तदा । कृतपक्ष इवालक्षि, कूपान्निर्ग-
तुमुत्सुकः ॥ ८९ ॥ वटस्थमधुकोशाच्च, मधुबिंदुर्मुहुर्मुहुः । ललाटे न्यपतत्तस्य, वार्धन्या वारिबिंदुवत् ॥ ९० ॥
मधुबिंदुस्तस्य भाला—ल्लुठित्वा प्राविशन्मुखे । स तदास्वादमासाद्य, सुखं महदमन्यत ॥ ९१ ॥
श्रूयतां नृपतेऽमुष्य, दृष्टांतस्य च भावना । यः पुमान् स हि संसारी, याऽटवी सा तु संसृतिः ॥ ९२ ॥
यो गजः स पुनर्मृत्यु—र्यः कूपो मर्त्यजन्म तत् । योऽजगरः स नरको, येऽहयस्ते क्रुधादयः ॥ ९३ ॥
वटपादो यस्तदायु—र्मूषकौ च सितासितौ । तौ शुक्लकृष्णौ द्वौ पक्षा—वायुश्छेदपरायणौ ॥ ९४ ॥
या मक्षिका व्याधयस्ते, मधुबिंदुस्तु यो मुखे । तद्वि सुखं वैषयिकं, तत्र रज्येत कः सुधीः ॥ ९५ ॥
अतुर्भिः कलापकं ॥ देवो विद्याधरो वापि, यदि कूपान्तमुद्धरेत् । तत्किमिच्छेदथवा न, स पुमान्
दैवदूषितः ॥ ९६ ॥ एवं दुःखमयं तुच्छं, मत्वा वैषयिकं सुखं । सुधीर्धर्माय जागर्या—दद्वैतसुख-
दायिने ॥ ९७ ॥ देवः सम्यग्जिनो यत्र, गुरुर्यत्र चरित्रवान् । यत्र जीवादयस्तत्त्वं, तत्र धर्मे मतिं
कुरु ॥ ९८ ॥ तस्य चेतसि जैनैन्द्र—वचःस्वात्यंबुसेकतः । शुक्तौ मुक्ताफलेनेव, धर्मेण पदमादधे

चरित्रम्

॥ १६१ ॥

॥१९॥ श्राद्धधर्ममुपादित्सु—वत्सराजो जिनेश्वरं । मातुः समक्षमुत्थाय, नम्रमौलिवर्यजिज्ञपत् ॥१००॥
 प्रपद्ये प्रोषिताऽवयं, श्रावकत्वं त्वदंतिके । भूर्भुवःस्वस्त्रयीरक्षा—बद्धकक्ष प्रसीद मे ॥ १ ॥ इति
 विज्ञापितो यामे, चरमे चरमो जिनः । श्रावकत्वं नरेन्द्राय, तस्मै दातुं प्रचक्रमे ॥२॥ मौलं विमा-
 नमारुह्य, सूर्यचंद्रमसौ स्वयं । तदा च त्रिजगन्नाथ—मुपासितुमुपेयतुः ॥ ३ ॥ सूर्येदुकांतवपुषोः,
 श्रोपुषोस्तद्विमानयोः । ज्योतिरुज्जागरं दध्रे, जगदोशयशःश्रियः ॥ ४ ॥ तदुद्योतस्तमःस्तोमं, निज-
 ग्राह बहिस्तनं । प्रभुस्त्वंतर्गतं श्रेया—नहो लोकस्तदातनः ॥ ५ ॥ अथ चित्ते मृगावत्याः, प्रादुर्भू-
 तमिदं तदा । वत्सराजं महाराजं, मन्ये धन्यशिरोमणिं ॥ ६ ॥ तिमिरोच्छेदनिस्तंद्रौ, चंद्रमःकर्मसा-
 क्षिणौ । साक्षिणौ च व्रतादाने, वत्सेशस्य बभूवतुः ॥ ७ ॥ तज्जानामि निमित्तेन, श्लाघ्येनानेन
 निश्चितं । उदित्वरमसौ धर्मं, भूपालः पालयिष्यति ॥ ८ ॥ अथ त्रैलोक्यनाथेन, श्राद्धधर्माधिरो-
 पणात् । शिरसि न्यस्तहस्तेन, वत्सराजोऽन्वगृह्यत ॥ ९ ॥ त्रिदशानामधीशेन, शशिना तपनेन च
 । साधु साधर्मिकत्वेन, स तदा प्रत्यपद्यत ॥ १० ॥ तदा चंदनबालाथ, विज्ञाय समयं स्वयं । जिन-

मृगावती

॥१६३॥

नाथमनुज्ञाप्य, स्वीयाश्रयमशिश्रियत् ॥ ११ ॥ दृष्टालोकेन लोकेन, दोषायां दिनमानिना । आनं-
दनिःस्यंदजुषा, तथैवावस्थितं पुनः ॥ १२ ॥ मृगावत्यपि हर्षेण, पारवश्यमुपेयुषी । संध्यां न स्वय-
माज्ञासी-न्न चाज्ञाप्यत केनचित् ॥ १३ ॥ भगवंतमभिष्टुत्य, तथा स्वमधिरुह्य च । विमानं द्युलता-
पुष्पं, पुष्पदंतौ स्म गच्छतः ॥ १४ ॥ तयोः स्वस्थानगमना-दंधकारो निर्गलः । प्रससार जलाधारः,
पालिव्यपगमादिव ॥ १५ ॥ निर्नामनष्टमाशाभि-स्तमो राज्ये विजृम्भिते । निम्नानामुन्नतानां च,
विभागो न व्यभाव्यत ॥१६॥ ध्वांतैकच्छत्रमालोक्य, क्षोभाद्ध्यौ मृगावती । कस्मादकस्मादेवेय-म-
भूद्भीमतमा तमी ॥ १७ ॥ संभ्रांतमानसा याव-दन्वियेष प्रवर्तिनीं । प्रदेशे तत्र तावत्ता-मी-
क्षतेस्म न सा क्वचित् ॥१८॥ लब्धोन्मादः प्रमादो मे, यत्संध्यासमयो मया । चंद्रसूर्यविमानांशु-प्र-
भावान्न विभावितः ॥ १९ ॥ ततोऽन्वशोचदात्मानं, नितरां सा विषादिनो । निजापराधे साधूनां,
चेतो दंदह्यतेऽधिकं ॥ २० ॥ मया नाऽज्ञायि गच्छंती, प्रवर्त्तिन्यपि शून्यया । कथं संप्रति गंतास्मि,
ध्वांतेऽस्मिंस्तत्पदांतिकं ॥ २१ ॥ ईर्यापथः कथं चाय-मित्थं तमसि शुद्ध्यति । एवमेकपदे प्राप्तां,

चरित्रम्

॥१६३॥

मृगावती

॥१६४॥

धिग्ममैतां प्रमादितां ॥ २२ ॥ इत्यतीवानुशोचंती, सिंचंती मार्गमश्रुभिः । पदे पदे स्वलंती च, सा
चलद्धर्मनिश्चला ॥ २३ ॥ आगाच्च व्रतिनीव्रात—स्वाध्यायध्वनिबंधुरं । गतातिचारचारित्र—पात्र-
संश्रयमाश्रयं ॥ २४ ॥ आवश्यकान्ते विश्रान्तां, संस्तारकतले तदा । मृगावती शनैरेत्य, तत्रावंदत
चंदनां ॥ २५ ॥ विनयेन नमस्यंती—मवगम्य मृगावतीं । उपालब्ध वचोभिस्तां, चंदना चंदनो-
पमैः ॥ २६ ॥ नक्तमेकाकिनी वत्से, जिनास्थाने स्थितासि किं । निशामप्यसमप्रज्ञे, न हि ज्ञातवती
कथं ॥ २७ ॥ इतरापि तमस्विन्यां, संचरंती कुलांगना । अन्यथा शंक्यते लोकैः, किं पुनर्न तपो-
धना ॥ २८ ॥ चेटकस्य विशां पत्यु—रभवस्त्वं तनूरुहा । शतानीकमहोभर्तु—रभूश्च सहचारिणी
॥ २९ ॥ प्रभावतीप्रभृतय—स्तव याश्च सहोदराः । तासां कल्याणि नाम्नापि, जनोऽयं विरजीभवेत्
॥ ३० ॥ आयुष्मति प्रमादोऽयं, तत्ते नाभूत्कुलोचितः । उपात्तमुनिवृत्ताना—मसौ हि परमो रिपुः
॥ ३१ ॥ पश्य प्रत्यर्थिनानेन, हन्यते संयमः सतां । हते तस्मिन् हतास्तेऽपि, मुधा तेषां हि जीवितं
॥ ३२ ॥ अचक्षुर्विषयेऽमुष्मिन्, पथि संचरणेन ते । षट्कायोत्माथनाद्वत्से, हतं संयमजीवितं ॥ ३३ ॥

चरित्रम्

॥१६४॥

मृगावती

॥ १६५ ॥

इत्युपालभमानाया—श्रंदनाया मृगावतीं । निमीलन्नयनद्वंद्व—निद्रा मानसमानशे ॥ ३४ ॥ तूष्णीजुषि
प्रवर्त्तिन्या—मंहिसंवाहनक्रियां । कुर्वती सर्वतः शाश्रु—पूरिताक्षीत्यर्चितयत् ॥ ३५ ॥ आर्यिका-
जनमर्यादा—विपर्यासविधायिनीं । धिग्मां गुरुजनोद्वेग—निर्माणकलुषीकृतां ॥ ३६ ॥ संयमैकस-
मीचीनः, सर्वोऽपि श्रमणीजनः । सोऽतिप्रशस्यो यत्रास्ति, नातिचारः कचिद्ब्रते ॥ ३७ ॥ अतंद्रधर्म-
निर्माण—क्षपिताखिलकल्मषाः । धन्याः प्राचीनमुनयो, मुक्तिमार्गमुपस्थिताः ॥ ३८ ॥ एवमध्य-
वसायेन, कुंदेदुकुमुदत्विषा । सा हत्वा घातिकर्माणि, कलयामास केवलं ॥ ३९ ॥ ततः सा हस्त-
विन्यस्त—व्यक्तमुक्ताकणोपम । लोकमालोकयांचक्रे, द्रव्यपर्यायभेदतः ॥ ४० ॥ तिमिरं मेदुरोकुर्व-
न्नंगश्यामतया तथा । संचरिष्णुस्तदा तेन, दुष्टो दृष्टः फणी तथा ॥ ४१ ॥ मृगावत्या तमालोक्य,
निकटाटनलंपटं । न्यस्तः संस्तारके बाहुः, प्रवर्त्तिन्याः क्षितेस्तलात् ॥ ४२ ॥ तस्यास्तेन जजागार,
प्रयत्नेन प्रवर्त्तिनी । मनसा च प्रसन्नेन, निजगाद् मृगावतीं ॥ ४३ ॥ वत्सेऽद्यापि तथैवासि, मम
संवाहनापरा । धिग्मदीयोऽपराधोऽयं, यद्विस्मृष्टासि नो मया ॥ ४४ ॥

चरित्रम्

॥ १६५ ॥

मृगावती

॥ १६६ ॥

कथमुत्सारितो वत्से, मम बाहुर्महीतलात् । तथा पर्यनुयुक्तेति, शंसतिस्म मृगावती ॥४५॥ अयं
वस्तूर्णमभ्यर्णं, भोमोऽभ्येति भुजंगमः । माऽसौ दशत्विति न्यस्तो, हस्तः संस्तारके मया ॥४६॥ कुत्राय-
मिति पृच्छंतीं, पुनरूचे मृगावती । अहिः सन्निहितो याति, भवतीनामयं पुरः ॥४७॥ इत्याख्यातेऽपि सा
प्राह, नाहं पश्यामि किंचन । त्वमीक्षसे किमक्षणेव, किं वा ज्ञानेन केनचित् ॥४८॥ इति पृष्ट्वा प्रवर्त्तिन्या,
सा ज्ञानेनेत्यवोचत । किमु संप्रतिपातेन, किमुताऽप्रतिपातिना ॥ ४९ ॥ इति प्रश्नपरां पूज्यां, व्या-
जहार मृगावती । इमं ज्ञानेन पश्यामि, सर्पमप्रतिपातिना ॥ ५० ॥ इत्थं चंदनवालाप, श्रुत्वा
विस्मितमानसा । अचिंतयच्चिरं चित्ते, अहो धन्या मृगावती ॥ ५१ ॥ या प्रपंचेन पंचापि, विषयान्
भुक्तपूर्विणी । पश्चादात्तव्रताऽप्यासीत्, सर्वेषामग्रतः सरी ॥५२॥ धन्याहमपि यस्या मे, गुरुः सिद्धा-
र्थनंदनः । स्पृहणीयगुणग्रामा, शिष्या चेयं मृगावती ॥ ५३ ॥

इत्थमुत्थाष्णुसंवेगा—द्भंगुराण्यखिलान्यपि । कृत्वा घातीनि कर्माणि, प्रपेदे सापि केवलं ॥५४॥
गुरुभ्यो लभ्यतेऽवश्यं, पदमुत्तरमुत्तरं । मृगावत्या त्वनीयंत, गुरुवोऽपि परं पदं ॥ ५५ ॥ शाखाः

चरित्रम्

॥ १६६ ॥

मृगावती

॥१६७॥

प्रेखन्ति मूलेभ्यः, क्रमोऽयं सर्वशाखिनां । मूलोदयस्तु शाखाभ्यो, येषामल्पे हि तैह्रिपाः ॥ ५६ ॥
विजहार महीहार-भूतः स्थानांतरे प्रभुः । चंदनापि मृगावत्या, समं स्वामिनमन्वगात् ॥ ५७ ॥
दिवं दिविषदां वर्गे, जग्मुषि प्रीतं मानसे । वत्सराजोऽपि कौशांबी, सपत्नीकः समाययौ ॥ ५८ ॥
प्रीत्याथ पालयामास, प्रजामिव निजां प्रजां । स विजिग्येऽरिषड्वर्गं, न्यायमार्गममार्गयत् ॥ ५९ ॥
स त्रिष्वपि पुमार्थेषु, समतां दर्शयन्नपि । मानसेनाऽनुरागेण, धर्ममेव न्यषेवत ॥ ६० ॥ जीवंतस्वामिनो बिंब—सनाथं पृथिवीपतिः । प्रासादं कारयामास, स्वर्णरत्नमयं पुरि ॥ ६१ ॥ सोऽमारिं घोषयामास, रथयात्रामवीवृतत् । अवीवृधञ्च दानेन, दीनानाथमनोरथान् ॥ ६२ ॥ अथ केवलिपर्याय—मनुभूय मृगावती । कर्म निर्मूल्य निर्वाणं, लेभेऽनंतसुखोदयं ॥ ६३ ॥ शीलं शरच्चंद्रमरीचि-
निर्मलं, गुरौ च गुर्वी बहुमानसंपदं । द्वयं दधानेदमशेषयोषितां, निदर्शनीभावमगान्मृगावती ॥ ६४ ॥
मृगावत्याः सत्याश्चरितमिदमुद्दाममहिम—प्ररोहं संरोहत्पुलकमुकुले कर्णकुहरे । समानीतं नोतिं जनयति कुमारं शमयति, श्रियः सूते स्फीताः परमपि पदं तत्प्रथयति ॥ ६५ ॥ बुधभ्रमरचुंबितं

चरित्रम्

॥१६७॥

मृगावती

॥१६८॥

सकलमागमारामतो, विचित्य कुसुमोज्ज्वलं सरसमर्थजातं मया । इदं किल मृगावतीचरितपुष्प-
दामाहतं, दिशत्किमपि सौरभं सुचिरमस्तु कंठे सतां ॥ ६६ ॥ इति मलधारिश्रीदेवप्रभसूरिविरचिते
श्रीमृगावतीचरित्रे धर्मसारचूडामणौ पंचमो विश्रामः समाप्तः ॥

॥ इति श्रीमृगावतीचरित्रं समाप्तं ॥

॥ श्रीरस्तु ॥

आ ग्रंथ जामनगरवाला बीठलजी हीरालाल लालने पोताना सूर्योदय प्रिन्टिंग प्रेसमां स्वप-
रना श्रेय माटे छापी प्रसिद्ध कर्यो छे.

चरित्रम्

॥१६८॥

॥ इति श्रीमृगावतीचरित्रं समाप्तम् ॥